
Калі пісаць крывёю сэрца, 
калі пісаць пра самыя 
балючыя і надзённыя 
праблемы нашага жыцця, 
калі пісаць пра гэта 
таленавіта і цікава, 

дык ёсць надзея, 

што напісанае застанецца - 
на вякі, на стагоддзі. 
Яшчэ, не менш важна: 
любіць сваю Бацькаўшчыну 
і быць гатовымі аддаць за 
яе нават жыццё 

Каб яна жыла вечна, 

наша Маці Беларусь! 





З Уладзімірам ДАМАШЭВІЧАМ 
гутарыць Леанід ГАЛУБОВІЧ 


ГУТАРКА З БЛУДНЫМ СЫНАМ 


БЕЛАРУС 
РЭДАКТАР 
АДЗІНАБОРАЦ З ПЛЫННЮ 
ЧАЛАВЕК 
ЧАЛАВЕК ЯК ТВОР 
ГОДНАСЦЬ 

З Табой: 


З Уладзімірам ДАМАШЭВІЧАМ 
гутарыць 
Леанід ГАЛУБОВІЧ 


Л. Галубовіч. Уладзімір Максімавіч, неяк у прыватнай гутарцы вы сказалі, што з'ехалі 
са сталіцы ў правінцыйны Клецк як бы не па сваёй волі... а па волі жыццёвых абставін... 
без жадання ўвогуле. . Амне здавалася, пісьменніку на пенсіі, даў Бог, са здароўем яшчэ, 
дзе, як не ў ціхай правінцыі, на прыродзе знайсці лепшае месца для творчай працы... 
Выгнаў гусей на сажалку - дый пішы сабе пра вечнае, маракуй пра людскі свет, пра які 
ўжо так многа ведаеш, дзякуючы свайму жыццёваму і чалавечаму вопыту .. 

Ці ўсё не зусім так? 

У. Дамашэвіч. У кожнага жыццё ідзе па-свойму, нават можа іне ў той бок, куды хацеў 
бы. Я апынуўся ў Клецку выпадкова. Мая жонка Галіна атрымала ў спадчыну ад маткі 
старую хату, соткі, сад і агарод. гатовае лецішча. Тут мы і аселі, не ведаю, як надоўга. 

Тут, у Клецку, лепш, чым у вялікім Мінску, лягчэй жыць і дыхаць, ёсць умовы для 
фізічнай працы, якую я любіў і люблю. Аднак у мяне застаўся сум па маім мінскім 
кабінеце, дзе мне працавалася лепш, чым тут. Проста я да яго прывык. А раней мог 
пісаць у бібліятэцы, потым пісаў дома - на швейнай машыне, стала яшчэ не меў 
Пазней ужо быў пісьмовы стол, кабінет, можна сказаць - ідэальныя ўмовы Але не 
заўсёды душа была на месцы, не заўсёды можна было сказаць: мне добра, я спакойны, 


я магу сесці за стол і пісаць тое, што я задумаў . 
Калі душа не на месцы - не пішацца. 
Хоць матэрыялу ў Клецку шмат - сюжэтаў, чалавечых лёсаў, усякіх гісторыяў. Калі 
пашэнціць, яшчэ буду пісаць... 
Л. Г. Наколькі змянілася беларуская правінцыя ў параўнанні з бальшавіцкім часам? 


Памаладзела, пастарэла, памудрэла?.. 


Сам правінцыйны чалавек стаў адносна 


незалежным, больш нацыянальным ці так і застаўся “панам сахі і касы”? 

У. Д. Як я пераканаўся, правінцыя не вельмі хутка мяняецца. Яна кансерватыўная, 
да новых пераменаў адносіцца насцярожана, з недаверам. Хай лепш будзе так, як 
ёсць, каб толькі не горш. Зрушыць яе з месца вельмі цяжка. 

Успомніш толькі, як цяжка наша вёска, наша правінцыя ў Заходняй Беларусі ішла 
ў калгасы. З вялікім рыпам, з аглядкаю і недаверам. Заставалася, хоць і няшмат, 





Пра тое, што мы з Дама- 
шэвічам землякі, я даведаў- 
ся ўжо тады, як стаў сябрам 
СП БССР. Ён не быў маім 
“апекуном” ні да прыёму ў 
Саюз, ні на прыёме, ні пас- 
ля... 

А зямляцкія сувязі ў гэ- 
тай арганізацыі напраца- 
ваныя - о-го-го... 

Так сталася, можа, таму, 
што ён нарадзіўся побач з 
чыгункай Баранавічы - 


БЕЛАРУС 


Слуцк, а я - з “варшаўскім 
шляхам”, шашой Брэст - 
Масква. Вось чаму мы раз- 
мінуліся напачатку - каб 
сустрэцца пасля... 

Шляхі зносін для белару- 
саў немалаважныя. 

Гадоў шэсць таму адна 
з дарог прывяла мяне і ў 
яго сённяшнюю клецкую 
хату... Я еў там мочаныя 
яблыкі, выцягнутыя “на- 
гара” з падполля... Кіс- 


лыя, але смагу наталяю- 
чыя... 

Каб зразумець, чаму Бе- 
ларусь яшчэ жывая, трэба 
ведаць Дамашэвіча ці хоць 
бы герояў і прататыпаў яго 
літаратурных твораў... Сам 
жа Дамашэвіч абсалютна 
нічым не вылучаецца сярод 
люду беларускага, апроч 
некалькіх прыкмет, па якіх 
на мінскім вакзале яго мож- 
на палічыць за вяскоўца, а ў 

Уладзімір ДАМАШЭВІЧ 


аднаасобнікаў, якія цярпелі невераемныя пакуты, а ў калгастакі не хацелі. Ды і тыя, што 
пайшлі - хутчэй пад прымусам, чым па добрай волі, - доўга яшчэ ў душы не прымалі 
новы лад, не ладзілі з ім, бо ён быў для іх чужы, нязвыклы, невядомы. Ніхто не быў 
упэўнены ў заўтрашнім дні, усе нечага чакалі. Чакалі, што калгасы недаўгавечныя, што 
іх распусцяць - калі не свае начальнікі, савецкія, дык нейкія іншыя, мо тыя амерыканцы, 
пра якіх гаварылі адразу пасля вайны, - і чакалі перамены. 

Ды і калгасы пасля вайны былі бедныя, ледзь маглі пракарміць калгасніка, 
даводзілася хітраваць, нават красці, рызыкаваць галавою. Але паступова людзі 
прывыклі да новых парадкаў, прыстасаваліся. Калгас патроху багацеў, ужо можна было 
нешта зарабіць, нешта купіць, паставіць новую хату, паслаць на вучобу дзяцей, каб яны 
ішлі ў свет, у людзі, каб не вярталіся ў гэты калгас, дзе гразь, гной, ватоўка і гумовыя 
боты ў святы і ў будзень. Лепей, дзеткі, прыязджайце ў госці да бацькоў, мы тут пакуль 
што без вас абыдземся... 

Вось так ці прыблізна так разважала тады вёска, разважала правінцыя. 

Калі параўнаць тое з сённяшнім днём, дык зрух не надта вялікі. І зрух той мо не ў 
лепшы бок. Вёска катастрафічна старэе, моладзі мала, дзяцей яшчэ менш. Як цяпер 
кажуць, вёска паціху вымірае. 

А што ціхто выратуе вёску? Чым і як прывязаць чалавека да зямлі, каб ён не ўцякаў 
ад яе ў горад? Відаць, толькі смелыя людзі - фермеры - могуць паправіць сітуацыю, 
але іх надта мала, ім усё яшчэ не даюць разгарнуцца, дзяржава ўсё яшчэ не лічыць іх 
сваімі збаўцамі, не верыць, што яны змогуць замяніць калгасы і даць гораду хлеб і да 
хлеба. Дзяржава яшчэ верыць у калгасы. 

Безумоўна, каб фермеры ўзялі зямлю, патрэбен час. Але ўсё ідзе да таго, што 
селянін зноў стане гаспадаром свае зямлі, інакш хлебная праблема ў нас ніколі не 
знікне. Аднак жа тыя калгаснікі, у большасці сваёй ужо старыя людзі, баяцца страціць 
тое, што было, што яшчэ ёсць, - баяцца страціць калгас. Яны ўжо да яго прыраслі, 
прывыклі, яны ўжо не ўяўляюць іншага жыцця. Урэшце, яны баяцца не за калгас - яны 
баяцца за сябе. Каб яны былі ўпэўнены, што з развалам калгасаў будзе не горш, чым 
было, яны галасавалі б за развал абедзвюма рукамі. Такі вось наш практыцызм... 

Наконт абуджэння нацыянальнай свядомасці цяжка гаварыць. Вярхі на чале з 
“бацькам” гавораць па-расейску, дык чаму і ўсім астатнім не рабіць тое самае? Хоць, 
каб прыклад быў іншы, дык і ўхіл быў бы іншы, і людзі смела гаварылі б, што калі ты 
беларус, дык і будзь ім, не саромейся гаварыць на роднай мове, не пазычай у суседа, 
бо свая ёсць. Дарэчы, шмат хто гэта разумее не горш за інтэлектуалаў і ў душы, ды 
і на словах, абураецца: што гэта за беларускі ўрад, што гэта за беларускі прэзідэнт, 
які не ведае матчынай мовы? Ды за тры з гакам гады можна ўжо было кітайскую 
вывучыць, а не тое што родную. Але што ім'мовы? Ім і адной на іх век хопіць. 

Л. Г. Што вы хацелі сказаць у літаратуры і што, у рэшце рэшт, сказалі? 

Ці вартая, на ваш погляд, аўчынка вырабу? 

У. Д. Сказаць хацелася шмат, а вось што атрымалася, дык гэта яшчэ пытанне. 

Калі коратка, дык так: будзь смелы, нікога не бойся, абараняй праўду і 
справядлівасць, абараняй слабага ад нападу ўсякіх нахабнікаў і прайдзісветаў. Май 

чалавечы гонар і годнасць - і абараняй іх, як бы табе цяжка не было. Мне вельмі да 
душы крэда каўказцаў: чалавечая годнасць вышэй за жыццё! Нам да гэтага разумення 
яшчэ трэба расці. Мы, каб выжыць, гатовы прадаць усіх і ўсё. Што нам нейкая там 
годнасць, гордасць - чалавечая ці нацыянальная? Галоўнае - абы жыць. 

Я ўсё жыццё пратэставаў супраць няпраўды і несправядлівасці, гэтую рысу я 
перадаваў і героям сваіх апавяданняў і аповесцяў. Мо гэта часам патанала ў 
нагрувашчванні бытавых рэаліяў, дэталяў другога плана, але ў аснове ў мяне - пошукі 
дарогі да праўды, асуджэнне гвалту над чалавекам, супраціўленне гэтаму гвалту, 
асуджэнне яго як ганебнае з'явы чалавечага жыцця. А калі браць шырэй, то задача 
літаратуры - абуджаць у чалавеку ўсе лепшыя пачуцці, ачышчаць яго душу ад бруду, 
ад усіх цяжкіх грахоў і хваробаў, якімі хварэе і доўга будзе хварэць чалавек. 

Некаторыя кажуць, што літаратура нічога не павінна, але я з гэтым не згодзен. Раз 
ты стаў пісьменнікам, дык не патраць свой дар на глупства, на дрындушкі, на падманкі, 
а рабі тое, што сёння патрэбна людзям. А ім патрэбна разумнае, мудрае слова, якое 
памагала б ім жыць, працаваць, бачыць далей і глыбей. 

Перш за ўсё літаратура павінна абуджаць патрыятызм, любоў да свайго краю і 
народа. Пэўна ж, не будзем ставіць знак роўнасці паміж літаратурай і школай, але і тая 
і другая разам уваходзяць у шырокае паняцце “культура”. 

Л. Г. Ці апраўдвала і апраўдвае беларуская літаратура сваю духоўную місію? Ці народ - 
сам па сабе, а пісьменства толькі збоку прыпёку - для вузкага кола нацыянал-прыхільнікаў? 
Як паказвае практыка - прарокі ў нашу Айчыну прыходзяць з іншага боку .. 

У. Д. Духоўная місія беларускае літаратуры цяпер, я лічу, вельмі вялікая і важная, 
але гэта не таму, што мы, пісьменнікі, гэтага дамагліся сваімі мастацкімі творамі. Наша 
місія ўзрасла таму, што мову нашу заціраюць, топчуць, не прызнаюць, а мы, пісьменнікі, 
як ні дзіўна, ад яе ўсё роўна не адракаемся, не кідаем яе, не адхрышчваемся, а па- 
ранейшаму пішам на роднай мове. Хоць выдаваць напісанае цяпер цяжка, нас проста 
не хочуць выдаваць. І не таму, што мы не прыносім прыбытку, а таму, што пішам па- 
беларуску, і гэта не падабаецца тым, хто наверсе. Яны хацелі б, каб і беларускія 
пісьменнікі перайшлі на “великий и могучий”. 

А калі падумаць, дык так было на працягу апошняга ледзь не стагоддзя: тапталі 
мову, тапталі літаратуру, тапталі яе носьбітаў і творцаў. 

Ну, а народ наш ад нас заўсёды аддзялялі, дапускалі да народа толькі некалькі 
“народных”, а хто не ішоў у нагу з партыяй, таго менш выдавалі, таго крытыкавалі і 

“кляймілі ганьбай”. Успомнім Аляксея Кулакоўскага, якога за аповесць "Дабрасельцы" 
звольнілі з пасады галоўнага рэдактара часопіса “Маладосць”, успомнім Уладзіміра 
Караткевіча, амаль кожны твор якога выклікаў рэзкую рэакцыю вярхоў, а некалькі 
вялікіх рэчаўне маглі выйсці да чытача гадамі. Успомнім Васіля Быкава, якому давялося 
нямала выцерпёць аднападак афіцыйнай крытыкі, ад пэўных колаўнашага грамадства, 
якому не падабалася голая праўда вайны. 

Тым жа самым колам сёння не падабаецца кожная новая аповесць Святланы 
Алексіевіч, якая развейвае старыя савецкія міфы пра “савецкі патрыятызм”, пра 
“інтэрнацыянальны абавязак" і "новую советскую обіцность” 





вясковым двары - за га- 
раджаніна. 

Ён - не барацьбіт, не зма- 
гар. Ён - я не ведаю, як тое 
пэўна вызначыць, - абарон- 
ца, бо заўжды адстойвае 
сваё - не ўласнае, а - 
наша... 

Яшчэ з паловы шасцідзе- 
сятых ён палымяна - з усіх 
даступных яму трыбунаў - 
гаварыў пра захаванне - во, 
во, тое слова і азначэнне - 
захавальнік нашай нацы- 
янальнай мовы і культуры. 
Было тое задоўга да пера- 
будовы, калі яго голас яшчэ 

не заглушаўся тымі, хто 
адмоўчваўся тады, як гава- 
рыў ён... 

Я чытаю тыя яго, даўнія 
ўжо, выступленні (прамовы 
пра мову!) і зайздросна 
дзіўлюся яго мужнасці, ад- 
вазе і вытрымцы... Ці дас- 
таткова гэтага для літара- 
туры - іншая рэч... 

Ведаю адно: каб нам на 
той час столькі дамашэві- 
чаў, колькі цяпер самааб- 
вешчаных незалежнікаў, то 
перабудова і дэмакратыя 
ўжо спраўлялі б свае непа- 
хісныя 30-я ўгодкі... 


Але, дзякуючы яму і па- 
добным да яго, гэта ўсё 
адно павінна было адбыц- 
ца... 

Дбаць пра Беларусь - аз- 
начае быць беларусам. І 
гэта так проста - як жыць 
чалавекам... 

Жыць так, як Дамашэвіч, 
каб хоць спадзеў мець па- 
мерці вольным у вольнай 
Айчыне... Хіба за гэта трэ- 
ба казаць “дзякуй”? За гэта 
трэба жыць... 


Леанід ГАЛУБОВІЧ 


“А ты хочаш, каб ён (аўтар. - 
А.Ф.) з табою сварыўся за кож- 
нае слова? Гэта ідэальны 
аўтар. Ён дае канву, касцяк, 
рэдактар даводзіць да канды- 
цыі - і ўсё. Чао! Аўтар атрымае 
грошы, падзякуе рэдактару, 
можа нават паставіць паўквар- 
ты - і возьмецца за новую кні- 
гу. А што ты фактычна сааўтар, 
а не рэдактар, дык пра гэта 
ніхто не ведае, апроч вас два- 
іх. Але ты будзеш маўчаць, ды 
і яму таксама не вельмі захо- 
чацца пра гэта ўспамінаць”. 


гары”, с.28.) 

“Прысуду гэтага чалавека, 
вядомага празаіка, Мікола Гіят- 
ровіч чакаў з асаблівым хваля- 
ваннем. Ён лічыў яго жывым 
класікам, не проста зайздрос- 
ціў, а захапляўся яго творамі, 
верыў кожнаму яго слову...” 
(А. Федарэнка, “Такое карот- 
кае лета”, ч-с “Крыніца”, Мэ 14, 
с. 62.) 

ж 

Калі пішу гэтую нататку, у 

“ЛіМе” ў поўным разгары “дыс- 


РЭДАКТАР 


(У.Дамашэвіч, “Камень з' 


кусія”, распачатая С. Дубаў- 
цом, падхопленая В. Акудові- 
чам і іншымі (ніжэй будзе зра- 
зумела, чаму пачынаю з гэтага 
і якая сувязь тут з У. Дамашэ- 
вічам). Скланяецца і маё імя, 
згадваецца мой даўні артыкул 
“Новыя” і “старыя” - згадва- 
ецца, само сабою, у перакру- 
чаным выглядзе. Мне прыпіс- 
ваюцца страшныя грахі і ро- 
зная лухта, якая вышукваецца 
між радкоў. На самай справе 
той артыкул бяскрыўдны. Калі 
хто не чытаў ці не помніць, 


Э 


Уладзімір ДАМАШЭВІЧ 


У лік ненадзейных сёння можа трапіць кожны, хто не згодзен на ўсе сто працэнтаў 
з палітыкай прэзідэнта і мае сваю думку на тую ці іншую праблему. 

З жалем і болем трэба прызнаць, што сваіх прарокаў у нас не любяць, а вось усякім 
прызваным, засланцам (ад слова “заслаць”) - тут у нас прастора для дзеяння, тут іх 
любяць і паважаюць, з імі раяцца, з імі на іх мове гавораць. А ўжо такой знявагі, якую нам 
сёння нанеслі нашы родныя ўлады, мы яшчэ не ведалі і не чулі. Дом літаратара, штаб 
нашай беларускай літаратуры, адабралі ў нас як у якіх чужакоў, якія тут атабарыліся і 
робяць невядома што, мо рыхтуюць якую правакацыю ці змову супраць рэжыму. Дык 
трэба іх выгнаць на вуліцу, бліжэй да народа, ад імя якога яны любяць пісаць! 

Не, такога “прызнання ў любові", як гэтае, беларускія літаратары даўно не ведалі, 
мо недзе з 37-га года, калі пісьменнікаў дзесяткамі залічвалі ў “ворагі народа". Сёння 
да гэтага яшчэ не дайшло, мо Бог дасць - і не дойдзе. Але выстаўляць пісьменнікаў 
з іх уласнага дому, які ім пабудавала ўлада на чале з Пятром Машэравым, на якога 
цяперашняе кіраўніцтва хоча раўняцца, робіць гэты ўчынак не тое што нялюдскім, але 
і антыграмадскім, абскуранцкім. 

Няўжо гэтага не разумеў той, хто забіраў у пісьменнікаў Дом літаратара? А суд, наш 
самы гуманны суд у свеце, як сказаў адзін герой фільма, садраў, прабачце за слова, 
яшчэ восемдзесят мільёнаў рублёў судовых выдаткаў з бедных літаратараў, а дома не 
вярнуў - не асмеліўся стаць на бок праўды і справядлівасці. 

Дык ці можна назваць такую палітыку нашай улады нацыянальнай? Не, гэта 
антынацыянальная, антыбеларуская палітыка, якая можа прывесці да вельмі кепскага 
канца - як для ўлады, так і для нас, пісьменнікаў, так і для ўсіх беларусаў, якія хочуць 
застацца беларусамі, захаваць сваю мову, культуру, гісторыю - не пераробленымі на 
чужы капыл, а сваімі ўласнымі, як гэта іналежыць быць у кожнай суверэннай дзяржаве, 
што жыве па сваіх законах. , 

Л. Г. Вы доўгі час загадвалі ў часопісе “Маладосць” аддзелам прозы. Праз вашы 
рукі і душу прайшло цэлае пакаленне сучасных маладых пісьменнікаў... 

Што ўразіла і хто ўражвае? Ці поўнымі і саспелымі паўстануць новыя каласы пад 
сярпом адвечнага часу? 

У. Д. За пятнаццаць гадоў працы ў “Маладосці” ў аддзеле прозы я сустрэў шмат 
таленавітай моладзі, якая цяпер ужо заняла трывалае месца на старонках прэсы, 
перыёдыкі, у выдавецкіх планах, на кніжных паліцах. Шкада толькі, што ўмовы 
сённяшняга часу не спрыяюць выхаду да чытача, а пісьменнік, які рэдка друкуецца, 
слаба расце, талент яго можа ўвогуле заглухнуць. 

На наша шчасце, таленты ў нас не пераводзяцца, іх нават усё большае - колькасна 
і якасна. На маіх вачах друкавалі свае першыя творы такія ўжо сёння вядомыя 
пісьменнікі, як Генрых Далідовіч, Васіль Гігевіч, Яўген Лецка, Уладзімір Арлоў, Аляксей 
Дудараў (ён пачынаў з апавяданняў), Уладзімір Ягоўдзік, Ірына Жарнасек, Хрысціна 
Лялько, Уладзімір Саламаха, Юрка Станкевіч, Віктар Супрунчук, Анатоль Жалязоўскі, 
Алесь Кажадуб, Алесь Наварыч, Андрэй Федарэнка, Вітаўт Чаропка, ігар Валасевіч, 
Віктар Праўдзін... І няхай мне даруюць тыя, каго я не назваў. Спіс быў бы ў два разы 
даўжэйшы. 


ТЫ 


Зусім нядаўна даваў рэкамендацыі для паступлення ў Саюз беларускіх пісьменнікаў 
Уладзіміру Міхно, Лідзіі Адамовіч, Івану Сычыну, вельмі цікавым празаікам, якія ўжо 
маюць па адной кніжцы прозы імаюць у запасе шмат напісанага, але неапублікаванага, 
бо зноў жа ўсё ўпіраецца ў выдавецкія планы, у фінансы. 

Фінансы - мо самы вялікі камень на дарозе нашай культуры наогул і літаратуры ў 
прыватнасці, які не дае нам выйсці на шырокія прасторы і губіць нашы сілы, асабліва 
маладыя. Ствараецца ўражанне, што гэты камень на нашай дарозе паклалі знарок. Але 
дзяржава, якая мае грошы на міліцыю, а на культуру не мае, не мае ўрэшце і будучыні. 

Тое, што належыць рабіць пісьменнікам, яны робяць сумленна - яны пішуць, яны 
хочуць выдаваць свае творы, яны, будзем шчырыя, абуджаюць нашу нацыю ад доўгага 
летаргічнага сну, якім мы спалі больш як два стагоддзі пад ціскам царскай Расіі, што 
хацела ператварыць Беларусь у безназоўны "Северо-Западный край”. Але народ наш 
выстаяў, яго нешматлікая маладая інтэлігенцыя, гэтыя мазгі нацыі, не прадавалася за 
багатыя абяцанні вялікаму ўсходняму суседу, а рабіла ўсё, каб абудзіць свой народ, 
данесці да яго свядомасці думку, што ён не належыць нікому, а толькі самому сабе, што 
на сваёй зямлі ён, а не хто іншы, павінен быць гаспадаром. 

Тое ж самае робяць сёння нашы маладыя літаратары, можа, толькі не так 
напорыста і эфектыўна, як нам хацелася б. 

Л. Г. У вашай аповесці “Камень з гары" ёсць герой - прататыпам якога з'яўляецца 
У. Караткевіч... Ці ёсць падобныя героі ў нашым сённяшнім - неадназначным і 
складаным - жыцці? 

У. Д. Уладзіміра Караткевіча я лічыў і лічу нашым нацыянальным геніем, і так лічу 
не адзін я. Такіх людзей надта мала - не толькі ў нас, а ў кожнай нацыі. Але шчасце; 
што яны ёсць. Яны пракладваюць дарогу для цэлага пакалення. Нам лёгка ісці, таму 
што ўперадзе прайшоў такі “бульдозер”, як Караткевіч. Але не будзем забываць, што 
адным мінулым не пражывеш. Трэба шукаць сярод нас такога дужага і смелага, такога 
таленавітага, як Караткевіч. Думаю, што калі ён не аб'явіцца ў адной асобе, дык у 
некалькіх, якія, дапаўняючы адзін аднаго, будуць гаварыць нашаму народу тое, што 
патрэбна яму сёння, хоць тое, сказанае Караткевічам, для нас ніколі не састарэе, яно 
заўсёды будзе свежым, патрэбным і надзённым, як творчасць Янкі Купалы і Якуба 
Коласа. Класіка ніколі не састарэе! Яна жывая і маладая. 

Давайце пільней углядацца ў творчасць сваіх сучаснікаў, у іх духоўны набытак - і 
мы ўбачым, што Караткевіч як бы растварыўся шмат у кім з нашых калегаў, што ён 
робіць, ужо рукамі іншых, тую справу, якую рабіў ён сам. 

Л. Г. Што нам рабіць, апроч як пісаць, каб быць і застацца? 

У. Д. Пытанне, мне здаецца, з падтэкстам, на яго цяжка адказаць адназначна, тым 
больш, што адказ схаваны ў самім пытанні. каб быць і застацца, трэба пісаць. Як сказаў 
У. Караткевіч: быў, ёсць, буду. Але найважней тое, як пісаць. Калі пісаць крывёю сэрца, 
калі пісаць пра самыя балючыя і надзённыя праблемы нашага жыцця, калі пісаць пра 
гэта таленавіта і цікава, дык ёсць надзея, што напісанае застанецца - на вякі, на 
стагоддзі. Яшчэ, не менш важна: любіць сваю Бацькаўшчыну і быць гатовымі аддаць 
за яе нават жыццё. Каб яна жыла вечна, наша Маці Беларусь! 


дазволю сабе кораценька на- 
гадаць яго сэнс. Аўтар прыно- 
сіць у рэдакцыю твор. Твор 
слабенькі і непісьменны, а 
аўтар - нахабны і, выбачайце, 
недалёкі. - “Ваш твор слабы, - 
так і кажа рэдактар, - ён не 
можа з'яўляцца здабыткам лі- 
таратуры”. - “Не, мой твор 
геніяльны, - адказвае аўтар, - 
таму, што ён новы, нетрады- 
цыйны!” Тады рэдактар зачыт- 
вае першы сказ: “Учора я зда- 
вал іспыту па фізікі” і пытае: “У 
чым навізна? У гэтых убогіх 
непісьменных словах?” - “Так, 
- адказвае аўтар, - акурат у 
гэтых самых словах. Я пішу 


б 


так, як лічу патрэбным, мне 
пляваць на вашыя правілы - у 
гэтым мая навізна, і калі ты, 
рэдактар, гэтага не разуме- 
еш, тым горш для цябе!” 

Якія крытэрыі існуюць для 
вызначэння мастацкасці? - 
вось асноўны сэнс артыкула (а 
зусім не тая лухта, што на мяне 
навешваецца. Дарэчы, “вай- 
на”, ці “змаганне”, ці “спабор- 
ніцтва” ў літаратуры вяліся да 
майго артыкула і будуць весці- 
ся пасля - мімаходзь я гэта 
канстатаваў, не больш). 

Нельга гуляць, напрыклад, 
у футбол ці ў шахматы, не абу- 
мовіўшы папярэдне правілаў 


(у літаратуры - крытэрыяў мас- 
тацкасці). Гэтыя правілы мож- 
на змяняць у дэталях і пільна- 
вацца іх ужо змененых, - але ў 
любым выпадку пільнавацца іх 
трэба абавязкова, інакш гульня 
проста страчвае сэнс. Інакш 
на справядлівую заўвагу “конь 
так не ходзіць” заўсёды будзе 
адказ: “У мяне свае правілы, 
таму мой конь ходзіць, як хоча!” 

Тое ж у літаратуры. Рэдак- 
тар для аўтара - гэта рэферы, 
арбітр, які натуральна патра- 
буе, каб правілы хоць зболь- 
шага выконваліся. Каго ж мож- 
на і трэба выбіраць у “рэфе- 
ры”? Якому рэдактару аўтар 


смела можа верыць? Адказ 
адзін: такому рэдактару, які 
прызнаецца большасцю бяс- 
спрэчным аўтарытэтам у сваім 
жанры, г.зн., які сам стварыў 
штосьці значнае і даказаў, што 
валодае літаратурным густам. 
Усе іншыя разважанні абсурд- 
ныя, бо не можа навучыць пла- 
ваць “інструктар”, які сам не 
плавае. 

“На кансіліум завуць докта- 
ра, на юрыдычную кансульта- 
цыю - юрыста, чыгуначны мост 
ацэньваюць інжынеры, дом - 
архітэктары, а вось мастац- 
касць - усялякі, хто хоча, лю- 
дзі, часта зусім супрацьлег- 


лыя па натуры мастацкасці”. 
(І.Бунін, “Акаянныя дні”, с. 62.) 


ж 


Даўно не працуе рэдактарам 
Уладзімір Максімавіч Дамашэ- 
віч, з нядаўняга часу - Іван Мі- 
калаевіч Пташнікаў... ідэальныя 
рэдактары, людзі, якія ў вышэй- 
шай ступені надзелены літара- 
турным густам, рэдкім дарам 
беспамылкова вызначаць мас- 
тацкасць у творы. Літаратурная 
рэдактура драбнее, “рэдактар- 
ская школа” (выраз А. Навары- 
ча) не развіваецца, г.зн., не ві- 
даць пакуль на літгарызонце 
вартаснай змены, крытэрыі мас- 


тацкасці настолькі палярныя, 
што нядзіўна, калі “іспыта па 
фізікі” выдаецца за новае і ары- 
гінальнае. Гэта нядзіўна. Дзі- 
віць іншае: адхіляючы наяўнасць 
праблемы з гэтымі самымі кры- 
тэрыямі мастацкасці (адпавед- 
на, адхіляючы і каласальную ролю 
аўтарытэтнага рэдактара пры 
ацэнцы якасцяў твора), не вызна- 
чыўшы правілаў гульні, мы яшчэ 
аб нечым спрачаемся, дыскусі- 
руем, што лепш, што горш, раз- 
важаем пра “геніяльнасць” і 
“бяздарнасць”... Пры такой сі- 
туацыі - усе лепшыя, усё гені- 
яльнае. 

Андрэй ФЕДАРЭНКА 

Уладзімір ДАМАШЭВІЧ 


ГУТАРКА 
Э БДУДНЫМ СЫНАМ 


Выступленне на пленуме СП БССР 
у кастрычніку 1968 года 


Стала ўжо агульнапрызнаным, што ў камунізм мы прыйдзем праз росквіт. 


нацыянальных культур. Гэтай ісціны ніхто не стане аспрэчваць, аднак яе моўчкі 
абыходзяць, лічачы, што можна прыйсці і зусім іншым шляхам, значна карацейшым, не 
праз якія там дзесяцігоддзі, а, скажам, праз пяць - дзесяць гадоў. Трэба толькі смялей 
ліквідоўваць нацыянальныя перагародкі, расхістваць нацыянальныя традыцыі, смялей 
уводзіць рускую мову, якая, на іх думку, будзе мовай камуністычнага будучага. А што 
калі яна будзе не рускай, а, дапусцім, англійскай ці кітайскай? Ды навошта гадаць? Яна 
будзе такой, якой захочуць людзі, што будуць тады жыць. 

Давайце лепш будзем думаць за сябе, за свой час. Канстытуцыя дае нам права 
карыстацца роднай мовай як дзяржаўнай. Анахранізмам і недарэчнасцю гучыць у наш 
час патрабаванне роднай мовы. Аднак факт застаецца фактам. 

Я хачу, каб мае дзеці вучыліся на роднай мове. Я жыву ў сталіцы Беларусі. А ў 
сталіцы Беларусі няма ніводнай беларускай школы. 

Я жахнуўся, зрабіўшы для сябе такое “адкрыццё”: да рэвалюцыі ў Мінску не было 
ніводнай беларускай школы. Прайшло пяцьдзесят год пасля рэвалюцыі - і ў сталіцы 
Беларусі няма ніводнай беларускай школы. 

Я хачу, каб мае дзеці засталіся беларусамі. Мне скажуць: а хто ім не дае? А я адкажу: 
усё не дае: яслі, сад, двор, школа, газета, радыё, кіно, любая наша ўстанова. 

Яшчэ горш тое, што патрабаванне роднай мовы стала крамольным актам і некаторымі 
расцэньваецца як нацыяналістычнае, як праяўленне нацыяналізму. А калі і дзе 
патрабаванне элементарных нацыянальных свабод лічылася нацыяналізмам? Навошта 





ты 


забіраць у народа апошняе, што яго адрознівае ад іншых народаў, навошта штучна 
насаджваць тое, што прыйдзе само, паступова? Беларусы яшчэ не нацешыліся са свае 
мовы, яна не стала ім горкай, не абрыдла. Па крайняй меры, не для ўсіх. Таму не трэба 
рашаць і думаць за ўсіх. 

Трэба прыслухоўвацца да голасу ісціны, трэба ўрэшце ўмець бачыць, што можна 
паскараць, а чаго нельга. Нельга сілай выдзіраць кураня з яйка, яно вылупіцца і само, 
дайце толькі час. Нельга таксама механічна паскараць працэс распускання кветкі ці 
выспявання плода. 

Думаю, што вытрымка з Леніна, якую я хачу прывесці, не састарэла і для нашага 
часу і хоць у нейкай меры дае адказ на закранутае пытанне. Вось што гаворыць 
Уладзімір Ільіч рускім лібералам, якія “ратавалі” за паскораны працэс пераходу на 
рускую мову: 

“Русский язык - велик и могуч, говорят наши либералы. Так неужели же вы не 
хотите, чтобы каждый, кто живет на любой окрайне России, знал этот великий и могучий 
язык? Неужели вы не видите, что русский язык обогатит литературу инородцев, даст им 
возможность приобіциться к великим культурным ценностям и т.д.? 

Все это верно, господа либералы, отвечаем мы- им. Мы лучше вас знаем, что язык 
Тургенева, Толстого, Добролюбова, Чернышевского - велик и могуч. Мы больше вас 
хотим, чтобы между угнетенными классами всех без различия наций, населяюіцих 
Россию, установилось возможно более тесное обіцение и братское единство. И мы, 
разумеется, стойм за то, чтобы каждый житель России имел возможность научиться 
великому русскому языку. 

Мы не хотим только одного: элемента принудительности. Мы не хотим загонять в 
рай дубиной. Ибо, сколько красивых фраз о “культуре” вы ни сказали бы, обязательный 
государственный язык сопряжен с принуждением, вколачиванием. Мы думаем, что 
великий и могучий русский язык не нуждается в том, чтобы кто бы то ни было должен 
был изучать его нз-под палки... Те, кто по условиям своей жизни и работы нуждаются 
в знании русского языка, научатся ему и без палки. А принудительность (палка) 
приведет только к одному: она затруднит великому и могучему русскому языку доступ 
в другие национальные группы, а главное - обострит вражду, создаст миллион новых 
трений, усилит раздражение, взанмонепонимание и т.д. 

Кому это нужно? Русскому народу, русской демократии - этого не нужно. Он не 
признает никакого национального угнетения хотя бы и “в интересах русской культуры 
и государственности” (Ленин. Нужен ли обязательный государственный язык? Соч., 
т.20, ІУ, стр. 55). 

Могуць запярэчыць, што Ленін мае на ўвазе рускі царызм, а цяпер не тыя часы. Але 


АДЗІНАБОРАЦ 
З ПЛЫННЮ 


Знешне творчасць Уладзімі- 
ра Дамашэвіча адкрытая: тра- 
дыцыйная манера пісьма, звы- 
чайны, без экстравагантных 
захадаў, сюжэт, нетаропка ак- 
рэсленыя характары і псіхало- 
гія герояў. Але ў прозе пісь- 
менніка шмат падводных, 
нябачных на першы погляд 
рэчаў: тут часта хаваюцца 
адзінота, туга па страчаных 

магчымасцях, няўдалыя спро- 
бы паразумення з іншымі і г.д. 
Прачытайце ўважліва яго ў 
многім аўтабіяграфічны раман 
“Камень з гары”, некаторыя 
характэрныя аповесці і апавя- 
данні. Сартраўскае “йекла - 
гэта іншыя” нябачным рэфрэ- 
нам праходзіць праз творчасць 
Уладзіміра Дамашэвіча, пакі- 
дае адбітак на дзеяннях і ўчын- 


ках персанажаў. Героі У. Да- 
машэвіча часта ўступаюць у 
канфлікт з тымі “іншымі”, зда- 
раецца, цярпяць паразу, а калі 
і застаюцца пераможцамі, то 
звычайна “не атрымліваюць 
нічога”. 

Неяк, у пачатку дзевянос- 
тых, мы ішлі з ім пасля мітынгу 
і прайшлі ўвесь праспект Ска- 
рыны, размаўляючы пра Сал- 


жаніцына і Бродскага, пра 
шляхі нацыянальнага руху і лі- 
таратуры. Цяпер, праз нейкі 
ўжо час, думаецца, што Да- 
машэвіч хацеў тады верыць у 
лепшае, але ўжо нешта не- 
асэнсаванае, на ўзроўні пад- 
свядомасці (а яна ніколі не 
падманвае) трывожыла яго і 
не давала падставаў для за- 
лішняга аптымізму. Урэшце, 
ён меў ужо свой асабісты во- 
пыт жыцця, ведання людзей і 
вопыт “бодания с дубом”, якія 
папярэджвалі яго і змушалі з 
пэўным недаверам узірацца ў 
калейдаскоп імкліва набяга- 


ючых падзей. Той вопыт каш- 
таваў яму многага: не выданых 
у свой тэрмін кніг, здароўя, не- 
абходных матэрыяльных выгод. 
Упэўнены, што Уладзімір Да- 
машэвіч глыбока нацыяналь- 
ны пісьменнік. А час, у які ён 
напаткаў пік сваёй творчасці, 
быў нецярпімы да ўсяго, хоць 
на кроплю нацыянальнага. Ад- 
сюль і афронт у выдавецтвах і 
пазбаўленне работы і дыскры- 
мінацыя па палітычных маты- 
вацыях - па сутнасці, адбіра- 
лі кавалак хлеба, каб 
пісьменнік мог неяк пракар- 


міць сябе і сям'ю. Сістэма 


ўступіла ў няроўную барацьбу 
з тым, хто, па сутнасці, праг- 
нуў яе палепшыць. На першы 
погляд, парадаксальная сіту- 
ацыя. А хіба не так? Хіба не 
хоча гэтага іцяпер кожны свя- 
домы нацыянал? “Зрабіць ма- 
гутнай, шчаслівай краіну нашу 
і наш народ” - хіба тут кры- 
ецца якая загана? 

Але. 

Кароткая перабудовачная 
перадышка: калі пачало набі- 
раць моц адраджэнне - і зноў 
шалі хіснуліся ў адваротны бок. 
Ды толькі для творцы і самая 
кароткая адліга бывае часам 

Уладзімір ДАМАШЭВІЧ 


шавінізм застаецца шавінізмам, як бы яго ні паднаўлялі, у якую вопратку яго б ні 
адзявалі. Стары ці падноўлены - ён усё роўна шкодны. 

Відаць, у нас уся бяда ў тым, што ёсць пэўная катэгорыя людзей, якія не толькі 
“ідуць” у нагу з сучаснасцю, але і, як бы сказаць, “апярэджваюць” яе. Яны гатовы 
спешным маршам ісці ў камунізм і, безумоўна, гавораць па-руску. Бо што ты за камуніст, 
калі ты гаворыш на нейкай другой мове? Аднойчы, выступаючы, здаецца, у Берліне, 
Хрушчоў сказаў, што трэба быць спярша камуністам, а пасля немцам, спярша камуністам, 
а пасля чэхам, спярша.. І тут ён збіўся - іякраз так, як свядома збіваліся калісьці рускія 
лібералы. Ён сказаў: спярша трэба быць рускім, а пасля палякам. 

Мне здаецца, што адно і другое вельмі добра можна спалучыць: быць адначасова 
рускім і камуністам, палякам і камуністам, беларусам і камуністам. Больш таго, 
нацыянальная адзнака, як паказаў час, застаецца трывалейшай: кітайцы не перасталі 
быць кітайцамі, аднак яшчэ невядома, ці яны камуністы. 

Не сакрэт, што ў нас хутка не будзе беларускага чытача. Возьмем школы. Усяго ў 
Беларусі прыблізна 11,5 тысячы школ. 

Рускіх школ у рэспубліцы 1200 з нечым. Здаецца не так многа на 11 тысяч. Але 
возьмем сярэднія школы. Сярэдніх усяго 1800 з нечым. З іх вясковых 1200, гарадскіх 
- 630. Як правіла, пачатковыя школы ў вёсках усе беларускія. Затое ўсе гарадскія 
сярэднія школы - рускія плюс палавіна рускіх сярэдніх школ у вёсках. (Прыклад: у 
Браслаўскім раёне 13 школ, з іх 2 беларускія.) 

Тыражы нашых кніг з кожным годам меншаюць, нават некаторыя літаратары- 
беларусы пачынаюць пісаць па-руску, таму што гэта ўрэшце выгадней і матэрыяльна і 
маральна. Студэнцкая моладзь уся гаворыць па-руску і кнігі таксама чытае на рускай 
мове. Тое ж самае можна сказаць пра тэхнічную інтэлігенцыю, пра медыкаў, настаўнікаў. 
Ствараецца ўражанне, што гэта заканамерны працэс, што так і трэба, і ўмешвацца ў яго 
бескарысна: сам народ адмаўляецца ад свае мовы! 

Толькі ці сам? Усё зроблена так, каб ён пераконваўся, што родная мова яму не 
патрэбная, а нават шкодная. 

(Лінія: сям'я - яслі - сад - школа - вышэйшая ўстанова - праца штучна 
разрываецца.) 

Мова без ужытку асуджана на заняпад. У даным выпадку проста неэтычна 
выкарыстоўваць нацыянальную несвядомасць супраць саміх несвядомых. Наадварот, 
трэба зрабіць усё, каб яны сталі свядомымі - нацыянальна і палітычна. 

Адзінае, што радуе, - гэта што палова беларусаў жыве ў вёсцы, што там жыве яшчэ 
беларуская мова і будзе жыць стагоддзі, як яна жыла стагоддзі дагэтуль, хоць ёй і тады 
прарочылі пагібель. 


ТЫ 


Але няўжо мы павінны будзем урэшце дзякаваць вясковай адсталасці, што яна 
захавала нам самы дарагі скарб, за які нас паважаюць іншыя народы, няўжо мы і пальцам 
не паварушым, каб зрабіць нешта, каб стрымаць гэты штучны, скараспелы і шкодны для 
ўсяе справы савецкіх народаў працэс асіміляцыі? 

Няўжо гісторыя нашага народа скончыцца на нас? Праўда, у нас не хапае пачуцця 
ўласнай годнасці, нацыянальнай гордасці, бо гэтыя пачуцці ў нас мала хто развіваў. 
Больш таго, у апошні час гэтыя якасці сталі кваліфікавацца як адсталасць або яшчэ што 
горшае. З беларускага слова ў трамваі ці ў магазіне смяюцца, адсылаюць “навучыцца 
гаварыць па-чалавечы”, з пагардай ставяцца нават некаторыя беларусы. 

Думаю, што не будзе нам вялікага гонару, калі мы скажам сабе: навошта нам ведаць 
дзве мовы? Хопіць нам адной. Не, у наш век вялікіх і цесных зносін паміж народамі 
прапагандаваць такую лінію - гэта значыць прапагандаваць адсталасць. 

У наш час чалавек павінен ведаць мінімум дзве мовы - родную і рускую, інакш ён 
не мае права лічыць сябе культурным чалавекам. Не шкодзіла б ведаць і замежныя мовы, 
і мовы сваіх блізкіх суседзяў. Акадэмік А. Берг аднойчы сказаў, што няведанне 
замежных моў і п'янства - нашы дзве нацыянальныя трагедыі. 

І зусім не сорамна было б сказаць рускім таварышам, якія па дзесяць - пятнаццаць 
гадоў жывуць сярод іншых народаў, каб і яны не палічылі ганьбай для сябе і вывучалі 
мову таго народа, на зямлі якога яны жывуць. Дарэчы, усе культурныя людзі рускай 
нацыянальнасці так і робяць, і нават не адмаўляюцца ад таго, каб у школе іх дзеці 
вывучалі чужую мову. 

А што грэх таіць, якраз у Беларусі пытанні вывучэння беларускай мовы пераглядаюцца 
не ў той бок таму, што вялікі ціск аказваюць на наша Міністэрства асветы прадстаўнікі 
арміі, ці дэмабілізаваныя, пераважна людзі рускай нацыянальнасці. Сярод іх, мне 
здаецца, ёсць і такія, якія не паважаюць людзей, сярод якіх яны жывуць, не паважаюць 
яго мовы. Паўстае пытанне: ці не лягчэй было б 1 млн. рускіх навучыць гаварыць па- 
беларуску, чым 8 млн. беларусаў - па-руску? 

Аднак некультурнасць нідзе і ніколі, ні ў аднаго народа, не ставілася на 
п'едэстал, тым больш не павінна ставіцца і ў нас, у грамадстве, якое будуе камунізм 
Мы, беларусы, любім і паважаем рускіх за іх шчырую душу, за іх інтэрнацыяналізм, 
за іх братэрскія адносіны да іншых народаў, але мы, я думаю, не захацелі б бачыць 
у рускім чалавеку шавініста старога чарнасоценнага складу, які сканаў разам з 
царызмам. 

Я не тэарэтык у пытаннях нацыянальнай справы, я толькі мяркую на падставе таго, 
што паказвае жыццё. 

Мне здаецца, што нацыяналізм і вялікадзяржаўны шавінізм - гэта два бакі аднаго 





вызначальнай. За мінулыя 
гады У. Дамашэвіч, незвычай- 
на для сябе тэмпава, стварыў 
некалькі выдатных аповесцяў, 
якія безумоўна ўвойдуць у за- 
латы фонд беларускай літара- 
туры. “Пісьменнік можа зра- 
біць толькі адно: сумленна 
назіраць праўду жыцця і тале- 
навіта выяўляць яе; усё іншае 
дарэмныя намаганні”. Гэта за- 
пісаў калісьці Гі дэ Мапасан. 
Словы Французскага пісьмен- 
ніка можна аднесці з поўнай 
рацыяй да У. Дамашэвіча: за- 
зірніце ўважліва ў яго “Мітын- 
говую аповесць”, “Амплітуду 

жаданняў” і г.д. У гэтым плане 
я неяк параўнаў яго з рускім 
пісьменнікам Канстанцінам 
Вараб'ёвым. Праўда, Ва- 
раб'ёў, нават у час панавання 
сістэмы, здолеў знайсці сабе 
прытулак, сховішча, дзе мог 
не толькі больш-менш свабод- 
на тварыць, але і “ісці ў рожкі” 
з той жа сістэмай. Гэтым, лічы, 
палітычным прытулкам была 
для яго... Вільня. І зноў пара- 
докс, бо для беларускага твор- 
цы нават гістарычная радзіма 
не магла стаць такім жыццёва 
важным творчым аазісам: ус- 
тупаў у дзеянне фактар мовы. 


Літва нават у часы “класавай 
барацьбы” была апірышчам не 
толькі свайго, нацыянальнага, 
але і астраўком супраціву для 
рускамоўных. Такая была рэ- 
альнасць. 

У японцаў ёсць цікавы вы- 
раз: “творца - гэта адзінабор- 
ца з плынню: як толькі ён пе- 
растае веславаць, яго адносіць 
назад”. Думаецца, словы тыя 
якраз ва ўнісон з жыццём і твор- 
часцю Уладзіміра Дамашэві- 
ча. 


Юры СТАНКЕВІЧ 


Першы чалавек, які гаварыў 
са мной па-беларуску, быў су- 
сед Лявон, якога занесла пас- 
ля рэвалюцыі недзе з-пад На- 
ваградка ажно за Прыпяць. 
Лявон асеў у нашых мясцінах, 
ажаніўся, але да мясцовай га- 
воркі так і не звык. Разумець - 
разумеў усё, ды ніводнае слоў- 
ка з мясцовага дыялекту да 
яго не прыляпілася. Гаварыў 
толькі так, як яго калісьці наву- 
чылі бацька з маткай. І гава- 


ЧАЛАВЕК 


рыў на добрай, амаль пра- 
вільнай літаратурнай мове, 
быццам то быў дыктар рэс- 
публіканскага радыё. 

Па характару - флегматыч- 
ны, добры, акуратны. Ведаў 
яго і ў гневе - крыўды і не- 
справядлівасці трываць не 
мог. Дакладней - цярпеў да 
пэўнага моманту. Але і без 
гневу Лявон заўсёды быў шчы- 
ры, не прымаў фальшу і рэзаў 
праўду-матку ў вочы: “Не, то 


не чалавек!” Вышэйшай ад- 
знакай годнасці і павагі да 
іншага былі словы: “О! Гэта 
чалавек!” 

Потым беларускую гаворку 
чуў з вуснаў першай настаўні- 
цы Ніны Дзмітраўны Жылінс- 
кай. Ці варта расказваць, што 
першая настаўніца вучыць не 
толькі чытаць, пісаць і лічыць? 
Пры ўсіх іншых патрабаваннях 
яна па становішчы мусіць быць 
самой дабрынёй, увасаблен- 

і таго ж медаля. І мне здаецца, што нацыяналізм памрэ толькі тады, калі памрэ яго сабрат 
шавінізм. 

Калі нацыяналізм неаднаразова карчавалі, то вялікадзяржаўны шавінізм у пэўныя 
перыяды гісторыі быў ледзь не дзяржаўнай палітыкай, шавініст меў магчымасць 
сумленнаму чалавеку прыклеіць ярлык так званага нацыяналіста, каб знішчыць яго. За 
прыкладам далёка хадзіць не трэба. 

Вялікія народы ніколі не павінны крыўдзіць малых - тады не будзе ніякіх 
рэцыдываў. 

Яшчэ раз прашу - не заносіць у разрад нацыяналізму самых элементарных свабод, 
гарантаваных нам канстытуцыяй - суверэннасці і звязаных з ёю паняццяў: родная мо- 
ва - дзяржаўная мова, школа на роднай мове, выкладанне ў вышэйшай школе, 
справаводства на роднай мове. Мне могуць запярэчыць: у нас дзве дзяржаўныя мовы - 
руская і беларуская. Гэта на паперы. А на практыцы - толькі адна, руская На 
беларускай мове мы маўчым. А некаторыя яшчэ кажуць: у нас дзве родныя мовы. Гэта 
проста смешна, бо ніколі ў чалавека не можа быць дзвюх родных матак: другая маці, якая 
ў народзе называецца мачаха, прыходзіць толькі пасля смерці роднай маці. 

У заключэнне скажу, што калі і далей адносіны нашых кіраўнікоў да беларускай 
мовы застануцца такімі ж, як і былі, то нам пагражае небяспека памерці як нацыі, бо 
калі памерла мова, то памерла і нацыя. 

Хочацца верыць, што будзе зроблена ўсё, каб мы не памерлі. 

Савецкая ўлада дала нам мову. Але ніколі не паверу, што Савецкая ўлада яе і адбірае. 
Яе адбіраюць несвядомыя ці занадта свядомыя “рацівыя начальнікі”. 


Выступленне на 9-м з'ездзе СІП БССР 24.04.1986 г. 
(Было паслана разам з лістом М.С. Гарбачову 
ў перакладзе на рус. м.) 


Калі збіраюцца хлебаробы, каб падвесці вынікі года, пра што яны звычайна 
гавораць? Відаць, не толькі пра цэнтнеры. Яны будуць гаварыць пра насенне, пра глебу, 
пра трактары, пры ўгнаенне, пра надвор'е і клімат увогуле, пра формы і метады 
гаспадарання, - гэта значыць, пра ўсе дазвання фактары, якія спрыяюць і не спрыяюць 
ураджайнасці. 





ТЫ 


А пра што гаворым мы, пісьменнікі, сабраўшыся на свой форум? Натуральна, пра 
свае дасягненні, здабыткі і г.д. Гэты напісаў раман пра горад - хвала яму, гэты пра вёс- 
ку - іяму слава, а гэты пра вайну - таксама добра. Дасягненні нашы вялікія, гэта факт, 
але яны маглі б быць значна большыя, каб мы былі трохі іншыя, чым мы ёсць. Мы не 
хочам бачыць, не хочам лічыць ненапісаных твораў, хоць яны павінны былі б быць - 
як тыя дзеці, што не нарадзіліся, бо іх бацькі загінулі на апошняй вайне яшчэ маладымі 
і нежанатымі. 

Мы не гаворым пра глебу, якая нас жывіць. А яе ўсё менш і менш, сухія вятры эпохі 
робяць сваю разбуральную справу: пачынаецца эрозія, засыхаюць нашы карані, 
заплываюць, перастаюць бруіцца крыніцы, якія нас жывілі. Па волі нейкіх міфічных 
меліяратараў мяняецца наш творчы клімат, наша атмасфера. А мы гаворым пра вобраз 
сучасніка ў беларускай літаратуры, пра ваенную тэму і інш. Мы гаворым пра што хочаце, 
толькі не пра набалелыя праблемы. Нават дзелім лаўры, спрачаемся за прэміі. Смех дый 
годзе! Як кажа наша прымаўка, не да парасят, калі свінню смаляць. 

Нам трэба гаварыць пра нашу мову, культуру, школу. Трэба гаварыць пра тое, на 
якой мове размаўляе цяпер наш сучаснік - дома, на вуліцы, на рабоце; на якой мове ён 
піша свае дзелавыя паперы, свае лісты да маці. 

Перавялі беларускія школы ў гарадах на рускую мову - ну і няхай сабе, мо калі 
знойдзецца нехта смелы і адверне назад, але навошта нам спрачацца з тым жа 
Міністэрствам асветы? Мы не заўважылі, як страцілі сваю школу, мы не ведаем, хто і 
калі нам яе верне. Мы трацім апошняга настаўніка, які ведае родную мову і хоча, каб 
вучань палюбіў яе назаўсёды, як родную маці. 

Мы не заўважылі, як аддаліся на волю чыноўніка, а ён пераводзіць усё на грошы, 
ён і нацыянальную культуру і асвету вымярае грашыма: гэта не дае прыбытку, гэта дае. 
Будзе тое, што дае. Міністр культуры СССР Дземічаў на 27-м з'ездзе гаварыў: 
“Странно, но факт, что плановые и финансовые органы до последнего времени 
рассматривали культурное строительство как некую нерентабельную нагрузку на 
экономику, как чисто затратныя расходы...” У нас нявыгадна пошту афармляць па- 
беларуску - штампы, штэмпелі - усё гэта на рускай мове, хоць у нашых суседзяў, 
украінцаў - на дзвюх мовах. У нас не прымаюць тэлеграму па-беларуску, сувязісткі 
спасылаюцца на тое, што ў іх няма беларускага шрыфта ці яны не ведаюць мовы. 
Нядаўна “Роднае слова” паведаміла, што ў Міністэрстве сувязі ёсць пастанова, згодна 
з якой паштовыя адпраўленні дазваляецца афармляць на дзвюх мовах. Думаю, пра гэтую 
пастанову мала хто ведаў дагэтуль нават з работнікаў сувязі. 

А возьмем Міністэрства шляхоў зносін. Мала таго, што яно ад Уладзівастока да 
Брэста гаворыць на адной мове, дык яно залазіць нават пад зямлю. Наша мінскае 


нем шчырасці і мудрасці для Прынамсі, у адносінах да мяне. 


сваіх гадаванцаў. Ніна Дзміт- 
раўна такой і была. 

Так здарылася, што маім 
першым настаўнікам у літара- 
туры стаў таксама добры, шчы- 
ры і спагадлівы чалавек - Ула- 
дзімір Дамашэвіч. Урэшце - 
гэта быў і першы літаратар, які 
гаварыў толькі па-беларуску. 
Дагэтуль здавалася, што па- 
беларуску гаварылі толькі Якуб 
Колас ды Янка Купала. 

І тады заўважылася падаз- 
роная акалічнасць - тыя лю- 
дзі, якія гавораць па-беларус- 
ку, заўсёды добрыя і шчырыя. 

Што гэта такое? Няўжо ёсць 
сувязь мовы з характарам, у 
рэшце рэшт, з менталітэтам, 
духоўнасцю чалавека? 

Часам маўклівы, часам ня- 
просты, але заўсёды - спа- 
гадлівы, зноў-такі - добры, 
Уладзімір Максімавіч вучыў бе- 
ражліваму абыходжанню са 
словам, паказваў крыніцу, ад- 
куль можна ўзяць самае трап- 
нае і пэўнае, з-пад сэрца, сло- 
ва. Крыніца гэтая выцякае 
адтуль, ад першаснага, ад тых 
людзей, якія стварылі цябе, 
ад той зямелькі, якая цябе на- 
радзіла. 


Прыходзіў да Уладзіміра 
Максімавіча вясной, прыхо- 
дзіў да яго зімой, прыходзіў 
летам. Побач з ім дыхалася 
лягчэй. Перажыванні адхлы- 
налі. Верылася - усё будзе 
добра, калі ёсць такія людзі, 
калі ёсць такі чалавек, які табе 
далёка не бацька, але ставіц- 
ца больш чым па-бацькоўску. 

Больш за ўсё гаварылі, што 
можа быць прадметам літара- 
туры, а што не. З гэтых гутарак 
шмат што ўзяў. Думаецца, 
Уладзіміру Максімавічу ўлас- 
цівы такі правільны лад мыс- 
лення, што пасля кожнай су- 


стрэчы з ім адчуваў, як раблю- 
ся таясамнейшы самому сабе. 
Рабілася гэта, мабыць, з пры- 
хаванай, ледзь не маніякаль- 
най, схільнасці Уладзіміра Мак- 
сімавіча да парадку, бо з 
беспарадку і неахайнасці ў ру- 
капісах - фальш і імітацыя па- 
чуццяў і вобразаў, з хаосу і 
раздрызганасці ў жыцці - люд- 
скія беды і гора. 

Як заўсёды - жыве чалавек, 
стараецца, горы варочае. Ну і 
варочае. І раптам даведаўся, 
што Уладзімір Дамашэвіч даў- 
но жыве не ў Мінску. Натура 
ўзяла сваё - выпіў кубак га- 


радскога жыцця да дна, і пае- 
хаў “да родных ніў, да роднай 
хаты”... 

Эх, мілы Вы мой чалавек! 
Удзячны лёсу, што звёў мяне з 
Вамі. Вы - лепшы прадстаўнік 
свайго пакалення, таго сама 
таямнічага пакалення Заход- 
няй Беларусі, якое па сталас- 
ці, па сфарміраванасці як асо- 
баў ужо не магло паверыць 
камуністычнай хлусні, але трэ- 
ба было жыць, неяк прыста- 
соўвацца, хаваць свае сапраў- 
дныя думкі, пачуцці... 

Няпроста такому чалавеку ў 
жыцці. Ён - нібыта падводная 


лодка. Гіадыме перыскоп і зноў 
апускаецца на глыбіню сваёй 
таямнічасці. У асобе Дамашэ- 
віча - персаніфікаваны народ. 
Народ-маўчун, што перанёс 
усе гістарычныя навалы і за- 
стаўся самім сабой. Таямнічы 
народ-сфінкс цэнтральнай Бе- 
ларусі, без уплыву памежных 
напластаванняў. Уладзімір 
Максімавіч, як прадстаўнік гэ- 
тага народа, генетычна ўзяў 
ад тых продкаў, што сядзелі на 
Ляхавіцкіх лядах, упартасць і 
напорыстасць, сваю здоль- 
насць паўтарацца ў наступных 
пакаленнях. 

метро - вотчына Міністэрства шляхоў зносін, нібы яно будавалася за яго грошы, а не 
за кроўныя нашы, беларускія. Чыноўнік пад выглядам уніфікацыі і стандартызацыі 
робіць абсалютную асіміляцыю, не думаючы пра канчатковыя вынікі. 

Урэшце, хай бы чыноўнікі з розных міністэрстваў для палёгкі карысталіся адною 
мовай - рускай. Яны ўжо даўно забыліся, што за гэта ў свой час іх ушчуваў Ленін - за 
тую ж уніфікацыю і стандартызацыю, якая абарочваецца звычайнай русіфікацыяй. 

Дык не, чыноўнікі лезуць у нашу душу, яны хочуць забраць у нас тое, што 
стагоддзямі ляжала ў душах нашых бацькоў, дзядоў і прадзедаў бясцэнным дарам, - яны 
пасягаюць на нашу мову. І мы пускаем іх у сваю душу, разменьваем бацькоўскі бясцэнны 
дар на дробную манету тымчасовай, хуткай выгады. 

Шмат якія нашы нават высокаадукаваныя беларусы схільны думаць, што наша мова 
адамрэ, што яна непатрэбна ўжо сёння, бо ў наш рэактыўна-актыўны век для зносін у 
межах нашай вялікай дзяржавы хопіць і адной мовы - рускай. Яны проста забываюць, 
што ў нас няма адзінай дзяржаўнай мовы, што руская мова служыць толькі мовай 
міжнацыянальных зносін. Яны лічаць, што любая другая мова будзе толькі замінаць: 
вось бачыце, як дзеці ў школе пакутуюць, блытаюць рускія і беларускія словы. Лепш 
проста вызваляць іх ад роднай беларускай мовы. Вось што піша на радыё наш зямляк, 
беларус, з Віцебшчыны: 

“А, действительно, зачем нам белорусский язык? Зачем нам два одинаковых языка? 
Русский похож на белорусский, белорусский на русский. Никто, ни в городе, ни в селе, 
не пишет и не читает на белорусском языке. И, разумеется, читать не будет. Человек 
выбирает то, что удобней, приятней и т.д. 

Тысячи преподавателей белорусского языка, который никому не нужен и никто им 
не пользуется. Миллионы печатных книг на белорусском языке, которые никто не 
читает. Люди затрачивают огромный труд, который никому не нужен... ІЦкольники 
перегружены, а мы их заставляем изучать белорусский язык, который им не понадобится 
в жизни”. (Валковіч, бухгалтар). 

Царскі чыноўнік з міністэрства сувязі ўсклікнуў бы, прачытаўшы такое: наша справа 
не прапала, урэшце мы дабіліся свайго - беларусы самі адракаюцца ад свае мовы. 

А цяперашні наш чыноўнік з таго ж міністэрства мог бы падумаць: ясна, што чалавек 
у нацыянальнай палітыцы нічога не кумекае, але бог з ім: нам менш марокі з гэтымі 
перакладамі, з гэтымі мовамі. І лішні рубель будзе з'эканомлены. ІЦто і трэба даказаць. 

А што скажа на гэта свядомы камуніст-ленінец? Перш за ўсё ён скажа, мне здаецца, 
што нацыянальнае пытанне ў Беларусі страшэнна запушчанае і закінутае, што 
патрыятычнае выхаванне тут не на належнай вышыні. Як можна так разважаць пра сваю 
родную мову? Ды гэта ж адкрытае рэнегацтва, адкрыты заклік адракацца ад свайго 

роднага, самага дарагога. Гэта тое самае, што заклікаць адракацца ад роднае маткі, ад 
роднага бацькі. І калі такія погляды не адзінкавыя, то і праўда, што трэба задумацца: 
а што за прычыны? Чаму людзі так лічаць, чаму так думаюць? 

Сказаць, што народ на ўсё глядзіць практычна, будзе вялікім перабольшаннем. Лепш 
сказаць, што многія людзі на ўсё глядзяць практычна. І яны часта робяць пагоду 
Выгадна мне - я “за”, нявыгадна - я “супроць”. Так глядзіць на сённяшняе жыццё наш 
бухгалтар з Віцебшчыны. Навошта яму беларуская мова? Уся бухгалтэрыя вядзецца па- 
руску. І больш яму нічога не трэба. Так спакайней. 

А возьмем чытача. Не так даўно часопіс “Маладосць” меў тыраж 20 тыс. экземпляраў, 
а цяпер стаў амаль напалову меншы. Аднак яго яшчэ чытаюць, яшчэ выпісваюць. А ці 
выпісваюць яго нашы школы, бібліятэкі? Вельмі і вельмі рэдка. Чытаецца літаратура на 
рускай мове, кніжкі нашых пісьменнікаў у школьных бібліятэках чытаюцца па-руску, 
бо ў іх вялікія тыражы, на беларускай мове кніга ў школьную бібліятэку не трапляе. Тут 
наш бухгалтар кажа горкую праўду. Перавёўшы ўсе гарадскія школы на рускую мову, 
мы страцілі самага масавага чытача - школьніка, студэнта, навучэнца ПТВ, але дойдзе 
і да пенсіянера. 

Мы самі, пісьменнікі, не заўсёды выпісваем свой родны часопіс - для сябе, для сваіх 
дзяцей. І з тымі ж дзецьмі ў сям'і часта гаворым па-руску Мы нават чуем ад некаторых 
маладых і пачынаючых пагардлівае стаўленне да нашай мовы, і мы, як ні дзіўна, 
прымаем іх у Саюз пісьменнікаў Беларусі. Дык чаго мы хочам ад іншых? Мы любім усё 
рабіць як людзі. Мы - людзі практычныя... 

Мне здаецца, мы страшэнна сябе захвалілі, і мы робім гэта мо падсвядома, каб нз 
не мучыла сумленне, што на нашых вачах, нашымі рукамі робяцца справы, за якія нас 
нашы нашчадкі, груба кажучы, праклянуць. Праклянуць за тое, што мы за сваё асабістае 
прадаём і аддаём агульнанацыянальнае, а рабіць такое мы не маем ніякага маральнага 
права. Мы сячом сук, на якім сядзім. Мы сваімі рукамі робім пустыню - нацыянальную 
пустыню там, дзе тысячы гадоў жылі і квітнелі беларускія травы і кветкі, лясы і сады. 
Сёння мы, “ничтоже сумняшеся”, аддаём тое багацце, якое нашы продкі па крупінцы, 
па каліўцу, па маленькай макулінцы збіралі стагоддзямі, аберагалі ад чужынцаў, за якое 
паміралі сотнямі і тысячамі, за якое ішлі на катаргу і на шыбеніцу. Мы самае вялікае 
сваё багацце, якое не мае нават цаны, палічылі не вартым выедзенага яйка. 

Вось як можна ачмурыць чалавека - іначай і не скажаш, калі акурваць на працягу 
стагоддзяў шавіністычным чадам. Чалавек паступова ўжо робіцца іншы: ён не пазнае 
свайго мінулага, свайго сённяшняга, а ў заўтра глядзіць чужымі вачыма. Там ужо ён не 
знаходзіць месца сабе, свайму народу, яго мове: гэта нешта такое, як бялізна - скінуў, 
памяняў на новую. Як сказаў паэт Францішак Багушэвіч, мова - гэта адзежа душы. Што 





Ды і знешне гэта шмат у чым 
праяўляецца: ці ведаеце, ці 
заўважалі, як Уладзімір Максі- 
мавіч апранае, скажам, верх- 
нюю вопратку? Абгортвае ша- 
лік вакол шыі, прыціскае яго 
падбароддзем да грудзей, 
высока ўскідвае паліто, укла- 
дае руку ў рукаво, выцягваючы 
руку высока ўгору. Гэтак ро- 
бяць мужчыны ў лесе, на вы- 
сечцы, дзе ляжаць крыж-на- 
Крыж паваленыя вольхі, калі 
пад нагамі свежыя, толькі што 
з-пад сякеры трэскі, ці на вы- 
церабленай ад драбналесся 
лядзе... 

У адрозненне ад яго тадыш- 
ні галоўны рэдактар “Маладос- 
ці”, нябожчык Анатоль Грача- 
нікаў, апранаў верхнюю 
вопратку, так бы мовіць, не ў 
крыўду ягонай светлай памя- 
ці, “па-партыйнаму” - палітон 
“уздзяваў” так, быццам яму 
ззаду хто дапамагаў, потым - 
агладжваў і ахарошваў шалік 
такім чынам, каб бакавыя краі 
шаліка былі строга паралель- 
нымі адваротам палітона. Гэ- 
так апранаюцца гарадскія, рукі 
якіх не звыклі да сякеры, да 
ручак плуга... 

Мне здаецца, што Уладзі- 


мір Дамашэвіч з яго прыхава- 
най да пары да часу пасіянар- 
насцю - тыповы, хоць і вельмі 
рэдкі ўзор беларуса. Хоць ты 
абвяшчай дзеля такіх людзей 
на Беларусі запаведнік, унось 
падобны людскі тып, тып кла- 
січнага беларуса, у Чырвоную 
кнігу. 

Упэўнены, што каб быў жывы 
мой сусед Лявон, то ён аба- 
вязкова сказаў бы пра Уладзі- 
міра Максімавіча Дамашэвіча: 

- О! Гэта чалавек! 


Алесь НАВАРЫЧ 


ЧАЛАВЕК ЯК ТВОР 


Вельмі шчыра радуюся, што, 
хоць І пасля юбілею, у “Крыні- 
цы” з'явіцца адбітак твару - 
спадзяюся, адэкватны - аднаго 
з нашых самых сапраўдных бе- 
ларусаў, выключна душэўна 
прыгожага і духоўна багатага 
пісьменніка, які ўсім сваім жыц- 
цём заслужыў нашу ўсеагуль- 
ную любоў і ўдзячнасць. 

Удзячны і радакцыі, што адна 
яна не дае мне зусім душэўна 
знемагчыся і, мажліва, маё не- 
вялічкае выступленне на ста- 
ронках майго сапраўды любі- 


мага часопіса пасля такога доў- 
гага спустошанага маўчання 
стане маім адраджэннем у літа- 
ратуры, у якой я, нягледзячы на 
ўсе незайздросныя варункі май- 
го жыцця, усё-такі нешта зрабіў 
на працягу трыццаці гадоў, а на 
гэтую няпростую работу мяне 
разам з незабыўным Рыгорам 
Васільевічам Шкрабам блага- 
славіў менавіта Уладзімір Мак- 
сімавіч Дамашэвіч. 

Не збіраюся ствараць чарго- 
вы “расповед” тыпу: “Шупень- 
ка і...” Але ж і зрабіць нейкі 


грунтоўны і доказны аналіз на 
некалькіх старонках таксама ж 
немажліва. І ўсё ж не сказаць 
колькі ўдзячных слоў свайму 
хроснаму бацьку, аднаму з са- 
мых дарагіх на гэтым нялёгкім 
для мяне свеце людзей такса- 
ма не магу... 

Пра Уладзіміра Дамашэвіча 
няблага пісалі Сцяпан Алексан- 
дровіч і Серафім Андраюк, Ула- 
дзімір Гніламёдаў і Іван Кудраў- 
цаў, Сцяпан Лаўшук і Валерый 
Ліпневіч, Алег Лойка і Алесь 
Марціновіч, Міхась Тычына і ізан 

Уладзімір ДАМАШЭВІЧ 


ён меў на ўвазе, так гаворачы? А тое, што адзежа з душы не здымаецца так проста, як 
з цела. Адзежа з душы здымаецца разам з душою - вось у чым сакрэт. Калі не будзе 
беларускай мовы, не будзе і нас, беларусаў, не будзе нашага народа. “Вымер язык в устах 
народа - вымер и народ”, - сурова сказаў вялікі рускі педагог Ушынскі. 

Балгарскі вучоны Джуджаў развівае гэтую думку далей: “Са знікненнем мовы знікае 
і этнічная культура, для якой мова з'яўляецца крыніцай і апорай, а разам з адміраннем 
этнічнай культуры гіне і нацыянальная свядомасць. Страта мовы - гэта самая вялікая 
катастрофа для народа”. 

І ў другім месцы: “Асіміляцыя адной мовы другою азначае паміранне асіміляванай 
мовы і нацыянальнай свядомасці народа, які на гэтай мове гаварыў... Асіміляцыя азначае 
поўнае разбурэнне сацыяльнага арганізма - народа, нацыі, расы, племені і яго 
інтэграцыю ў другі сацыяльны арганізм” (С. Джуджаў, прафесар. “Мир науки”, 1980). 

У наш час, калі кожная кветка і мошка на ўліку, калі кожная птушка і звер 
лічыцца вялікай каштоўнасцю прыроды, аберагаюцца і заносяцца ў Чырвоную кнігу, 
калі яму пагражае пагібель, вынішчэнне, сёння мы, нацыя ў 10 млн. чалавек, самі 
сваім ходам ідзём у Чырвоную кнігу. Няўжо не знойдзецца смелай і дужай рукі, каб 
стрымаць нас, каб не дапусціць да таго, што мы загінем як народ? Думаю і спадзяюся, 
што знойдзецца! 

А што так мы ставімся апошнім часам Да роднай мовы, да ўласнае гісторыі, да 
будучыні свайго народа, мне здаецца, вінаваты перш за ўсё наша асвета, наша школа, 
друк і радыё, тэлебачанне, якія не вядуць шырокай і зацікаўленай прапаганды 
патрыятызму ў нашых дзецях і ў нас саміх, вінаваты нашы школьныя падручнікі, якія 
часта напісаны сухою казённаю мовай, на нізкім навуковым і педагагічным узроўні. Яны 
не абуджаюць нацыянальных, патрыятычных пачуццяў. Да пытанняў патрыятычнага і 
гістарычнага выхавання мы адносімся прадузята, з нейкаю аглядкаю і недаверам, лічым 
іх ледзь не шкоднымі. І гэта не выпадкова. Чорная старонка нашай гісторыі, 37-мы год, 
рабіўся не без задняй думкі: вынішчыць і запалохаць нацыянальныя кадры савецкіх 
рэспублік, знізіць нацыянальную свядомасць да ўзроўню, калі людзі ўспрымаюць 
усякае праяўленне нацыянальнай культуры і дзейнасці як крамолу, як варожую 
Савецкай уладзе з'яву, калі гутарка на роднай мове, не па-руску, трактуецца ні менш 
ні больш як нацыяналізм, падлягае выкараненню. 

Як ні горка гаварыць, рэцыдыў гэтай чорнай хваробы праявіўся ў нядзелю на 
Траецкім прадмесці ва ўсёй сваёй агіднасці, калі банда п'яных хуліганаў у чорных 
пальчатках збівала школьнікаў адзінай у Мінску беларускай школы". 


“ Тут памылка. Вучні былі са школы-інтэрната (аўтар). 
шшшшаашшыы.шьыьыьыааы--т--.,,-эшшоышьсьшыааашааыаацааааанааа 


ты 





Думаю, што з'езд асудзіць гэты ганебны ўчынак, а нашы кіраўнікі рэспублікі 
зробяць усё, каб такое не паўтарылася. 

Уладзімір Ільіч Ленін адкрыта і ясна патрабаваў нацыянальнага раўнапраўя і яго 
палажэнні сфармуляваў у трох пунктах: 

1) Забеспячэнне роўных умоў развіцця ўсіх нацый, роўнага права карыстацца 
роднай мовай, мець нацыянальныя школы і Г.Д. 

2) Забеспячэнне такога дэмакратычнага ладу, пры якім не ўціскаліся б у правах 
нацыянальныя меншасці. 

3) Свабоднае развіццё палітычнага жыцця, эканомікі і культуры ўсіх нацый і 
народнасцей. 

Праз збліжэнне нацый - да іх росквіту, праз росквіт - да збліжэння. Збліжэнне 
нацый - працэс працяглы, і яны захаваюцца яшчэ доўга. Ленін назваў “недарэчнай 
марай” думку пра знішчэнне нацыянальных адрозненняў у перыяд перамогі сацыялізму 
ў адной краіне. З перамогай сацыялізму колькасць моў не зменшыцца, а, наадварот, яны 
свабодна развіваюцца на базе ўласнай пісьменнасці і літаратуры... 

Сёння, калі мы вяртаемся да ленінскіх нормаў ва ўсіх сферах нашага жыцця, думаю, 
што і ў нацыянальным пытанні мы вернемся да ленінскіх палажэнняў аб роўнасці нацый 
і аб спыненні ўсякага ўшчамлення адной нацыі другою. 

Як сказаў рускі празаік Анатоль Злобін, “Мы старались решать проблемы по старой 
схеме - методом замалчивания. Загоняли проблему внутрь “ а вдруг рассосется? Нет, 
не рассосется, самим придется решать, не перакладывая на плечи внуков”. 

Нашы беларускія пісьменнікі на чале з незабыўным Уладзімірам Караткевічам ужо 
шмат гадоў штурмуюць цвярдыню нашай цікавай і багатай гісторыі. Яны ідуць, можна 
сказаць, па цаліку, яны самі сабе пракладваюць дарогу ў невядомае. А нашы гісторыкі, 
як ужо нешта зроблена, выходзяць і глядзяць у біноклі, дзе скрыўлена, дзе не туды 
пайшло. І шмат што знаходзяць. : 

Таварышы беларускія гісторыкі! Дзе ваш сапраўды новы, з новых, навуковых 
пазіцый напісаны падручнік па гісторыі Беларусі для нашых школ, без якога мы не 
можам скрануцца з месца, як першакласнік без буквара? Няўжо вы лічыце, што 
падручнік Абэцэдарскага, які састарэў маральна і навукова яшчэ да свайго першага 
выдання, - гэта і ёсць тое, што павінны чытаць нашы дзеці? Ці мо вы лічыце яго апошнім 
словам у беларускай навуцы? Ды яго немагчыма чытаць без абурэння! Там усё або 
спрошчана, або замоўчана, або сфальсіфікавана і не адпавядае гістарычнай праўдзе. Там 
сапраўднай навукай і не пахне. Дык ці можа такі падручнік выхаваць у вучня добрыя 
патрыятычныя пачуцці да свае гісторыі, да свайго краю і народа? Хіба абудзіць ён 
нацыянальную гордасць, якая ёсць ва ўсіх народаў, толькі ў нас яна засталася 


Чыгрын. Сказаў сёе-тое, можа, 
нават часам і залішне патраба- 
вальнае ў вуснах “хроснага 
сына” і я. 

Але ўсё сваё свядомае жыццё 
ў літаратуры не перастаю дзі- 
віцца, чаму ўсё-такі так пакуль 
што мала намі сказана пра гэта- 
га выключнага ў нашым асярод- 
дзі чалавечнага чалавека, сап- 
раўднага празаіка і вельмі 
мужнага грамадзяніна, сапраў- 
ды адданага сына свайго наро- 
да, якога і ў гады грамадскіх 
адліг улады баяліся, бадай, 
больш, чым Васіля Быкава. Ці 
так ужо шмат кніг у 70 - 80 гады 


чакалі выйсця ў свет ажно... 

дваццаць гадоў, як гэта было з 
раманам “Камень з гары”, які 
быў напісаны ў 1969 годзе, а ў 
свет выйшаў... у 1990 годзе. На 
наступны год дайшла, у рэшце 
рэшт, да свайго чытача апо- 
весць “Кожны чацвёрты”. А калі 
ж ён дачакаецца рамана “Не 
прасі сваю долю”, які з 1994 
года ў нашым тэматычным пла- 
не пераносіцца кожны раз... на 
наступны год. Хоць і не ад цябе 
гэта залежыць, а на сэрцы - і 
самотна, і сорамна... 

Думаю, што і многім іншым 
таксама проста няёмка пра гэта 
даведвацца. 

Столькі гадоў працаваў ён у 


розных рэдакцыях і не стамляў- 


ся ў нашых беларускіх “спецы- 


фічных” умовах рабіць, бадай, 
самае святое для нашай культу- 
ры, для нашай будучыні - вы- 
пускаў у свет многіх творцаў. 
Хай не ўсе яны сталі Творцамі. 
Але калі і не так ужо многа вы- 
расла ў сапраўдных, ён мае пра- 
ва ганарыцца... 

З якім здзіўленнем, шкада- 
ваннем і горыччу слухаў я на 
нашым нядаўнім “мікраз'ездзе” 
пісьменнікаў аднаго - што тут 
казаць, сапраўднага - пісьмен- 
ніка, якога “трывожыць непа- 
мерны рост нашай арганізацыі”, 
да чаго, зрэшты, шмат апошніх 
гадоў маю самае блізкае дачы- 


ненне і я як член Прыёмнай ка- 
місіі. 

Божа ты наш, Божа! Нам бы 
радавацца, што, нягледзячы ні 
на што, у нас яшчэ ёсць ахвярні- 
кі на такую неспрыяльную ў наш 
час дзейнасць на карысць Ра- 
дзімы! Чым больш іх будзе, тым 
больш мы зможам спадзявацца 
і “на гуманны лад у жыцці” і 
“беларускасць як у боскіх свя- 
тынях, так і ў дзяржаўных струк- 
турах”. 

Колькі ж нас, розных па сіле 
таленту, па колькасці і якасці 
зробленага ўдзячны такім лю- 
дзям, як Уладзімір Максіма- 
віч... 

Давайце ж і цяпер старацца 


2 «Крыніца» Ме 8 


быць такімі, якімі былі яны. Ра- 
давацца таму, што з'яўляецца 
чалавек хоць з кропелькай та- 
ленту. Хіба ж не лягчэй нам бу- 
дзе ратавацца, змагацца, ад- 
раджацца, выжываць?.. 

Тут я не змагу зрабіць нейкі 
грунтоўны ідоказны аналіз плён- 
нае творчае працы Уладзіміра 
Дамашэвіча. 

Не буду і адмаўляцца ад тых, 
відаць, не надта прыемных слоў, 
якімі “аддзячыў” яму праз сем 
гадоў за тую першую сваю пуб- 
лікацыю артыкула “Прага сінтэ- 
зу”. 

Але ж!.. Хіба ж няпраўда, што 
ў любым творы ( у рамане, у 
навеле, у дакументальнай апо- 


весці, у аповесці-хроніцы) са- 
мае галоўнае - “гэта аўтар, яго 
голас, той эмацыянальны тон 
апавядання, які ўсё счапляе ў 
творы ў адзінае цэлае, стварае 
сваю, непаўторную атмасферу 
твора. Устанавіць душэўны кан- 
такт з чытачом, захапіць яго, 
настроіць на сваю хвалю, па- 
весці за сабою - галоўны кло- 
пат пісьменніка. Думаецца, да- 
рэмна У. Дамашэвіч узяў за 
аснову апавядання бясстрасна- 
аб'ектыўны тон хранікёра. Гэты 
тон расказчыка-інфарматара 
расхалоджвае чытача, робіць 
яго сузіральнікам, аддаленым 
ад падзей, хоць падзеі гэтыя 
пададзены праўдзіва...” 

неразбуджанай? Наадварот, такі падручнік можа толькі адштурхнуць ад прадмета. Да 
таго ж ён выдаецца - вось ужо хутка дваццаць год - па-руску. На беларускай мове - для 
вёскі - 17 тыс. экз. І наша Міністэрства асветы лічыць гэта нармальным: гісторыю 
Беларусі беларускія дзеці ў горадзе чытаюць нават не на роднай мове. Вось адкуль 
пачынаецца наш патрыятызм наадварот, вось адкуль у нас ідзе пагарда да свайго 
ўласнага. да гісторыі, да радзімы, да свайго народа і мовы. 

Рускі мастак Віктар Васняцоў аднойчы сказаў, што “Плох тот народ, который не 
помнит, не ценит и не любит своей истории” 

Нам трэба з усёй сур'ёзнасцю перагледзець сістэму нашага выхавання, сістэму 
асветы і адукацыі, каб мы змаглі выхоўваць свядомых членаў нашага грамадства, каб 
яны ведалі, чые яны сыны і дочкі, каб яны паважалі і любілі сваю гісторыю, свой народ 
і яго мову. Ад гэтага наша Савецкая дзяржава толькі выйграе, яна будзе яшчэ 
мацнейшай. Бо моцная толькі свядомая, шчырая, адкрытая дружба. 

Культура народа можа развівацца толькі на яго роднай мове, інакш усё ператвараецца 
ў сваю процілегласць. Вось толькі два прыклады. Дастаеўскі выйшаў з беларусаў, а стаў 
вялікім рускім пісьменнікам. Адам Міцкевіч стаў нацыянальным геніем Польшчы. І 
яшчэ адзін прыклад - у нашу карысць: яўрэй Самуіл Плаўнік стаў беларускім 
пісьменнікам Змітраком Бядулем. Такімі іх зрабіла мова, а не нацыянальная 
прыналежнасць. 

Аб гэтым лёгка гаварыць, але калі ўдумацца, якія вялікія страты мы мелі праз цэлыя 
стагоддзі, то яшчэ дзіўна, як мы дагэтуль жывём - і не бяднеем, а ўсё багацеем. І мы 
будзем мець яшчэ больш, калі нашы міністэрствы асветы і культуры будуць гаварыць 
са сваім народам на яго роднай мове. Інакш яны мала і вельмі мала зробяць для свае 
нацыі. 

Ад насз вамі залежыць, каб мы не згубіліся, не растварыліся, не асіміляваліся, а каб, 
як алмаз са сваімі яму аднаму ўласцівымі гранямі, засталіся са сваёй мовай, культурай, 
непаўторнай душой. 

Літаратура - гэта памяць народа, памяць аб самім сабе, аб сваіх продках, звычаях 
і памкненнях самога народа, запісаная яго моваю. 

Культура - твар народа, яго душа. Як на твары чалавека відно самае нязначнае 
адхіленне ад нормы - нейкая сказінка, дробны прышч, - так на культуры народа відны 
ўсе яго радзімыя плямы, усе зігзагі гісторыі, цяжкія і шчаслівыя часы. 

За нявыхаванасць дзяцей нясуць адказнасць бацькі, за некультурнасць народа 
адказвае ўрад, дзяржава, перш за ўсё Міністэрства асветы і Міністэрства культуры. 

Культура, літаратура не могуць даваць чыстага фінансавага прыбытку, як не дае яго 
сонца, аднак жа без яго нішто не мае ніякай цаны. 


ТЫ 


Выступленне на Пленуме СП БССР 
у красавіку 1987 г. 


Пытанне самае першае па важнасці - пра нашу мову, пра яе лёс. А фактычна і 
пра наш з вамі лёс. Будзе мова - будзем мы Пытанне стаіць толькі так, і не трэба 
дарэмна змяншаць яго вастрыню, бо мы так змяншалі і не заўважалі яго сорак гадоў, 
што вось урэшце ўбачылі: мы дайшлі да абрыву, за якім - небыццё, немата. 

Г калі наша грамадскасць, у першую чаргу творчая інтэлігенцыя, узняла голас за 
абарону канстытуцыйных правоў свайго народа і яго мовы, калі штотыднёвік “ЛіМ” 
разгарнуў шырокую зацікаўленую гаворку вакол праблемы мовы, калі шмат хто з 
дасведчаных вучоных, грамадскіх і культурных дзеячаў выступілі з пераканаўчымі 
доказамі, што нашай мове пагражае канчатковая асіміляцыя, нашы дзяржаўныя 
органы, адякіх залежаў і залежыць далейшы лёс нашай мовы, захоўвалі і захоўваюць 
алімпійскі спакой. Міністэрства асветы выступіла два разы з адпіскамі, інакш нельга 
і назваць агульныя, цьмяныя тлумачэнні Круглея і трохі пазней яшчэ аднаго 
прадстаўніка Міністэрства асветы. Па ўсім іх тоне адчуваецца, што яны не лічаць сябе 
вінаватымі ў такой сітуацыі, больш таго, яны лічаць, што яна нармальная. Тады 
дазвольце спытаць: а што тады лічыць ненармальным? Мо тое, што пры Леніне 
кожная рэспубліка мела сваю дзяржаўную мову, што кожны народ гаварыў і 
карыстаўся роднай мовай як і належыць карыстацца паўнапраўнай рэспубліцы, 
роўнай сярод роўных? Што ўрад кожнай рэспублікі гаварыў са сваім народам на яго 
роднай мове, як гэта і належыць быць у суверэннай дзяржаве? 

Нам кажуць што народ сам адракаецца ад свае роднае мовы. А хто яго такім 
зрабіў, хто зацямніў яго светлы розум, што ён ужо самую сваю вялікую каштоўнасць 
не лічыць за каштоўнасць? Гэта зрабілі нашы псеўдаасветнікі і псеўдавучоныя, якія 
паўтаралі словы з чужога голасу і спакойна нажывалі палітычны капітал. 

Вось чаму гэтыя псеўдаасветнікі і псеўдавучоныя так ненавідзелі Уладзіміра 
Караткевіча, бо ён гаварыў ім у вочы пра іх псеўдавучонасць, пра іх грамадзянскую 
беспрынцыпнасць - пра тое, што яны фальсіфікуюць і падрабляюць гісторыю нашага 
народа, паказваюць яго няздольным пастаяць за сябе, цёмным і забітым. 

Я лічу, што пакуль мы не пазбавімся ад такіх гора-вучоных, асветнікаў, то пра 
ніякую перабудову не можа быць і гутаркі. У іх свой стэрэатып думкі, і яны яго на 
новы не пераменяць. 

Нам кажуць, што ўсё рабілася на аснове “волеизьявления” народа. Але ці быў у 
нас рэферэндум па гэтым важным пытанні, як гэта запісана ў Канстытуцыі БССР? 


Але ж любая самая праўдзі- 
вая падзея, гісторыя павінна 
стаць адкрыццём новага арыгі- 
нальнага мастацкага характа- 
РУ... 

Іншая рэч, што, хоць і назы- 
ваў ён сам сябе “бытавіком-эм- 
пірыкам”, у самай глыбіні душы 
ён - рамантык і паэт. 

І якая проза нараджалася!.. 
Якое майстэрства слова, якая 
мелодыка, якая яркая жыццё- 
вая дакладнасць. 

І праз дваццаць гадоў не 
магу забыць проста выдатны 
па сваёй пластыцы, музыцы, 
псіхалагічнай праўдзе эпізод 
- Глеб Клімёнак аб'язджае 
свайго каня: 

“Варта было на секунду ас- 
лабіць повад, як конь ужо адчуў 
гэта... Ён нібы танцаваў са звя- 
занымі заднімі і пярэднімі нага- 
мі: то пярэднія ногі дакраналіся 
зямлі, то заднія, галава то ўзля- 
тала ўгору, то амаль што дакра- 
налася да зямлі. Але Клімёнак, 
сабраўшы ўсе свае сілы і ўмен- 
не, трымаўся. Раззлаваны няў- 
дачаю, жарабец зусім азвярэў. 
Ён свечкай узвіўся ўгору, стаў 
на заднія ногі, і Клімёнак адчуў, 
што яшчэ секунда - і яны разам 
заваляцца за спіну, грымнуцца 
на зямлю. Мароз прабег у яго па 
скуры. Ён на момант скінуў па- 


вады і абхапіў каня за потную. 


гарачую шыю. Густая грыва за- 


сланіла яму вочы, і ён зажму- 
рыўся, ужо гатовы да самага 
горшага. “Мне канцы” - пра- 
мільгнула ў яго галаве, і ад ша- 
лёнай роспачы ўдарыў каню па 
храпе. Той перастаў завальвац- 
ца назад, патанцаваў яшчэ на 
задніх нагах і стаў, як бы не 
ведаючы, што ж далей рабіць, 
нібы расстраціўшы ўвесь запас 
сваіх фокусаў”. 

Пабольш бы нам такое про- 
зы!.. 

“Просты і шчыры ў кожным 
слове”, - сказаў пра яго на са- 
мым пачатку творчасці Уладзі- 
мір Караткевіч. Гэтую фразу я 
паставіў загалоўкам да свайго 
артыкула да 50-гадовага юбі- 


лею Уладзіміра Максімавіча. 
“Просты і шчыры” - так назваў 
праз сем гадоў свой артыкул 
Алег Лойка. Сапраўды такой 
прастаты і шчырасці не так ужо 
і шмат сярод нашага брата. Але 
толькі гэтага яшчэ мала для 
высокага мастацтва прозы. 

У лепшых яго творах, на мно- 
гіх і многіх старонках ёсць і вялі- 
кія думкі, і маштабнасць аўтар- 
скага мыслення. Ну і вядома ж - 
усё тое ж вельмі добрае сэрца, 
спагадлівая, далікатная і мяк- 
кая душа... 

І што найбольш у ім уражвае 
і ўзвышае, дык гэта яго нічым 
нязломная святая вера ў свой 
народ. 


Прыгадваецца яго выступ- 
ленне на Х з'ездзе нашага СП 
18 мая 1990 года - “Ці маем мы 
будучыню?” 

Колькі тут невыноснага болю 
і адначаснай нязломнай веры ў 
свой народ: “Чарнобыль нанёс 
нам, беларусам, такі ўдар, яко- 
га мы не атрымалі нават у міну- 
лую вайну”. 

І колькі яшчэ такіх страшных 
праяў нашага жыцця!.. 

Але заканчваў ён сваё вы- 
ступленне вось як: “Але гэта 
ўжо дробязі ў параўнанні з тым 
значным якасным зрухам, які 
адбыўся ў свядомасці беларус- 
кага народа, нашага грамадст- 
ва - што наданне беларускай 


мове статуса дзяржаўнасці вер- 
не яе да жыцця, верне будучы- 
ню беларускага народа”. 

А што ж сказаць сёння?.. 

І на нядаўнім з'ездзе Уладзі- 
мір Дамашэвіч выказвае спа- 
дзяванне на тое, што мова, куль- 
тура Беларусі ўсё роўна 
адродзяцца - як адраджаецца 
трава там, дзе з зямлі прыбіра- 
юць каменную пліту. 

Яшчэ раз паўтараю: “Хай бы 
больш было сярод нас такіх “на- 
іўных”, самаахвярных, высака- 
родных людзей!.. 


Генадзь ШУПЕНЬКА 

Ніколі не было. Мы ўсе гэта ведаем. Напрыклад, у 44-м годзе я пайшоў вучыцца ў 
Клецкую сярэднюю школу. Яна была руская. Праз некалькі год адкрылася яшчэ адна 
сярэдняя школа - таксама руская. Хто спытаўся ў мяне, у маіх бацькоў, у нас усіх, 
жыхароў раёна, на якой мове адкрываць школу? Ніхто не пытаўся. 

Хто спытаўся ў народа, у народнай інтэлігенцыі, калі пачаўся пагалоўны перавод 
беларускіх школ на рускія ў гарадах рэспублікі? Ніхто, ніколі. Рабілася гэта ціха, 
без ніякага афішыравання. 

І як цяпер высвятляецца, праводзіла гэтую антыдзяржаўную акцыю не Міністэрства 
асветы, а раённыя саветы дэпутатаў працоўных, якія па закону на тое і выбраны, каб 
ахоўваць нашы канстытуцыйныя правы ад усякіх скрыўленняў. Як гэта зразумець? 
І чаму Міністэрства асветы маўчала, бачачы такое ўмяшанне ў яго сферу дзейнасці? 
Чаму яно не біла трывогі? Значыць, было згодна? 

Нам гавораць, што народ сам адракаецца ад свае мовы. А чаму, напрыклад, 
старшыня калгаса Бядуля ці той жа Старавойтаў гаворыць са сваімі людзьмі па- 
руску? Бо яны бачаць, што першы сакратар ЦК, Старшыня Савета Міністраў, 
Старшыня Прэзідыума Вярхоўнага Савета БССР гавораць толькі па-руску. Значыць, 
так трэба, значыць, рабі так, як яны. Вось у чым увесь невялікі сакрэт. 

Простыя людзі так і кажуць: а чаму нашы кіраўнікі гавораць з намі па-руску? 
Навошта тады мне мая родная мова, калі яна нідзе не патрэбна? Яна ж не ўжываецца 
нават ні ў адной мізэрнай канцылярыі. 

Слоўнікі, энцыклапедыі, якімі апелююць цяпер як доказамі нашага культурнага 
прагрэсу, - гэта макулатура, іх будуць чытаць мышы і пацукі, а нашы сучаснікі - мо- 
ладзь - будзе ўжо чытаць “Советскую Белоруссию” па-руску. Але не будзем забываць, 
што Савецкая Беларусь па-руску - гэта ўжо не Савецкая Беларусь, гэта ўжо нават не 
Беларусь увогуле, гэта ўжо Северо-Западный край. Савецкая Беларусь без роднае мо- 
вы - фармальнае, нежывое ўтварэнне. І ўдыхнуць жыццё ў гэтае ўтварэнне можа толькі 
родная мова. Бо ёсць мова - ёсць і народ. Няма мовы - няма народа. 

Мала людзьмі звацца, трэба быць людзьмі. 

Многія нашы работнікі культурнага фронту ўжо не ведаюць свае роднае мовы, 
і яна ім непатрэбна, яны зрабілі сабе кар'еру і без яе. 

Дык хіба згодзяцца яны цяпер, на старасці год, вывучаць родную мову? Ды яны 
знойдуць сто параграфаў і дакажуць, што не трэба ніякага вывучэння, што добра так, 
як ёсць, а іначай і быць не можа. 

Навошта ім лішні клопат з перабудовай? 

Вось чаму так упарта маўчаць нашы адказныя асобы, ад якіх мы чакаем рашучай 
перабудовы. 





ЦІ 





Наша газета “Звязда” нават не закранула пытання па праблеме роднай мовы, а 
рэдактар яе т. Макаловіч на з'ездзе журналістаў крытыкаваў "ЛіМ" за яго справядлівы 
голас у абарону законных правоў беларускага народа на сваю мову. 

Затое “Звязда” змясціла вялікі артыкул мовазнаўцы Бірылы пад гучнай назвай 
“Роўная сярод роўных” - пра нашу мову. Але ўся бяда ў тым, што вучоны так і не змог 
даказаць свайго тэзіса, бо даказаць яго ў цяперашні час немагчыма: няма доказаў. 

Што значыць мове быць роўнай сярод роўных? Гэта значыць, што наша мова 
павінна быць у нас дзяржаўнай, што на ёй павінна весціся справаводства, што шко- 
ла - сярэдняя і вышэйшая - таксама павінна быць беларускай, урэшце - што ўрад 
рэспублікі павінен гаварыць на беларускай мове. А ў нас гэтага нічога няма. 

Дык якая ж гэта роўнасць, калі параўнаць нашу так званую роўнасць з роўнасцю 
Расіі, Украіны, Грузіі, Літвы, Латвіі і г.д., дзе ўсё гэта ёсць? Роўнасці ў нас няма. 

Ёсць у нас грамадская думка ці не? І хто яе робіць? Каму верыць? Ці народнаму 
пісьменніку Беларусі Васілю Быкаву, які кажа, што калі справа з мовай не зменіцца 
ў лепшы бак, то хутка мы не будзем мець не толькі чытачоў, але і пісьменнікаў, і нават 
сваіх мовазнаўцаў - ім не будзе чаго рабіць - мовы не будзе; ці прафесару 
Халмагораву, які ў “Коммунисте Белоруссии” галаслоўна сцвярджае, што праблемы 
з беларускай мовай няма. 

Ці верыць Васілю Быкаву, які піша на роднай мове, думае на ёй, не сумняваюся, 
любіць яе і перажывае за яе будучыню, ці прафесару, які яе не ведае, які на ёй не 
гаворыць і, натуральна, абыякавы да яе лёсу? 

У словы пра былы і цяперашні росквіт беларускай мовы я паверу толькі тады, 
калі “Коммунист Белоруссии” будзе звяртацца да нас па-беларуску, калі ён стане 
падручнікам, па якім беларускія камуністы будуць вывучаць сваю родную мову. 

Быў нядаўна сведкам цікавага эпізоду ў скверы Янкі Купалы, ля помніка Купалу. 
Там, ля падножжа помніка, стаяла група экскурсантаў, нашых беларускіх дзяўчат з 
раёна, і ім расказваў пра Янку Купалу малады экскурсавод. На якой жа мове? - і мяне 
пацягнула бліжэй. Я яшчэ сумняваўся - ён гаварыў ім па-руску. 

Большай абразы нацыянальных пачуццяў беларуса нельга і прыдумаць. Але горш 
за ўсё тое, што яны, і экскурсавод, і дзяўчаты, гэтага зусім не адчувалі, ім здавалася 
ўсё натуральным: у горадзе з імі гавораць па-гарадскому. 

Вось якое мы выхавалі пакаленне - і не адно, вось як мы яго адукавалі - што яно 
ўжо сябе поўнасцю страціла. Нехта можа сказаць: дык гэта ж тое, да чаго мы 
імкнуліся ўсе сорак год пасля вайны. 

Не, мы не імкнуліся, нас вялі да гэтага, вялі пад рознымі лозунгамі, далёкімі ад 
інтэрнацыянальных. 


Некалі ў 1964 г. аўтабіяг- 
рафію “Кавалак нялёгкай да- 
рогі” У. Дамашэвіч пачаў та- 
кімі вось словамі: “Я ўжо ў 
такім узросце, калі не шко- 
дзіць азірнуцца назад, па- 
думаць, куды ідзеш, што 
зрабіў, ці так жыў, як трэба. 
Мне ўжо хутка 37 год. Добры 
кавалак дарогі адмераў я, і 
дарогі нялёгкай, а вось зра- 
біў карыснага мала і дака- 
раю сябе за гэта кожны раз, 

як толькі азірнуся назад. Трэ- 
ба спяшацца!” Тады словы “я 
ўжо ў такім узросце” недзе 
выклікалі ўсмешку. "Тым 
больш, што Дамашэвіч і ў тыя 
гады, і ў пазнейшыя сваёй 
творчасцю, сваімі паводзіна- 
мі ў жыцці літаратурным ус- 
прымаўся некалькі маладзей- 
шым за свой рэальны ўзрост. 

Але... 

Прайшлі гады. Гады нема- 
лыя. Зусім нядаўна Уладзімір 


ГОДНАСЦЬ 


Дамашэвіч адзначыў сваё ся- 
мідзесяцігоддзе. І вось ме- 
навіта гэтая юбілейная дата 
прымушае аднесціся да ко- 
лішніх ягоных слоў без усяля- 
кай усмешкі, аднесціся вель- 
мі сур'ёзна і з вялікай павагай. 
Ды не сама па сабе юбілей- 
ная дата. А яго літаратурны 
набытак, прыдбаны за міну- 
лыя гады, прынцыповасць, 
сумленнасць ягонай грама- 
дзянска-літаратурнай і твор- 


чай пазіцыі, што так ярка вы- 
явіліся ў гады перабудовы і 
асабліва напярэдадні яе, на- 
рэшце, ягоная вялікая душэў- 
насць і сапраўдны высокі пра- 
фесіяналізм у выхаванні 
маладых літаратараў. Сёння, 
напэўна, можна сцвярджаць, 
што Дамашэвіч грамадзянін і 
чалавек зацямняе ў нечым 
пісьменніка. Асабліва ва 
ўспрыманні творчай моладзі. 
Але гэта ні ў якой ступені не 
павінна зніжаць каштоўнасць 
зробленага ім у прозе. Про- 
ста здарылася так, што ў скла- 
даныя для краіны гады яго- 


ныя літаратурна-грамадскія 
паводзіны аказаліся вельмі 
блізкія народнаму нацыяналь- 
наму светаадчуванню, адэк- 
ватныя нейкім глыбінным тэк- 
танічным зрухам у духоўнай 
сферы нашай зямлі, зрухам, 
небяспечным для яе самабыт- 
нага існавання. Дамашэвіч 
шчыра, адкрыта, на ўвесь го- 
лас, сказаў пра свае адчуван- 
ні, пра сваё разуменне сітуа- 
цыі, якая склалася з 
бытаваннем беларускай 
мовы, наогул у існаванні на- 
цыі. І! не было тут ніякай 
кан'юнктуры, ніякай гульні ў 


палітыку. Бо гаварылася пра 
самае істотнае, самае глыбін- 
нае і асноватворнае. Таму зу- 
сім зразумела, што такі голас, 
што прамаўляў пра такія рэчы і 
ў такі час, не мог быць не пачу- 
ты. І ён быў пачуты адразу. 
Пачуты і ўспрыняты надоўга. 
Найперш і галоўным чынам мо- 
ладдзю. І ўжо сёння, калі зноў 
вярнуліся далёка не лепшыя 
часы для беларушчыны, для іс- 
навання (а не проста функцы- 
яніравання, ужытку) беларускай 
мовы, развіцця нацыянальнай 
беларускай культуры, гавора- 
нае не так ужо і даўно Дама- 

Уладзімір ДАМАШЭВІЧ 


Беларусы добра ведаюць рускую мову, гэтаму сапраўды трэба радавацца. Але 
трэба каб і тыя, што жывуць у Беларусі, гэтак жа добра ведалі беларускую. Толькі 
на такой аснове можа быць дружба. Не трэба даводзіць толькі справу да абсурду, каб, 
захапіўшыся рускаю мовай, мы не забыліся на сваю, родную, інакш мы не народ, не 
нацыя, а насельніцтва. 

Мы маем голас у Арганізацыі Аб'яднаных Нацый, дык чаму мы трацім яго дома, 
на роднай зямлі? 

З гэтым немагчыма змірыцца, бо мы станем злачынцамі - мы адбіраем голас - 
мову - у сваіх дзяцей, унукаў. Будучыня нам гэтага не даруе. 

На хвалі перабудовы мы павінны павярнуцца тварам да свае мовы, да культуры, 
гісторыі, каб у камунізм мы прыйшлі не жабракамі, разгубіўшы па дарозе ўсе свае 
нацыянальныя скарбы, і першы сярод іх - нашу мову. 

Эпоха валюнтарызму з імперскімі замашкамі прайшла, мы вяртаемся да ленінскіх 
нормаў ва ўсіх сферах нашага жыцця. Будзем жа будаваць нашу дружбу між 
рэспублікамі на прынцыпах праўды і справядлівасці. Толькі тады яна будзе моцная 
І толькі тады мы будзем застрахаваны ад такіх недарэчных перагібаў, якія мы 
назіраем сёння ў Беларусі ў пытаннях нацыянальнай культуры. 

Даруйце, я нагаварыў шмат агульных фраз. Я не хаваўся за цытаты, іх няцяжка 
сабраць, але яны, мне здаецца, нікога не ратуюць, нічога не мяняюць. Мы да іх 
пачынаем прывыкаць. 

У мяне ёсць тры канкрэтныя прапановы. Але, перш чым да іх перайсці, дазвольце 
маленькае адступленне. 

Нядаўна ў Саюз пісьменнікаў мы прынялі ціхага і сціплага чалавека. Ён не шмат 
напісаў, нідзе ніколі не выступаў, не выказваў сваіх думак і поглядаў. Але мы, 
пісьменнікі, журналісты, мастакі не раз адчувалі на сабе яго жорсткую і цвёрдую 
руку: або яна выкрэслівала чыё-небудзь прозвішча з выдавецкага плана ці са спісаў 
на ўзнагароду, выкідала з паездкі за мяжу, падпісвала вымову або загад на 
звальненне з работы, давала згоду на забарону якога-небудзь імені ў беларускай 
літаратуры ці падпісвала загад на знос гістарычнага помніка або на закрыццё 
апошняй беларускай школы. 

Не раз яго жалезны голас і крык даводзіў да інфаркту нават некаторых народных 
нашых пісьменнікаў, не кажучы ўжо пра ніжэйшых рангам. 

Вось такі строгі і верны быў памочнік з нашых беларускіх валюнтарыстаў, якія 
трымалі цвёрды курс на адрачэнне ад роднай мовы. На сваёй пасадзе застаецца ён і 
цяпер. Яму мы абавязаны тым, што наша моладзь не ведае, хто яна і дзе яе карані.. 
Мо ён лічыць, што ён ужо перабудаваўся і гатоў праводзіць новую лінію - 


ТЫ 


уваскрашаць забітае і забытае? Я ў гэта не веру. Я лічу, што калі ён ідалей застанецца 
на сваёй пасадзе, то пра ніякую перабудову ў лепшы бок у пытаннях культуры не 
можа быць і гутаркі. 

І вось мая першая і канкрэтная прапанова. Наш пленум - дэлегаты пленума - 
павінен звярнуцца ў дырэктыўныя органы з настойліваю просьбай зняць з цяперашняй 
пасады загадчыка аддзела культуры" Савелія Паўлава. 

Калі б сёння быў не канец 20-га стагоддзя, а канец 19-га, кажу шчыра, што я 
выклікаў бы вас, Савелій Паўлаў, на дуэль за вашу “дзейнасць” на ніве беларускай 
культуры, але павінен задавальняцца толькі крытыкай знізу Вы зверху можаце яшчэ 
зняць мяне з работы, але, думаю, што і вас таксама здымуць. 

Прапанова другая. 

Усе мы ведаем і любім нашага народнага пісьменніка Якуба Коласа. Усе мы ведаем, 
што ў апошні дзень свайго жыцця ён хадзіў на прыём у ЦК з лістом па пытаннях культуры 
і мовы. Яго, народнага пісьменніка Беларусі, не мог прыняць па гэтым пытанні сакратар 
ЦК, у яго былі, бачыце, больш важныя клопаты. Якуб Колас цярпліва чакаў некалькі 
гадзін і так і не дачакаўся прыёму. А прыйшоўшы дадому, ён у той жа дзень памёр. 
Думаю, што ў наш час Гарбунова можна было б судзіць за забойства народнага 
пісьменніка Якуба Коласа, але тады ніхто і не падумаў яго вінаваціць. З таго часу 
прайшло шмат гадоў. Ліст Якуба Коласа ляжыць недзе ў архівах ЦК ці яшчэ дзе. Думаю, 
што настаў час апублікаваць гэты ліст у нашым "ЛіМе", думаю, што ён якраз будзе 
дарэчы, там выказаны той жа клопат пра нашу мову, пра літаратуру, пра наша будучае, 
- пра ўсё тое, што турбуе цяпер нас. І мы ўбачым, які Якуб Колас быў прарок і як яму 
не давалі сказаць праўды беларускія валюнтарысты-шавіністы 

Я прапаную, каб наш пленум звярнуўся ў дырэктыўныя органы з просьбай - 
знайсці ліст і надрукаваць яго ў бліжэйшы час. Справядлівасць гэтага патрабуе. І 
адкладваць далей немагчыма - гэта будзе азначаць, што мы не хочам перабудовы і 
мы да яе не гатовы. 

Прапанова трэцяя. 

Не ведаю нават, з чаго пачаць. А мо трэба проста браць быка за рогі? Хай такі 
будзе. Можа я скажу і рэзка, але даруйце. 

Урад, які не гаворыць са сваім народам на яго роднай мове, успрымаецца як 
нешта штучнае, нетутэйшае, прывезенае здалёк: такі ўрад чужы народу, ён не можа 
выражаць волю і памкненні народа, у сілу свае моўнае адарванасці ад народа не можа 
спрыяць развіццю нацыянальнай культуры, а наадварот - тармозіць гэтае развіццё, 
як гэта мы бачылі і бачым у нас, у Беларусі. 


" Тут памылка. Аддзела агітацыі і прапаганды ( аўтар). 
шышашыаашшшшшааааашшшааашыышшышшшшиш.ыыышшшшыы.ыатаааааааааааая 


шэвічам і ўспрынятае душою 
ўсіх тых, хто яго слухаў і чуў, 
не дае памерці надзеі, мацуе 
веру: Беларусь жыве, Бела- 
русь будзе жыць. 

Веданне і разуменне тако- 
га Дамашэвіча - незалежна 
ад нашага жадання - абавяз- 
кова ў нейкай ступені ўплы- 
вае на наша ўспрыманне і 
нашу ацэнку ягонай творчас- 
ці. Логіка тут простая: шчод- 
рай душы чалавек, выдатны 
працаўнік, бескампрамісны 
змагар за родную мову, за 
нацыянальную культуру, - ён 
ніяк не можа быць дрэнным, 


22 


нават проста слабым пісьмен- 
нікам. Чытач, звычайны чы- 
тач, сёння чытае творы Дама- 
шэвіча, ужо да гэтага добра 
ведаючы яго як грамадзяніна 
і як чалавека. Хочам мы таго 
ці не, але твор ужо чытаецца 
не сам па сабе, але абавязко- 
ва суадносіцца са створаным 
грамадскай думкай вобразам 
аўтара. Больш таго, дзесьці 
неўсвядомлена да яго пад- 
цягваецца. Зразумела, гэта - 
як тэндэнцыя. Бо, урэшце, 
творчасць любога пісьменні- 
ка заўсёды ацэньвае і кан- 
крэтны чытач, і час. Прычым 


яшчэ невядома, чый голас у 
большай ступені з'яўляецца 
вырашальным. А тым больш, 
калі ў гэтым часе непасрэдна 
прысутнічае сам аўтар. 
Уладзімір Дамашэвіч піша і 
друкуецца даўно: першае апа- 
вяданне было надрукавана ў 
1958 г. У пазнейшыя гады былі 
напісаны новыя апавяданні, на- 
рысы, рэцэнзіі, аповесці, ра- 
маны. Выходзілі кнігі прозы, 
даволі часта з нейкімі выда- 
вецкімі ўскладненнямі, з за- 
трымкамі, бывала, на многа 
гадоў. Але ж выходзілі... 
Творчасць пісьменніка не 


была абдзелена ні ўвагай чы- 
тача, ні крытыкі. Многія тво- 
ры, у прыватнасці, апавядан- 
ні “Сівы конік”, “Першая група 
крыві”, “Паядынак сярод 
жыта”, аповесці “Між двух 
агнёў”, “Німфа”, “Кожны чац- 
вёрты”, раман “Камень з 
гары”, былі сустрэты зноў жа 
і чытачом, і крытыкай даволі 
прыхільна і ацэнены досыць 
высока. Прыхільныя адносі- 
ны і высокія станоўчыя ацэнкі 
захаваліся і па сённяшні 
дзень; лепшыя творы занялі 
сваё трывалае месца ў на- 
бытку нашай літаратуры. 


У Дамашэвіча, у ягонай 
творчасці, у адрозненне ад 
многіх іншых пісьменнікаў, мы 
не ўбачым пастаяннай геаг- 
рафічнай прымацаванасці да 
аднаго і таго ж кутка зямлі, 
прывязанасці да толькі адной 
жыццёвай сферы, распрацоў- 
кі якогасьці вузкага кола тэ- 
маў і засяроджанасці на праб- 
лемах аднаго глыбіннага 
зместу, не ўбачым засяроджа- 
насці на распрацоўцы блізкіх 
сваёй глыбіннай сутнасцю ха- 
рактараў. Ва ўсіх гэтых моман- 
тах творчасці пісьменнік якраз 
багаты і разнастайны. 


І ўсё ж пры ўсёй разнастай- 
насці жыццёвага матэрыялу 
заўважаецца нейкая ўнутра- 
на больш глыбокая асабістая 
аўтарава далучанасць да жыц- 
цёвых гісторый, фактаў і па- 
дзей, звязаных з мінулай вай- 
ной. Я лічу, што менавіта ў 
мастацкім спасціжэнні неаб- 
дымнай для літаратуры тэмы 
вайны ў творчасці Дамашэві- 
ча відаць найбольш значныя 
дасягненні. Гэта невыпадко- 
ва. Бо менавіта матэрыял вай- 
ны (канфлікты, сітуацыі, учын- 
кі, падзеі, узаемаадносіны) у 
найбольшай ступені дазваляе 

Цяпер такія словы каму-небудзь здадуцца крамольнымі, нацыяналістычнымі, але 
гэта таму, што мы забыліся - з ласкі нашых псеўдагісторыкаў - пра ленінскі перыяд 
у жыцці Савецкіх рэспублік, калі ўсе яны мелі сваю дзяржаўную мову - родную, а 
іх урады гаварылі са сваім народам на іх роднай мове. Гэта быў сапраўдны росквіт 
нацыянальнай культуры, але ён працягваўся не так доўга. 37-мы год усё гэта 
разбурыў, перайначыў, нацыянальныя кадры рэспублік былі знішчаны, была знішчана 
ленінская гвардыя. Гісторыю сталі перапісваць на вялікадзяржаўны лад. Мы не 
заўважылі нават, як страцілі самую вялікую заваёву рэвалюцыі - права на родную 
дзяржаўную мову. Наш урад стаў гаварыць са сваім народам па-руску, усе дзяржаўныя 
ўстановы, вучэбныя ўстановы за апошнія дзесяцігоддзі перайшлі на рускую мову. 
Беларуская мова стала лішняй. 

Мая прапанова: наш пленум звяртаецца ў Вярхоўны Савет, у Савет 
Нацыянальнасцей, з просьбай, каб у нашай рэспубліцы былі адноўлены ленінскія 
нормы грамадскага жыцця: каб беларуская мова зноў стала дзяржаўнай, як і была, 
а каб наш беларускі ўрад гаварыў са сваім народам на яго роднай мове. 

Нацыі ў нас роўныя, рэспублікі роўныя і павінны карыстацца роўнымі правамі - усе 
да адной, без выключэння. Савецкая Беларусь - суверэнная дзяржава, яна павінна 
мець усе атрыбуты дзяржаўнасці не толькі на паперы, але і ў жыцці, не толькі 
юрыдычна, але і фактычна. Інакш гэта будзе фікцыя, як было дагэтуль. Давайце 
будзем пачынаць перабудову з галоўнага. 


Выступленне на Х з'ездзе СІІ Беларусі 
25.04.1990 г. 


Ці маем мы будучыню? Над такім пытаннем задумваецца сёння кожны свядомы 
чалавек. Мы ўсе ўжо бачым, што нам пагражае экалагічная катастрофа. Вялікія 
гарады, перагружаныя прадпрыемствамі, што выплаўляюць метал, робяць машыны, 
прадукты нафтахіміі, якія патрабуюць шмат энергіі і вялікай масы чыстай вады і 
паветра, - гэтыя гарады пачынаюць сёння задыхацца: загазаванасць перавышае 
ўсякія магчымыя нормы! 

Не застаецца абыякавай да экалагічных пераменаў і ўся жывая прырода: 
жывёлы, птушкі, насякомыя. Яны першыя становяцца ахвярамі нездаровых зрухаў. 
Кіты, дэльфіны, цюлені першыя падалі нам сігнал трывогі, нават бяды. Кіты сталі 

чародамі выкідвацца на бераг. Пра што гэта гаворыць? Што яны не могуць жыць у 
сваім асяроддзі - яно атручана. Ва ўсякім разе, яны нам выразна “сказалі”, што 
пагроза забруджвання вісіць над сусветным акіянам. Пра гэта першы сігналіў 
планктон, але ён памірае моўчкі. 

Які можа быць баланс, калі чалавек бярэ ў прыроды ўсё чыстае, а вяртае ёй усё 
забруджанае? Калі рэкі ператварыліся ў сцёкавыя канавы, то Сусветны акіян 
міжволі ператвараецца ў вялікі адстойнік нечыстот чалавечай дзейнасці. Прырода не 
паспявае самаачышчацца, яна задыхаецца таксама, як і чалавек. 

Тэхнічны прагрэс на нашых вачах паварочваецца да нас сваім жорсткім бокам, 
робіцца згубным як для прыроды, так і для чалавека. 

Што ж рабіць? Чалавецтва ў трывозе, грамадскасць абурана: няма чыстага 
паветра, не хапае звычайнае чыстае вады, расце колькасць захворванняў, звязаных 
з забруджваннем, з загазаванасцю навакольнага асяроддзя. Але што можа зрабіць 
грамадскасць? Яна можа толькі выйсці на вуліцы і плошчы і заявіць свой пратэст. 
Але вырашыць праблему можа толькі ўлада, якая мае сродкі і рэальныя магчымасці. 
Улада, дзяржава, тая самая, якая і спарадзіла гэтую самую вялікую праблему нашага 
часу - забруджванне. Гэта яна ў мэтах самаабароны ці нападу набудавала гіганцкіх 
заводаў, якія вырабляюць самую сучасную тэхніку. Хіба ўсё гэта можна зрабіць без 
дыму і агню? Не, такога не бывае. 

Падзел чалавецтва на дзве сістэмы ў 1917 годзе выклікаў небывалую па сваіх 
маштабах гонку ўзбраення. А ўсім вядома, што назапашаная зброя, боепрыпасы - 
небяспечны выбуховы матэрыял. Так узнікла другая сусветная вайна, якая за шэсць 
гадоў прынесла чалавецтву велізарныя страты: гінулі людзі, гінула прырода, гінулі 
гарады і вёскі. 

Пасля надышоў доўгі перыяд “халоднай вайны”, якая ў любы момант магла 
перарасці ў “гарачую”. Яна патрабавала з абодвух бакоў каласальных сродкаў: на 
канвеер выходзілі ракеты з атамнымі боегалоўкамі, атамныя падводныя лодкі, 
стратэгічныя бамбавозы. 

Захад быў шмат багацейшы за нас, ён мог смела адрэзаць ад свайго цывільнага 
пірага вялікі акраец на ваенныя патрэбы. Мы, каб не адстаць ад Захаду, эканомілі 
на хлебе надзённым. Пра здароўе чалавека, пра навакольнае асяроддзе не было часу 
і думаць. 

Гонка ўзбраення з абодвух бакоў выклікала патрэбу ў рэсурсах, вымушала 
развіваць цяжкую індустрыю. Са страшэннай хуткасцю разрасталіся і без таго 
вялікія гарады, яшчэ больш заблытваючы клубок эканамічна-экалагічных праблемаў. 

Нас цяпер хочуць пераканаць, што атамная энергія - наш добры сябра. Яна нам 


раскрыцца пісьменніку, адпа- 
вядае характару яго таленту. 

У пераважнай большасці 
твораў У. Дамашэвіча можна 
заўважыць дзве выразна ак- 
рэсленыя асаблівасці ягоных 
мастакоўскіх адносін да рэ- 
чаіснасці: моцны давер да 
жыццёвай першаасновы і ка- 
тэгарычнасць маральных ацэ- 
нак. І там, дзе ў творах узнаў- 
ляліся, адлюстроўваліся 
жыццёвыя гісторыі, багатыя 
на падзеі, прытым падзеі, у 
якіх характар мог раскрыцца 
ў сваёй сутнасці, там аўтарс- 
кая катэгарычнасць, ягоны 

этычны максімалізм знахо- 
дзілі сваё рэальнае абгрунта- 
ванне, не выклікалі пярэчан- 
ня. Вельмі істотнае значэнне 
ў стварэнні мастацкай праў- 
ды мае ўзаемаадпаведнасць 
пазіцыі аўтара і рэальнай ас- 
новы. Для таго, каб пры такім 
мастацкім падыходзе да рэ- 
чаіснасці пазбегнуць схема- 
тызацыі сюжэту, спрашчэння 
характараў, паводзіны ге- 
рояў, іхнія ўчынкі павінны 
мець рэальнае моцнае напаў- 
ненне, жыццёвае псіхалагіч- 
нае абгрунтаванне. Паўтоны, 


з 


тонкія пераходы ў псіхалогіі 


персанажаў пісьменніку не 
дужа падуладныя. Тут пачы- 
нае адчувацца супярэчнасць 
з катэгарычнасцю маральных 
высноў. 

Этычная пэўнасць і акрэсле- 
насць дзеянняў і ўчынкаў пер- 
санажаў, выразнасць іхняга псі- 
халагічнага стану, выяўленага 
знешне, -- вось гэта ў найболь- 
шай ступені падуладна таленту 
У. Дамашэвіча. Тут ён па-са- 
праўднаму свабодны і моцны. 
Найбольш яркі прыклад - апо- 
весць “Кожны чацвёрты”. 

Твор гэты - прынцыпова 
важная з'ява ў беларускай лі- 


таратуры, вышэйшае, на сён- 
няшні дзень, дасягненне ў 
творчасці пісьменніка. Так 
смела, сумленна, праўдзіва 
ўсю складанасць і супярэчлі- 
васць партызанскай вайны як 
вайны, па сутнасці, грама- 
дзянскай да Дамашэвіча (апо- 
весць напісана ў 1977-1978 
гг., асобнай кнігай выйшла ў 
1991 г.) не паказваў ніхто. 
Стварыць такія псіхалагічна 
насычаныя, праўдзівыя харак- 
тары, здолець перадаць про- 
ста фізічна адчувальна атмас- 
феру часу, даць сціплыя, але 
такія выключна выразныя, 


яркія апісанні прыроды, здо- 
лець канкрэтнай гісторыі, 
прыватным падзеям і фактам 
надаць такі глыбокі абагуль- 
няючы сэнс Дамашэвічу не 
ўдавалася дасягнуць ні ў ад- 
ным папярэднім творы. Ві- 
даць, у адносінах да гэтай 
аповесці можна гаварыць пра 
тое, што ў ёй найбольш арга- 
нічна выявілася прырода та- 
ленту пісьменніка, які адчуў 
унутраную патрэбу самой лі- 
таратуры падысці па-новаму 
да мастацкага асэнсавання 
трагічнага вопыту мінулай 
вайны. 


Увогуле ж у асобе Дамашэ- 
віча мы бачым шчаслівае па- 
яднанне чалавечага і творча- 
га лёсу, рэдкую духоўную 
цэласнасць. Творчасць яго- 
ная, яе ідэі пацверджаны жыц- 
цём. Любоў да Радзімы, да 
людзей, сумленнасць, прын- 
цыповасць, шчырасць заўсё- 
ды цаніліся і цэняцца высока 
і ў жыцці, і ў літаратуры. 


Серафім АНДРАЮК 

патрэбна як паветра, толькі яна адна можа выратаваць нас ад энергетычнага голаду. 
Ці так гэта? Здаецца, што не. Бо атамная энергія была выклікана патрэбай гонкі 
ўзбраення, патрэбна была як важкі аргумент у спрэчцы дзвюх сістэм. Хіба выпрабаванні 
атамнай зброі выкліканы мірнымі патрэбамі? Колькі ўжо ўзарвана зарадаў з 45-га 
года? Ужо даўно больш за тысячу. Што яны далі чалавецтву, каб зменшыць яго 
штодзённыя патрэбы? Што яны прынеслі прыродзе, акрамя шкоды? 

Так, цяпер атамныя выпрабаванні вядуцца пераважна пад зямлёй. Мы супакойваем 
самі сябе, што верагоднасць заражэння асяроддзя пры гэтым мінімальная. Але ўсё 
гэта ілюзіі, таму што радыяцыю мы захопліваем у сябе ў дварэ, каля калодзежа, з 
якога бяром ваду. Грунтавыя і падземныя воды вымыюць радыяцыю і прынясуць яе 
нашым унукам і праўнукам. Што скажуць тады пра нас нашы нашчадкі? Хіба мы не 
падобны на тых, што гавораць” пасля нас - хоць патоп? 

Можа нават не праўнукам, а сабе мы рыхтуем нечаканы фінал. Больш як тысяча 
атамных зарадаў узарвана на зямлі! Хіба гэтага мала, каб атруціць усё жывое? А калі 
дадаць сюды Чарнобыль, сотні аварый на атамных станцыях, тысячы інцыдэнтаў з 
атамнай зброяй у паветры, на зямлі і на вадзе? Каля сотні ядзерных боегаловак і 
некалькі атамных рэактараў ляжаць на дне Сусветнага акіяна як міны замаруджанага 
дзеяння - пісала “Правда” за 13.06.89 г. 

Вось хто такі наш сябра атамная энергія. Яна прыйшла ў наша жыццё як вынік 
безразважнай гонкі ўзбраення між дзвюма сістэмамі. 

І калі гонка ўзбраення сканае, то ад яе распаду выдзеліцца такая маса энергіі, што 
яе хопіць чалавецтву на шмат мільёнаў гадоў мірнага жыцця. 

Галоўны вораг чалавецтва і ўсяго жывога на зямлі - менавіта гонка ўзбраення. 
І калі яе не спыніць у бліжэйшы час, то новае стагоддзе стане апошнім у жыцці 
чалавецтва, стане заходам зямной цывілізацыі. 

Калі экалагічны ці энергетычны крызіс у большай ці меншай меры характэрны 
для ўсёй чалавечай супольнасці, то ў нас, жыхароў Савецкага Саюза, ёсць яшчэ свае 
спецыфічныя праблемы, якія таксама патрабуюць свайго неадкладнага вырашэння. 

Хто мы такія? Імперыя зла? Камуністычная імперыя? Ці мы ўсё ж Саюз 
суверэнных рэспублік, аб'яднаных пад адным сцягам, агульнаю ідэяй? 

Пытанні таксама не новыя, і адказы на іх мы чулі самыя розныя. Былы прэзідэнт 
ЗША Рэйган адмовіўся ад сваіх слоў, што Савецкі Саюз - імперыя зла. Бо тады, калі 
ён так гаварыў, ва ўладзе быў яшчэ Брэжнеў, на яго клаўся цень Сталіна, і словы 
Рэйгана, якія выклікалі ў нас абурэнне, былі ў многім праўдзівыя. 

Але апошнія пяць год перабудовы змянілі наш воблік, нашых людзей непазнаваль- 
на - хоць бы ў тым сэнсе, што мы перасталі сябе баяцца, перасталі сябе хваліць, сталі 
самакрытычныя, перасталі бязбожна лаяць капіталізм. 

Мы на ўвесь голас загаварылі пра свае вялікія і малыя праблемы, не баючыся, 
што пра гэта скажуць за мяжой, не баючыся, што неба ад гэтага ўпадзе на зямлю. Мы 
робімся аб'ектыўнымі ў сваіх ацэнках, а гэта аснова для выздараўлення. 

А што мы камуністычная імперыя, то тут таксама было шмат праўды. Пры 
Сталіне гэта была праўда на ўсе сто працэнтаў. Рэспублікі, якія пры Леніне мелі свой 
суверэнітэт, праз некалькі гадоў пасля смерці Леніна страцілі ўсе свае рэальныя 
правы, яны засталіся толькі на паперы. Былі бязлітасна знішчаны нацыянальныя 
кадры, рэспублікамі кіравалі прывазныя сакратары Дзяржаўная мова ў рэспубліках 
была заменена на рускую, а хто спрабаваў пратэставаць супраць гэтага, той 
аб'яўляўся нацыяналістам і ворагам народа. 

Цяжкі і цярністы шлях прайшлі нашы рэспублікі - ад кароткага росквіту 
нацыянальных культур да заняпаду, да страты роднай мовы і іншых нацыянальных 
каштоўнасцей. 

Цяпер распачаўся адваротны працэс: мы зноў ідзём на пад'ём. Мы яшчэ не набылі 
суверэннасці, самастойнасці. За гэта ідзе цяпер калі не барацьба, то пошук ісціны. 

Моцны цэнтр не адразу аддасць свае правы слабым рэспублікам. Цэнтралізацыя 
і гігантаманія - вось дзве галоўныя апоры, на якія цэнтр апіраўся. Але гэтыя апоры 
не вечныя, яны з цягам часу ператвараюцца ў сваю процілегласць - як і тэхнічны 
прагрэс. Цэнтр нібы сапраўды баіцца, каб рэспублікі не сталі моцныя. Мо тады ў іх 
больш стане набываць сілу тэндэнцыя да раз'яднання, да аддзялення? Але навошта 
трымаць сілаю? Зрабіце так, каб кожная рэспубліка магла дыхаць вольна ў саюзных 
абдымках. 

Возьмем Беларусь. З дваццаці сямі міністэрстваў у рэспубліцы дваццаць адно ў 
саюзна-рэспубліканскім падпарадкаванні, гэта значыць, яго тулава тут, а галава - у 
Маскве. І толькі шэсць, самых мізэрных, міністэрстваў, як мясцовай, тарфяной 
прамысловасці, камунальнай гаспадаркі, маюць рэспубліканскі статус. 

А што мае для сябе рэспубліка з таго, што яна вырабляе, што гадуе? "Не той 
гаспадар, што вырабляе, а той, хто размяркоўвае", - справядліва сказаў першы 
сакратар Сакалоў. Мы пакуль што маем для сябе зусім мізэрныя выгоды, хоць мы 
і перайшлі на рэгіянальны гасразлік. 

Ці аслабне цэнтр, калі ён аддасць рэспублікам частку іх крэўных правоў быць у 
сябе дома гаспадарамі? Ці аслабне цэнтр, калі дазволіць рэспублікам вырашаць свае 
ўласныя нацыянальныя і ўсякія іншыя праблемы? 

Калі ён захоча застацца старым цэнтрам, ён пабаіцца ўсё гэта аддаць рэспублікам 
Калі наш Саюз распадзецца, гэта будзе доказам таго, што ён трымаўся на 
несправядлівасці і ўціску. Тое, што будуецца на праўдзе і справядлівасці, будзе 
стаяць моцна. 

У Канстытуцыі СССР у артыкуле 72-м запісана, што за кожнай рэспублікай 
захоўваецца права свабоднага выхаду з СССР. Запісана права кожнага народа, 
кожнай нацыі на самавызначэнне. Здаецца, навошта быў гэты артыкул, калі дагэтуль 
ні адна рэспубліка ім не пакарысталася? Тады гэты артыкул быў толькі для 
чужаземцаў. Цяпер - ён для нас, народаў, што насяляюць рэспублікі. Кожная 
рэспубліка можа выкарыстаць гэтыя раней наглуха забітыя дзверы, каб выйсці з 
дому, у якім ёй пагражае знікненне, растварэнне, асіміляцыя. 

Чаму менавіта малыя па колькасці насельніцтва рэспублікі - Малдавія, Эстонія, 
Латвія, Літва - першыя паставілі пытанне пра суверэнітэт, нават пра выхад з Саюза? 
Ды таму, што яны першыя ўбачылі, адчулі, што іх асяродак жыцця робіцца для іх 
чужы, што іх усё роднае, нацыянальнае раствараецца ў моры прынесенага і 
прывезенага. Патрабаванне аб выхадзе з Саюза - гэта крык аб ратунку, калі нацыя 
гіне этнічна, калі яна раствараецца, асімілюецца, робіцца меншасцю на сваёй роднай 
зямлі, калі яна губляе сябе і ўсё сваё, а найперш - родную мову. 

Ну і што, запярэчаць мне, вось Літва захацела выйсці з Саюза - і што ж у выніку 
атрымалася? Эканамічная блакада. Прэзідэнт Гарбачоў гаворыць, што Літва парушыла 
Канстытуцыю СССР 

А мне здаецца, што парушэнне Канстытуцыі было з боку СССР, бо дзесяцігоддзямі 
ствараліся ненармальныя ўмовы для жыцця карэннай нацыі - літоўцаў. І яны, 
карыстаючыся правам Канстытуцыі СССР на выхад, ажыццявілі яго, не чакаючы, 
пакуль будуць тлумачэнні, як гэта рабіць. 

Хто можа асудзіць народ, які імкнецца жыць так, як ён сам хоча? А нас, 
беларусаў, яшчэ хочуць сёння пасварыць з літоўцамі з-за аддадзеных літоўцам у 40-м 
годзе беларускіх земляў. Хіба хто спытаўся ў 40-м годзе згоды беларусаў, як аддавалі 
Вільню літоўцам? Ніхто не спытаўся. То не варта і сёння апеляваць да “грамадскай 
думкі” беларусаў - яе ў нас не робяць. Ураду можна па-ранейшаму абысціся без 
народа і не ўцягваць яго ў нячыстую палітычную гульню. Думаю, што некалі народы- 
суседзі самі разбяруцца ў гэтым штучна створаным канфлікце. 

Адна з галоўных прычын размывання нацыі - міграцыя. Ніхто ў моцным цэнтры 
яшчэ, здаецца, не асудзіў гэтага з'явішча, народжанага ў сталінскія часы, калі яна 

была надзейным рычагом разбурэння цэласнасці кожнай рэспублікі. Перамяшаць, 
перасяліць, зрушыць з абжытага месца, пазбавіць пачуцця гаспадара, адарваць ад 
каранёў і пусціць па ветры эпохі - вось што дазваляла міграцыя. І яна моцна 
папрацавала яшчэ ў перыяд застою, паказала сябе на цаліне, на БАМе, на “вялікіх 
будоўлях камунізму”. “Мой адрас - не дом і не вуліца, мой адрас - Савецкі Саюз”, - 
у гэтых словах з песні лепш за ўсё выказана сутнасць міграцыі. Міграцыю апраўдвалі 
недахопам рабочай сілы, кадраў, але гэта не была сапраўдная прычына перамяшчэння 
масы людзей. Яна мела палітычныя мэты, аднак жа эфект яе быў мізэрны, хутчэй, 
адмоўны. Яна спарадзіла шмат новых вострых праблем, абвастрыла нацыянальныя 
трэнні і канфлікты, якія цяпер маюць выбуховы характар. Нехта нават пажартаваў, 
што мігрант - гэта слуп, які, як глыбока ні закопвай, не пусціць каранёў. І гэтым ён 
розніцца ад карэннага жыхара - той з каранямі. Сёння мігранты крыўдуюць, што іх 
абражаюць, - яны самі не вінаваты, што паехалі шукаць свайго шчасця ў далёкія 
мясціны, калі дома яго не было. Верылася, што яно недзе далёка ад роднага дому. 

Сёння рэха міграцыі адгукаецца ва ўсіх рэспубліках - ад Прыбалтыкі і Малдавіі 
да Узбекістана і Таджыкістана. Міграцыя выклікана недаверам да нацыянальных 
кадраў, да кожнай нацыі ўвогуле. 

Пры ленінскай нацыянальнай палітыцы яна ўвогуле не мела б ніякай патрэбы 

І апошняе: ці маем будучыню мы, беларусы? 

Трэба шчыра сказаць, што беларусы, трэцяя па колькасці насельніцтва нацыя 
ўсходніх славян, апынулася пад пагрозай фізічнага і этнічнага вымірання. 

Чарнобыль і асіміляцыя - вось дзве страшныя хваробы, якія сёння нам пагражаюць. 
І як бы нас ні супакойвалі, як бы ні згладжвалі вострыя рагі, кожнаму непрадузятаму 
чалавеку відаць, што Чарнобыль нанёс нам, беларусам, такі ўдар, якога мы не 
атрымалі нават у мінулую вайну Пад пагрозу пастаўлена будучыня нацыі - і гэта не 
гіпербала. Ужо сёння смяротнасць у рэспубліцы катастрафічна расце, хварэюць і 
паміраюць ад рака маленькія дзеці, школьнікі і нават моладзь. Адыходзяць, 
асыпаюцца як Лісце пасля замаразку, старэйшыя людзі. Не выключана, што 
парушыўся генакод ва ўсіх, хто трапіў пад згубныя ападкі Чарнобыля, і мы не 
ведаем, якія трагедыі нас чакаюць у бліжэйшы час. Ужо цяпер шмат дзяцей 
нараджаецца з вялікімі адхіленнямі ад нормы. Тое ж самае назіраецца і ў жывёл, 
нават у раслін. Гэта палохае людзей і спараджае трывожныя думкі. 

Калі ў поглядах на чарнобыльскую трагедыю ў нас у рэспубліцы нарэшце, праз 
чатыры гады, склалася цвёрдая думка, што становішча ў нас катастрафічнае, што 
трэба зараз жа адсяляць з месцаў заражэння больш як сто тысяч людзей, як бы гэта 
дорага ні каштавала, то па іншых прынцыповых пытаннях адной думкі ў грамадскасці 
і ў рэспубліканскага кіраўніцтва няма. Гэта зноў жа - экалагічная праблема, якая ў 
нас у рэспубліцы больш вострая, чым у іншых рэспубліках Саюза. Такія гарады, як 
Наваполацк, Мазыр, Магілёў, Гродна, Салігорск, звязаныя з нафтаперапрацоўкай, 
з хіміяй, з соллю - пастаўлены на грань катастрофы. Пяройдзены ўсякія нормы 
загазаванасці ў сталіцы Беларусі - Мінску. Калі грамадскасць рэспублікі ўстрывожана 
такім становішчам, дык кіраўніцтва рэспублікі застаецца надзіва спакойным. 

Тое ж самае можна сказаць пра асушэнне балотаў, выраўноўванне рэчак, пра 
высечку апошніх лясоў. Беларусь, якая раней была краем лясоў і балот, багатых 
водных рэсурсаў, катастрафічна траціць запасы вады, якія трымаліся раней у 
балотах. Цяпер нават грунтавыя воды “ўцяклі” ад людзей у вёсках, апусцелі 
калодзежы, а на асушаных тарфяніках гуляюць чорныя, а то ўжо і пясчаныя буры. 
Заместа жывога зялёнага мора ўтвараецца пясчаная голая пустыня. 

Але меліярацыя ўсё роўна не спыняецца. 

Як у прыродзе ідзе эрозія глебы, так у свядомасці нашых людзей ішло разбурэнне 
паняццяў роднай мовы, традыцый, нацыянальнай гордасці, чалавечай годнасці 
ўвогуле. Ішоў гэты працэс больш як пяцьдзесят апошніх гадоў, калі пад рэпрэсіі 


28 


ТЫ 


траплялі не толькі людзі, але і іх родная мова. У выніку гэта прывяло да таго, што 
беларуская мова выпала са сферы дзяржаўнага ўжытку, стала ці засталася толькі 
мовай вёскі і невялікай колькасці інтэлігенцыі. Усё ішло да таго, што наша мова 
памірала, засыхала, як галіна жывога дрэва, а разам з моваю паміраў і народ, бо мова 
і народ - адно цэлае. 

Цяпер у нас ідзе працэс абуджэння нацыянальнай свядомасці, працэс вяртання да 
нацыянальных каранёў. Урэшце прыняты закон аб дзяржаўнасці беларускай мовы. 
Дзіўна толькі, што закон не ўступіў у сілу з моманту яго надрукавання, а пачне 
дзейнічаць толькі з першага верасня. Больш як паўгода мы трацім толькі таму, што так 
захацелася начальству. Яно, відаць, псіхалагічна павінна сябе падрыхтаваць да таго, што 
беларуская мова стане дзяржаўнай. Страшэнна расцягнуты і тэрміны пераходу асобных 
устаноў і структур на беларускую мову. Магчыма, нас чакаюць яшчэ забастоўкі, як гэта 
было ў Прыбалтыцы, у Малдавіі, дзе рускамоўнае насельніцтва было супраць надання 
статуса дзяржаўнасці мовам рэспублік. Крыўдна яшчэ і тое, што нават некаторыя 
беларусы не хочуць пасылаць сваіх дзяцей у першыя беларускія класы. Мо яны проста 
не вераць, што беларуская мова адродзіцца і зойме тое месца, якое ёй належыць па праву 
на сваёй зямлі і сярод свайго народа? 

Але гэта ўжо дробязі ў параўнанні з тым значным якасным зрухам, які адбыўся ў 
свядомасці беларускага народа, нашага грамадства - што наданне беларускай мове 
статуса дзяржаўнай верне яе да жыцця, верне будучыню беларускаму народу 

Падводзячы вынікі, можна сказаць, што калі народы, а асабліва ўрады ўсіх краін 
будуць кіравацца розумам і здаровым сэнсам, а не вузкімі карыслівымі мэтамі і 
амбіцыямі, то чалавецтва знойдзе дарогу з таго тупіка, у якім яно апынулася па віне тых 
жа сваіх уласных урадаў, што ўсе самыя складаныя праблемы можна вырашыць, калі 
зацікаўлена думаць аб заўтрашнім мірным дні, аб шчасці сваіх дзяцей і унукаў, аб шчасці 
ўсяго чалавецтва, калі памятаць пра тыя вялікія ахвяры, якія яно панесла ў імя будучыні. 

Назаканчэнне хацелася б выказаць свае адносіны да нашага Саюза пісьменнікаў. Мне 
здаецца, што Саюз нам патрэбен. Справа не ў форме, а ў сутнасці. Пры ўсіх яго недахопах 
усё ж ён памагае маладым пісьменнікам стаць на ногі (хоць потым можа і памагчы збіць 
з ног). Пажадана, каб наш Саюз быў больш малады, больш незалежны, больш актыўны 
ў абароне асобы пісьменніка, больш рашучы ў абароне нацыянальных традыцый. 

Адным словам, хай будзе Саюз, бо каго мы тады ўрэшце будзем крытыкаваць? Саміх 
сябе неяк няёмка... 

Варта сказаць пра адну цікавую падзею, якая адбылася ўчора: у Доме літаратара пад 
старшынствам Яўгена Лецкі адбылося заснаванне новага таварыства - Міжнароднай 
асацыяцыі Беларусаў (назва ўмоўная), выбраны арганізацыйны камітэт Задача 
згуртавання - завязаць кантакты з беларусамі ці ўраджэнцамі Беларусі, якія сёння 
раскіданы па ўсім свеце і хочуць мець сувязі з бацькоўскаю зямлёю Думаю, што наша 
грамадскасць такое згуртаванне падтрымае. Пажадаем яму поспехаў! 

Здалося ў сне маім: то крыгай 
дрогкай, крохкай, 
якой праз ноч плыву, 
праз боль людскі, 
Айчыны светлы зруб 
яшчэ без даху, крокваў 
нясе пад ветрам плынь. 
У акіян які? 





НА КРОХКАЙ 
КРЫЗЕ 


Паэма 


З0 





У НАС 


аж 


На крызе, што расколецца на часткі, 

на крохкай крызе з доўгай ночы ў дзень 
мой сон між берагоў, якім рассыпле краскі 
май-светлаграй, кружыўся на вадзе. 


Глядзеў: 

яшчэ імгненне - і бывайце, 
сады на строме, лугавы хмызняк, 
нябёсы і святло ў надрэчнай хаце, 
дзе нехта ў поўнач не засне ніяк. 


Аднак, 

якою нетутэйшай сілай 
трымаўся лёд? Павольны трэшчын ход 
нібы замёр - і неба асвятліла 
мільярдам зор глыбіні змрочных вод. 


Нібы з варот, 
расчыненых на волю, 
з прадонняў нечы голас далятаў 
у холад ночы, поўны скрушным болем 
над нематой і чаратоў, і траў. 


Гарачых перапраў 
агнём дыхнула - 
і вочы вояў, поўныя святла, 
казалі мне: 
- Мяне дагнала куля... 
- Мяне спаткала чорная страла... 


“Тут шчодраю даніна дну была. 


ГАЛАСЫ ДЗЯДОЎ 


Кругляла крыга - і сівелі скроні. 
Кругляла крыга - і нідзе людзей. 
Крычы ці не крычы - вось-вось патоне 
тваё жыццё (міраж ці скарб надзей?). 
Кругляла крыга, быццам птах падбіты, 
плыла Дняпром ля стромы, на якой 
крыжы кладоў пыталіся нібыта 

пра тых, вартуюць чый зямны спакой. 

А цела качанела. І нядоўга 
яму б сцюдзёнай плынню вандраваць, 
калі б не продкаў цёплая падмога - 
іх галасы, што ўмеюць ратаваць. 
І грэлі словы ў ледзяной стылечы 
дзядоў (адзін - каваль, другі - ратай). 
Так грэе чарано цаглянай печы, 
агонь кастра. І я сказаў: “Трывай!” 
Трывай - 

пакуль планетай кружыць крыга, 
трывай - пакуль дыханне зор ідзе 
з вышынь (там недзе спяць анёлы ціха. 
Іх сон ці чутны крыгам і вадзе?). 
- Трывай! - з настылых берагоў сцяжыны, 
дзе вецер помніць прашчураў сляды, 
казалі мне. 
А добрыя дзяды 
стаміліся - 

змаўкалі ў цемры-стыні... 


КРЫГАХОД 
ДЗЯЦІНСТВА 


...і прыгадаўся даўні крыгаход. 


Мацней за страх было вясной жаданне - 
на крыгах пакатацца хлапчукам. 

Не раз дзеля таго з урокаў нават 
збягалі, бы нявольнікі з турмы. 


Ламаўся лёд, ад берагоў адходзіў. 
Рака гудзела. Гул цяжкі ішоў 
далёка, абуджаючы прасторы, 
алешнік голы і зарэчны бор. 


І кожнаму карцела пераскочыць 

з разбегу лоўка, быццам з лодкі ў лодку, 
на крыгу з крыгі, што ішлі ўпрыцірку, 
пакуль было ім цесна ў берагах. 


Адзін перад адным гарачы спрыт свой 
дэманстравалі, нібы цыркачы, 

са смехам, весялосцю нестрыманай 
лічылі - колькі крыг хто абхітрыў. 


О, як трымцела ўсё-ткі сэрца ў міг той, 
калі пад хлапчуковымі нагамі 


З «Крыніца» Ке 8 


У НАС 


вада свінцовым позіркам сачыла 
на рызыкоўны, дзёрзкі той палёт! 


І вось - сарваўся з крыгі, 
скаўзануўся, 

вадой-магнітам злоўлены іду 

ў палон абдымкаў, ад якіх дранцвее 

душа і стыне кроў... 

На шчасце, дно 

пачулі ногі - блізка бераг быў. 


Дамоў прыйшоў. На печ загнала маці 
сушыцца, каб, крый Божа, не схапіў 
цяжкой хваробы - запалення лёгкіх. 
Сышло ўсё добра. Абмінула хворасць. 


“А ўлетку, у самлелы надвячорак, 
пад рукі маму ад ракі вялі - 
малодшы брат не выбраўся на бераг... 


НЕМАТА 


Між берагоў славяншчыны начных 

мой сон на крызе плынь ракі гайдала. 
І вечнасць перажоўвала памалу, 
з'ядала моўчкі кожны міг і ўздых. 
Стагоддзяў колькі тут, дзе продак твой 
улершыню зірнуў з гары надрэчнай, 
Дняпро пад сонцам і пад Шляхам Млечным 
спрадвечны сказ для ўсіх вядзе вадой? 
І колькі губ да плыні ў спёкі час 

з няўтольнай смагай прагна прыпадала! 
Змывалі кроў з павязак тут не раз - 
стралы і кулі лютавала джала... 
Сплылі вянкі купальскія ў вякі. 

Чаўны струхлелі. Змоўклі параходы. 
Гармоні сціхлі. Зніклі ветракі. 

Блукае песня - не знаходзіць броду. 
Ціш. Глухата. Ні гульбішчаў-забаў, 

ні вогнішчаў, раскладзеных на кручы. 
На сконе веку нібы дух сканаў 

людскі. І як сцвярджаць: - Ён неўміручы!? 
Дзе ж гнёзды мовы роднай, на якой 
тут гаманілі і дзяды, і ўнукі, 

бабулі, што чароўнаю рукой 

снавалі ніць, а сэрцам - песень гукі? 
Гукнеш - пачуеш толькі немату. 


ЗЗ 

за 


Гукнеш - не адзавецца бераг родны. 
А зорка на сцюдзёную ваду 

кідае позірк з вышыні халодны. 

Ад курганоў - надрэчная туга, 

нібы дакор: 

- Чаму канае-гіне 

дуброва-мова? 

Ціш на берагах. 

І ціха ў небе, дзе багі й багіні. 

І месяц, поўны гаркаты, гарыць 

над светам пажаўцела-вінавата. 
...Пустой бутэлькай нехта на гары 
махае па-вар'яцку з хрыплым матам. 


НЕ АБМІНУЎ 


А крыгу плынь сваёй дарогай гоніць, 
якую мірны атам Той вясной 

не абмінуў, як вербы ля ваколіц, 

як сцежкі ў полі і пчаліны рой. 


(Тут не жадаюць гаварыць багата 
пра вецер той 

з паўднёвай стараны. 
Патрэбна жыць. Вось і жывуць яны - 
кляні ці не кляні прыблудны атам - 
зямляне-землякі, спазнаўшы страты. 


Гаркотны пыл - і хто ў тым вінаваты? - 
які ўжо год не абмінае сны. 
Пра вецер той 
з паўднёвай стараны 
тут не жадаюць гаварыць багата...) 


ПРАЗ НОЧ 
НЯВЕР'Я 


Здалося ў сне маім: то крыгай 
дрогкай, крохкай, 
якой праз ноч плыву, праз боль людскі, 
Айчыны светлы зруб 
яшчэ без даху, крокваў 
нясе пад ветрам плынь. 
У акіян які? 


У НАС 


Здалося ў сне маім: 
то крыгаю Зямля ўся 
плыве ў сусвеце-космасе 
без меж-граніц. 
На мове на сваёй і я ў любові кляўся 
ёй - хлебнай - у палях, 
ёй - рыбнай - ля крыніц. 


Здалося ў сне маім: то крыгай 
крохкай, дрогкай 
плыву праз ноч нявер'я 
ў свет ранішні святла, 
дзе чырвань неба шчодрай 
густых праменняў гронкай 
ахрысціць чалавека, 


хмурыны зняўшы зла. 


аж 


Нібы з варот, 

расчыненых на волю, 
з прадонняў ночы голас далятаў 
да слыху да майго. 
З любові й болю 
той голас быў, які ад сну вяртаў 
у досвітак; яго над крыгаходам, 
над крыгай, вандраваў якой у сне, 
вялі з трывогай гучнаю чароды, 
прызнанні давяраючы вясне. 
І сэрцу адгукнулася здалёку 
дыханне акрыялае зямлі, 
дыханне грушы-дзічкі каля вокан 
той хаты, дзе маленства сны цвілі. 
І вочы родных, блізкіх то дакорам 
свяцілі, то журбой - цішэй, чым дым. 
А журавы над поймаю і борам 
ішлі сваім маршрутам векавым. 


І лёд апошні раставаў, і недзе 

знікала крыга, на якой начны 

кружыў мой крохкі сон у золкім свеце, 
дзе рэчка рэжа строму даўніны... 


сіг 


Я палонніца 
сваёй Мары... 





ГОД 
НА ВОСТРАВЕ СНОЎ 


Аповесць-мроя 


Зб 


тосьці марыць пра катэдж ці 
новую машыну. Хтосьці пра тое, 
каб знайсці на дарозе дыпламат 
з доларамі. Алена Глінская мроіла 
падарожжамі. І лёс наталяў гэтую 
яе непераадольную, неспатольную не тое 
што прагу, - смагу. Вандравала яна шмат. 
І кожны горад, кожная краіна набывалі ў 
яе памяці непаўторнае чалавечае аблічча. 

Масква бачылася ёй кучараваю, кідка 
нафарбаванаю паўнагрудаю новарускаю 
дамай у чарнабурцы. У Санкт-Пецярбурга, 
строгага, падцягнутага, было нешта ад 
дзекабрыстаў, так-так, не столькі ад 
цароў, імператараў, колькі ад тых, хто 
выйшаў супраць іх на Сенацкую плошчу... 
Элегантная пані Варшава. Вытанчаная, 
захінутая ў вэлюм карункаў Прага. Суровы, 
балесны Бялград. А яшчэ вясёлыя, як 
дзеці, бестурботныя Злучаныя Штаты, 
халаднаватая Англія, разняволеная 
Францыя... У Парыжы яна была гэтым 
летам, у чэрвені Прывезла адтуль 
бутэльку корсткага чырвонага віна і 
салодкую, мяккую парфуму. Цяпер лета 
канчалася. Наперадзе заставаліся 
апошнія летнія выхадныя. І Алена купіла 
аўтобусны білет у свой родны, атулены 
ляснымі пагоркамі гарадок. Гарадок 
свайго маленства. Хто ж ведаў, што гэта 
будзе самая доўгая і самая незвычайная 
з усіх яе вандровак... 

Заакном мільгалі белыя, чорна-белыя 
клавішы бяроз ісонечныя, залатыя струны 
сосен. Не, гэтыя стромкія, гонкія хвоі 
хутчэй нагадвалі не струны, а велічныя 
арганныя трубы... І музыка, музыка гучала 
глыбокая, моцная... Алена глядзела ў 
акно і думала пра тое, што пэўна ж 
невыпадкова Мара - самае светлае 
чалавечае парыванне - раней лічылася 
дэманам смерці ў жаночым абліччы. У 
індусаў “мара" ўвогуле абазначае смерць. 
Ёсць, ёсць ва ўсім гэтым вельмі глыбокі 
сэнс. Ідэал наяве выглядае зусім не так 
прывабна, як у нашым уяўленні... І яшчэ 
Алене хацелася менавіта сёння, гэтаю 
дарогай дадумаць новую сваю тэорыю, 
паводле якой чалавечае жыццё - гэта 
ўсяго толькі каляндарны год. Дакладней, 
кожны год можа ўвабраць у сябе цалкам 
усё чалавечае жыццё. Яе, Аленіны, 
студзеньскія ўражанні, студзеньскія 
ўражанні за ўсе пражытыя гады, выдатна 
кладуцца на музыку яе маленства. Яна 
нарадзілася ў студзені. І першыя пяць 
гадоў - гэта, калі задумацца, імглістая, 


У НАС 


мігатлівая снежная беласць. Тая самая 
непераадольная, амаль стэрыльная 
беласць ахутвала яе марознымі ранкамі, 
калі яна спяшалася ў школу ці ва 
універсітэт, і блакітнымі вечарамі, калі 
мерзла ў тэлефонах-аўтаматах, званіла і 
ніяк не магла дазваніцца да каханага... 
Потым яшчэ пяць гадоў дзяцінства... 
Лютаўская сцюжа, хваробы, шмат розных 
кніг і глыбокае, глыбіннае задуменне... 
Нарэшце - прадвесне. Гэта гадоў дзе- 
сяць - пятнаццаць. Першая закаханасць, 
ці не самае вострае, балючае пачуццё. 
Восьмае сакавіка, якое заўжды ўспры- 
малася як нейкі знак, ды не, не знак - 
бясконцы тунель, які хацелася прайсці 
разам з... Але ж быў трывожны, хвалюючы 
красавік. І да дваццаці гадоў, і пасля 
колькі цудоўных, нязбытных светлых сноў 
дарыў і дасюль яшчэ дорыць ёй гэты 
месяц... Травень, чэрвень, ліпень... Цяпер 
яна, здаецца, ужо пераступіла 
жнівеньскую мяжу. Цяпер лік мусіць пайсці 
на дзесяцігоддзі, хоць, калі лёс будзе не 
надта шчодры да яе, то і на гады. “Як 
складзецца. 

Але пакуль што жнівень... Шчодры, 
паўнагучна зялёны... Восеньскую сівізну 
можна яшчэ не заўважаць. А ранішні золкі 
туман, як і раптоўныя навальніцы, ужо не 
раздражняюць. Яна навучылася 
ўспрымаць іх якрозныя па гучанню акорды 
непаўторнай жыццёвай сімфоніі... І ўсё 
адно, як жа хочацца хоць на імгненне 
вярнуцца назад, у трапяткі, свежы 
чэрвень... Язмінавае мроіва чысціні, лёгкі 
дотык вечнасці... 

Алена не заўважыла, як у аўтобусе 
нікога не засталося. Толькі яна і шафёр. 
Аўтобус стаяў. І вадзіцель чакаў, пакуль 
яна, Алена, выйдзе. І Алена, нават не 
зірнуўшы ў акно, падхапіла сумку і выйшла, 
саскочыла з прыступак. Ляснулі дзверы, 
аўтобусразвярнуўся іад'ехаў. А яна толькі 
цяпер зразумела, што ён завёз як зусім 
не ў яе родны гарадок. Вакол ні душы. 
Незнаёмае, голае поле. Шуміць, гамоніць 
пра нешта бярэзнік, хвоі напружана 
ловяць апошнія сонечныя промні... За 
полем, да самага далягляду, - луг, потым, 
здаецца, ізноў поле... І ніводнага слупа. 
Аўтобус жа, здаецца, ехаў па шашы, па 
асфальце, але цяпер ураз, як усё адно 
нехта злізаў яго, ці згарнуў, як дывановую 
дарожку. А можа гэта аўтобус звёз з 
сабою шашу?.. Алена зірнула на гадзіннік. 
Была ўжо поўнач. Але сонца яшчэ не 

села, ды яно, падобна, і не збіралася 
садзіцца... Лёгкая хмарка ценем легла 
на поле і адплыла... І поле, толькі што 
Залатое, шэра-жоўтае поле, зноў стала 
зялёным, зарунела... І ў бярэзніку не 
засталося ніводнага жоўтага лісточка. 
Нехта нябачны сцёр з дрэваў усю 
жаўцізну. Усё навокал памаладзела, 
пасвяжэла... Дзе ж гэта яна? І колькі ў 
рэшце рэшт часу? Ні душы... 


1. БАГІНЯ ГЛЕЯ 


Але што гэта паблісквае там, за 
ўзгоркам? Рэчка? Сонца не садзілася, а 
зноў узыходзіць. І робіцца не проста 
цёпла, горача... 

Распрануцца, скінуць з сябе важкую 
джынсавую сукенку, басаножкі... Усё, усё 
скінуць з сябе. І ў ваду. Рэчка вузкая і 
зусім неглыбокая. Па калена. Не вада, 
глей па калена. І яна, Алена, стаіць з 
распушчанымі валасамі, уся залітая 
сонцам, і сцюдзёная, крынічная вада 
лашчыць ейныя стомленыя ногі... Варта 
толькі ўзняць рукі - іцень, рухомы, увесь 
затканы імклівымі хвалістымі сонечнымі 
блікамі цень, плаўна ляжа на ваду, да 
самага таго берага... І ейная яшчэ зусім 
юная, гнуткая постаць набудзе 
закончанасць грэчаскай амфары... Хто 
сказаў, што хадзіць аголеным сорамна? 
Сорамна хлусіць, браць тое, што не 
зарабіў, сорамна чапляцца да чужога 
мужа... А вось так, даверліва, мякка 
аддавацца вадзе і сонцу, і гэтым 
вясёлкавым пырскам, плюшчыць вочы і 
раставаць у расе... Гэта проста прыгожа. 
Гэта гармонія, якой не выказаць словамі. 
Хіба што праспяваць. Песня без словаў. 
Светлы, пяшчотны птушыны пошчак. А 
ўнізе пячкурыкі, гуляючы, ныркаюць ля 
ног, якія ўсё глыбей і глыбей патанаюць 
у глеі. І не хочацца іх выцягваць, каб не 
замуціць ваду. Празрыстую, імклівую 
крынічную ваду, якая жывіць гэтую 
гнуткую, лагодную рэчку... 

Алена не выйшла, ступіла на бераг. 
Крок за крокам, па мяккай траве, па 
лёгкіх, засыпаных росным брыльянтавым 
пылам павуцінках, што як аблачынкі 
завіслі па ўсім лузе... Павуцінкі не рвуцца, 
яны толькі ўгінаюцца ад ейных нячутных 
крокаў. 

Яна ўсё ішла і ішла... Можа дзень, 
можа два, можа цэлую вечнасць. Ад 

голаду, ад смагі яна стала такою лёгкаю, 
што, здавалася, магла ўзляцець, сама 
магла ўзляцець у неба, як сапраўдная 
аблачынка... Аблокі плылі ўслед за ёю, 
ценем клаліся пад ногі. А жытняе поле, да 
якога яна ішла і ішла, аддалялася, 
аддалялася, аддалялася... 

Алена зразумела, што да жыта ёй не 
дайсці. Кладзіся і памірай. Раптам з-за 
кустоў выйшла белая карова, добра 
ўкормленая белая карова з чорнымі, 
абведзенымі ружовым вачыма і крутымі 
шэрымі рагамі... Яна прыўзняла галаву, 
выцягнула шыю ірыкнула нешта ёй, Алене, 
проста ў твар... Можа, просіць, каб яе 
падаілі?.. Вымя зусім тугое, але ж у што, 
у што ж падаіць? 

Алене заставалася адно - легчы і, як 
цяляці, прыпасці да смачка... Сырадой 
быў густым і цёплым, адным глытком 
можна было наталіць і голад, і смагу... А 
Алена ўсё смактала і смактала, і белая 
карова, усцешаная тым, што яе зразумелі, 
старанна адганяла хвастом аваднёў і 
рыкала, рыкала пра нешта сваё... 

“Карова мусіць прывесці мяне да 
людзей", - падумала Алена і, абцёршы 
далонню вусны, паспрабавала ўзлезці, і, 
як не дзіўна, узлезла на белую карову, 
якая зноў ускінула галаву, рыкнула, і... 
“Му-ууу!” - густым рэхам азвалася ўсё 
наваколле, і яны паскакалі, яны паляцелі, 
па траве, па росных павуцінках скрозь 
кусты, дрэвы, скрозь бярозавы, хваёвы 
водар, скрозь калючыя, засыпаныя 
шышкамі шаты, скрозь асляпляльную, 
росную пену аблокаў. Усё вышэй і вышэй. 
І вось ужо не раса, снежны, зорны дождж 
засыпае колкімі, імглістымі бліскаўкамі 
зусім не белую - блакітную аксамітную 
спіну чароўнай каровы. І Алена, 
узмакрэлая ад напружання, ад 
хвалявання, думае толькі пра адно, як бы 
ўтрымацца, не ўпасці, не сарвацца ў 
чорную бездань. 


2. ВОБЛАКА, ВОЗЕРА, ХРАМ... 


У беспрытульнага вандроўніка 
Уладзіміра Набокава ёсць цудоўнае 
апавяданне “Воблака, возера, вежа..." 
Змучаны калектыўнаю вандроўкай, 
“адпачынкам” начале з важаком, спевамі 
хорам і прымітыўнымі гульнямі, герой 
гатовы кінуць усё дзеля таго, каб назаўжды 
пасяліцца на пастаялым двары, у пакоі, з 

акна якога відаць воблака, возера, ве- 
жа - прывід абсалютнай гармоніі, прывід 
шчасця... Алена паднялася па скручаных 
у спіраль рыпучых дубовых прыступках і 
ў расчыненым напята акне ўбачыла 
воблака, возера, у якім патанаў ягоны 
адбітак, і храм, касцёл, які люстраваўся 
не толькі ў возеры, але іў разгорнутай, як 
кніга, шыбіне. Мястэчка засталося далёка 
ўнізе. Мястэчка? А можа гэта і быў ейны 
родны гарадок, той самы гарадок, у які 
янаніяк не магла даехаць? Толькі адсюль, 
зверху, ёй цяжка пазнаць яго... Цяжка 
пазнаць гэтае возера, воблака і нават 
храм... 

“Такіх, вядома, краявідаў у сярэдняй 
Еўропе колькі заўгодна, але менавіта, 
менавіта гэты, па невыказнай і 
непаўторнай дапасаванасці ягоных трох 
частак, па ўсмешцы ягонай, па нейкай 
таямнічай цнатлівасці, - каханне маё! 
паслухмяная мая! - было нечым такім 
адзіным, і родным, і даўно абяцаным, так 
разумеў таго, хто глядзеў..." - набокаўскія 
словы рэхам запаўнялі пустую 
майстэрню... На карціне, што стаяла ля 
сцяны, было тое самае расчыненае акно 
задбіткам касцёла ў шыбіне, былі возера, 
воблака, храм. . Алена прыўзняла сваю 
важкую аксамітную сукенку (вішнёвы 
аксаміт у колер яе прагных да пацалункаў 
вуснаў), - асцярожна падышла да 
мальберта. Там пакуль што яшчэ зусім 
белае, як першы снег, як неруш белае 
палатно. Рыжабароды Фаўн паставіў яго 
і пайшоў мыць пэндзлі. Які ён быў дзіўны, 
гэты Фаўн. Як стары валун мохам, з ног 
да галавы парос рудым валоссем. Ды яна 
ўжо ведала, яно, гэтае валоссе зусім не 
шорсткае, і, калі яны разам, так прыемна, 
мякка казыча цела... Хто яна тут, у гэтай 
сядзібе, у гэтым недабудаваным замку? 
Гаспадыня ці можа палонніца? Фаўн 
купляе ёй калье і дыядэмы з жэмчугам, 
смарагдамі, рубінамі, апранае ў аксаміт, 
шэра-блакітнае, чорна-бурае футра, ён 
лашчыць яе, нават паглядам так лашчыць 
яе, што ўсё ўсярэдзіне замірае, і рубіны 
на ейных пальцах ператвараюцца ў 
вішнёвае жэле... 

Але пайшоў дождж. І Алена ў тым 
самым сваім вішнёвым аксаміце і залатых 
саф'янавых туфліках выбегла на двор, на 
вуліцу, а потым зноў, каторы ўжо раз, 
зайшла ў выкладзеную з камянёў, са 
звычайных рознакаляровых валуноў 
браму... У дождж чорныя, шэрыя, 


ружовыя, жаўтлявыя камяні пачыналі 
гучаць кожны сваім колерам... Гэта былі 
ўжо не прыдарожныя валуны, а 
самацветы... А калі прыгледзецца - У 
кожнага быў нават свой твар, сваё 
непаўторнае аблічча... Хто ведае, можа 
сярод гэтых камянёў ёсць старыя 
паганскія ідалы... 

А пасярод двара, на смарагдавай 
бліскучай траве сядзеў элегантны чорны 
сабака. І ён таксама быў высечаны з 
каменю. Раптам Алена адчула, што ёй 
хочацца піць, нясцерпна хочацца піць. 
Але ж студня, акуратна абкладзеная 
камянямі, з моцнаю дубоваю аканіцаю 
студня, зачынена на замок. І каб адчыніць 
яе, трэба вяртацца ў замак, падымацца 
па лесвіцы івыпрошваць у рыжабародага 
Фаўна ключ. 

Алена разявіла рот, паспрабавала 
лавіць дажджавыя кроплі, але яны 
высыхалі на вуснах, у роце, яны 
выпараліся, знікалі, быццам і іх загаварыў, 
зачараваў рыжабароды Фаўн. 

І тут сабака, каменны чорны сабака 
міргнуў сваім бліскучым вокам, 
пацягнуўся, завурчэў і кінуўся, прыпаў да 
ейных НОГ... , 

- Караль, Караль, я прашу цябе, 
прынясі мне ключ ад студні, я вельмі, 
вельмі прашу цябе, - шапнула яна сабаку 
на вуха, ітой, здаецца, зразумеў, гаўкнуў 
і вялікімі прыгожымі скачкамі пабег да 
замка. Яна засталася чакаць у двары, 
паддажджом, які не наталяў смапі... Кроплі 
ападалі на траву, на растрэсканую ад 
сухмені зямлю. Але зямля, дзіўна, зямля 
заставалася сухою, і кветкі, засыпаныя 
брыльянтамі дажджынак мядовыя настур- 
кі і аксаміткі, вялі на вачах... 

-- Караль, Караль, дзе ты? - паклікала 
яна, але словы перасядалі ў перасохлым 
ад смагі горле... І раптам, як усё адно 
нехта штурхануў яе... А як жа дзеці, іх з 
Фаўнам дзеці. А што калі раптам і яны 
паміраюць ад смагі? І прыўзняўшы 
сукенку, яна пабегла да другога ўвахода, 
яна нават не ўзбегла, узляцела па 
скручаных у спіраль дубовых прыступках 
і расчыніла дзверы ў дзіцячую спальню... 

Дзеткі ціхамірна спалі ў сваіх 
чысценькіх пасцельках. Дзве дзяўчынкі і 
два хлопчыкі. Шэсць гадоў іх з Фаўнам 
шчаслівага жыцця... Яна памятала пра 
кожнага зіх, яна памятала ўсё да драбніц... 
Памятала, як Вінцэсь любіў гуляцца з яе 
грудзьмі, называючы адну куркай, а 

другую пеўнікам... Памятала, як Хрысціна, 
калі яшчэ ляжала ў калысцы, пачуўшы, як 
яна, Алена, іграе на раялі “Месячную 
санату" Бетховена, раптам пачала 
падпяваць ёй... Яна перастала іграць, а 
дзяўчынка ўсё спявала і спявала... 
Ціхенька, ледзь чутна, але зусім 
дакладна... Цяпер Вінцэсь ужо чытае 
тоўстыя кніжкі, а Хрысцінка сама іграе на 
раялі... А Казімір, не, гэты ніколі не гуляе 
з яе грудзьмі, саромеецца і ўцякае, калі 
застане яе нават у напаўпразрыстай 
начной сарочцы... А Каміла, самая 
меншая, яна так любіць маляваць... 
Крэйдаю, алоўкамі, фарбамі... Фаўн 
дазваляе ёй маляваць нават на сценах... 
І любіць, сапраўды, Камілу ён любіць 
болей за ўсіх... 

І раптам Алена зразумела, нават не 
зразумела, адчула, адкуль у яе гэтая 
смага і чаму баіцца яна ісці да Фаўна па 
ключ... Яна зноў цяжарная. А тут, у 
дзіцячым пакоі, няма больш дзе ставіць 
ложкі... Значыць, яна ўсё ж зацяжарала ў 
той светлы, пяшчотны, сонечны дзень, У 
тую мяккую, аксамітную, месяцовую ноч, 
калі яны з Фаўнам разам, у адно адзінае 
імгненне, адчулі бяздонную слодыч 
вечнасці... Значыць, цяпер яна носіць У 
сабе і той пяшчотны дзень, і тую 
аксамітную ноч, і самую вечнасць... І калі 
гэтае, іх пятае з Фаўнам, дзіця з'явіцца 
на свет, яно прынясе з сабою ў жыццё і 
той сонечны дзень, і тую ноч, гармонію 
вечнасці, і ў іхняй сям'і назаўжды 
ўсталююцца лад і гармонія. І хто ведае, 
можа, паступова, гэтыя лад і гармонія 
расцякуцца, нябачнымі промнямі, хвалямі 
разыдуцца па ўсім свеце... 

Але не, Алена ведала гэта, адчувала, 
Фаўн не захоча болей дзяцей. І гэтых 
вось адсяліў у самае дальняе крыло 
замка... Каб не заміналі яму працаваць і 
адпачываць... Хіба што Каміла пакуль 
што яшчэ можа бегаць да яго, калі захоча, 
лашчыцца, цягаць за вусы, бараду інават 
ездзіць на шыі... Ён так любіць яе. І гэта 
таму, што даўно вырашыў, што яна будзе 
апошняй... Апошняй... 

Сабака, Караль, лашчыўся ля ейных 
ног, заглядаў у вочы, працягваў заціснуты 
ў зубах, залаты ключыкад студні... Але ёй 
ужо расхацелася піць. Ёй зусім 
расхацелася піць, бо там, усярэдзіне, 
сцялася ў прадчуванні немінучай смерці 
яшчэ ненароджанае дзіця, якое мусіла 


прынесці ў гэты свет столькі радасці, 

пяшчоты, якое мусіла прынесці гармонію, 
лад, самую вечнасць... 

Аза акном, з якога ў ясныя днітаксама 
відаць і воблака, і возера, і храм, ішоў 
дождж, а зямля ніяк не магла наталіць 
сваёй смагі, і вялі, сцякаючы мядовым 
водарам, кветкі. Сонечныя настуркі і 
аксаміткі... 


- Алена! 

Фаўн без сарочкі і майкі, у адных 
кароткіх шортах, стаяў у глыбіні калі- 
дора. 

Яна прычыніла дзверы, узяла з зубоў 
у сабакі залаты ключык і, прыўзняўшы 
сукенку, пайшла яму насустрач. Залатыя 
саф'янавыя туфлікітак намоклі ад дажджу, 
што расклеіліся, разваліліся проста на 
нагах... 

- Алена, ты, здаецца, хацела піць, - 
ціха сказаў Фаўн, і яна толькі цяпер, калі 
падышла, разгледзела ў паўзмроку, што 
ён трымае ў руках празрысты шкляны 
збан з вадою і шклянку... 

- Не трэба, пайшлі да цябе, - зусім 
нечакана, лёгка вымавіла Алена. - Сёння 
я буду кахаць цябе, усю ноч, да раніцы... 
Ты мусіш надаць мне сілы, каб забіць 
нашае дзіця... 


З. ШЭРЫЯ ЗДАНІ 


Нейкім цудам Алена ўсё ж дабралася 
да свайго гарадка... А можа проста 
спусцілася з той вежы, з той вежы, адкуль 
былі відаць воблака, возера, храм. Яна 
ішла па знаёмай, з маленства да драбніц 
знаёмай, вуліцы і не пазнавала яе. Гэтаю 
парою звычайна за кожным плотам 
ганарліва прыхарошваліся, пацягваліся, 
засыпаныя бліскучымі, сакавітымі ягадамі, 
кучаравыя вішні. Цешыліся, нагледзецца 
не маглі на свае адшліфаваныя 
гранатавыя, рубінавыя каралі, дыядэмы, 
завушніцы, пярсцёнкі, у якія так любіла 
зазіраць сонца... Ды не, не каменне, 
жывыя, салодкія кроўі плоць ягад утваралі 
гэтыя цудоўныя гірлянды. У кожнай 
вішаньцы - костачка. Колькі костачак - 
столькі можа вырасці новых дрэўцаў, 
маладзенькіх вішанек, якія па вясне 
забелапеняцца квеценню, а потым, 
высмоктваючы з зямлі нябесную вільгаць, 
прагна ўбіраючы ў сябе сонечнае святло, 
выгадуюць новыя, сакавітыя, бліскучыя, 
сапраўды падобныя на каштоўныя камяні, 


жывыя ягады... Так было амаль штогод. А 
тут, раптам, Алена не верыла сваім 
вачам... У садах замест вішань стаялі 
голыя, шэрыя здані. Шкілеты, без лісця і 
ягад... І людзі за платамі, суседзі, якіх яна 
таксама не пазнавала, былі шэрыя і 
непрыветныя... Ды і яна, Алена, сама 
ішла па вуліцы ў нейкім брудным лінялым 
халаце і стаптаных хатніх пантофлях. 
Галава, цела часаліся. І зноў нясцерпна 
хацелася есці і піць... 

Але што яна, што яе голад і смага, 
калі побач, услед за ёю, ішлі ейныя дзеці, 
усе чацвёра, у заношанай, дзіравай 
адзежы, босыя і галодныя... Чаму, як яны 
ўсе, без Фаўна, апынуліся ў гэтым 
гарадку? І дзе цяпер Фаўн? І хто такі 
ўвогуле быў Фаўн? 

Яна адчыніла знаёмыя блакітныя 
веснічкі, і насустрач ім кінуўся сабака. 
Але ж не іхні, не бацькоў яе сабака, не 
Жук... Жук быў чорны, Жук быў разумны, 
а гэты руды і брэша, кідаецца на яе і на 
дзяцей... Выганяе? Дзверы хаты 
расчыніліся, і адтуль выйшаў, ледзь 
ступаючы, хісткай, п'янай хадою пасунуўся 
да іх непрыгожы азызлы мужчына з 
вузенькімі чырвонымі вочкамі і шызым 
носам. 

- Што нада?! - крыкнуў ён на яе... 

І Алена зразумела, што цяпер не 
ейныя бацькі, не яна, а ён тут гаспадар. 
І ёй з дзецьмі болей няма куды пайсці, 
няма дзе падзецца... 

І яна павяла дзяцей да рэчкі. Бераг 
быў засыпаны белым гусіным пухам. Гусі 
важна хадзілі ўздоўж вады, плавалі і не 
звярталі на іх ніякае ўвагі. І людзі, што 
былі занятыя кожны сваёю справай - 
кабета паласкала ў рэчцы бялізну, хлоп- 
чык вудзіў рыбу, і гэты сівы мужчына на 
лодцы, - яны як бы і не заўважалі іх. Можа 
і яна, Алена, і дзеці, сталі нябачнымі? 
Трэба паспрабаваць гукнуць, папрасіць 
прытулку. А яна, Алена, не ведае, як 
пачаць, ці то даць ім “дзень добры!", ці то 
сказаць: “здравствуйте!", і да каго 
першага звярнуцца?.. Да кабеты, што, 
папаласкаўшы, ужо збіралася несці кош з 
бялізнаю дамоў, ці да сівога мужчыны, які 
вылазіў з лодкі на бераг? 

Вінцэсь, старэйшы яе сын, 
зарыентаваўся раней за яе. Разам з 
Казімірам яны падбеглі да кабеты і ўзяліся 
паднесці ёй кош. Тая, здзіўленая, моўчкі 
кіўнула. 

Потым Алена бачыла, як прасілі, малілі 


У НАС 


яны кабету даць ім хоць што-небудзь. А 
тая не пусціла іх нават на двор. 

Панурыя, яны ўсё адно засталіся 
чакаць. Кабета вярнулася і перакінула ім 
праз плот дзве пустыя палатняныя 
торбачкі - жабраваць... 

І ўжо з гэтымі торбачкамі цераз плячо, 
з працягнутымі, выцягнутымі ручкамі, 
хлопчыкі падышлі да сівога мужчыны, які 
прывязваў лодку. Той, непрыветна, сурова 
агледзеўшы іх, дастаў з пакета і паклаў 
кожнаму на далонь па кавалачку хлеба, 
потым, падумаўшы, яшчэ, проста з 
вядзерца, па жывой рыбінцы. Рыбінкі 
біліся, не ўтрымаць, і Казімір такі выпусціў 
сваю. Яна з усяе сілы бухнула хвастом па 
гусіным пуху і саслізнула з берага... 

Схаваўшыся ад людзей, яны сяк-так 
пачысцілі і падзялілі на ўсіх рабінку. Так і 
з'елі яе, сырую, з чэрствым хлебам, 
запіваючы са жменек рачною вадой. 
Каміла давілася, і яны з Хрысцінкаю па 
чарзе жавалі ёй, укладвалі ў рот, змочаную 
слінай рыбна-хлебную кашу... Так было. 
І ніхто не мог ім дапамагчы, бо ў яе 
родным гарадку ніхто яе не пазнаваў. І 
яна нікога не магла пазнаць. І замест 
такіхшчодрых на ягады вішань, за платамі 
стаялі шэрыя здані... Жабруючы, яны 
выпадкова дазналіся, што цяпер усім тут 
кіруе новы гарадскі Галава, што Фаўна 
арыштавалі. А іхнюю сядзібу, іхні замак 
хацелі зруйнаваць, як зруйнавалі храм, 
што стаяў на тым беразе возера. Але не 
паспелі. У той вечар, калі па загаду новага 
гарадскога Галавы пачалі руйнаваць 
храмы - касцёл і царкву, усчалася 
страшная навальніца, івозера паднялося, 
заліло ўсё наўкола, а потым літаральна за 
дзень ураз перасохла. І рыбу можна было 
не тое што лавіць, цягаць рукамі. Людзі 
прыходзілі з кашамі, вёдрамі, бочкамі, 
цягалі, вазілі, хто колькі можа. І потым 
цэлы месяц, а хто і два елі адну толькі 
рыбу... 

Тут былі возера, воблака, храм... Але 
з таго ледзь улоўнага, светлага вобраза 
гармоніі цяпер засталося толькі воблака. 
І яно сплыло, растала, не, хутчэй за ўсё, 
вылілася дажджом... 

І ад вішань засталіся толькі шэрыя 
здані. Адны казалі, што вінаваты 
замаразкі, другія - сухмень, трэція - 
радыяцыя. Некаторыя паспяшаліся 
ссекчы бясплодныя дрэвы. Але раптам 
пад канец лета не на ўсіх, толькі на 
некаторых галінках, на самых кончыках, 

але ўсё ж пачалі, якпальчыкіна далоньках, 
пачалі разгортвацца, распускацца пругкія 
зялёныя лісточкі. А ў садзе Аленіных 
бацькоў, дакладней, цяпер ужо былым 
іхнім садзе, дзве вішанькі нават 
заквітнелі... іякраз утой дзень на ўскраіне 
гарадка памерла бабулька і людзі самі 
прапанавалі Алене з дзецьмі пасяліцца ў 
ейнай хаце. Усё ж такі печ, грубка, 
двайныя вокны, шафа, стол з лавамі і 
нават ложкі, два шырокія ложкі... 

У шафе было поўна адзежы. І Алена 
нават узяла, хацела прымераць прыгожы 
мяккі махеравы шалік... Расцягнула яго, а 
ён... Ён увесь быў з'едзены моллю... Там, 
у шафе, белыя з чорнымі спінкамі чарвякі 
на вачах даядалі дзіцячыя шкарпэткі, 
штонікі, шапачкі... Але самым брыдкім у 
новай хаце было павуцінне, якім былі 
затканыя ўсе куты, і пацукі ці мышы, якія 
па начах бессаромна бегалі па хаце, 
прагрызалі нават цэлафанавыя пакеты, 
абкусвалі хлеб, выпівалі малако, 
рассыпалі крупы... І яшчэ ні Алена, ні 
дзеці ніяк не маглі прызвычаіцца да таго, 
што ў сценах, у столі, падлозе, і нават у 
рамках абразоў, што віселі на покуці, і 
ўдзень, і ўночы хрумстаў ненажэрны 
шашаль. Жывы гадзіннік. Цікаў і цікаў, 
адмерваў хвіліны, гадзіны, дні, тыдні іх 
бядотнага існавання. 

За вокнамі вые вецер, у хаце хрумкае 
шашаль, па падлозе туды-сюды 
бессаромна тупаюць мышы... Восень, 
зіма наперадзе... 


4.ТАЯМНІЦАВІНАГРАДНАЕ ГРОНКІ 


Але выбліснула сонца. І суседзі далі 
ім кожны па вядру бульбы. А яблыкаў, 
антонавак у старым садзе было не 
перанасіць... Нешта нават прадалі. Алена 
ўладкавалася ў школу выкладаць музыку. 
Дзеці вучыліся... І ўадзін з ясных сонечных 
восеньскіх дзён, калі яна толькі што 
вярнулася са школы, да веснічак падышоў 
сівабароды стары ў заношаным касцюме 
з парэпаным карычневым чамаданчыкам, 
чамаданчыкам, поўным самых розных 
зярнятак. Дзеці кінуліся разглядаць 
намаляваныя на пакеціках заморскія 
кветкі, гародніну, тузалі яе, прасілі купіць 
і таго, і таго... А стары працягнуў ёй 
адзін-адзіны пакецік, у якім было ўсяго 
некалькі зярнятак. 

- Гэта вінаград... 

- Ён ў нас не вырасце. Халодна... - 
адмоўна закруціла галавою Алена. 

А стары толькі ўсміхнуўся... На ўвесь 
свой бяззубы рот. 

- Гэты вырасце. Толькі тут, у вас 
вырасце гэты вінаград. 

І не ўзяў з іх ні рубля. Толькі папрасіў 
папіць... І Вінцэсь вынес яму кружку вады... 

Як навучыў іх дзядок, так яны і зрабілі. 
Да першых замаразкаў пасадзілі зярняткі 
ў зямлю. І Алена не верыла, баялася, што 
прападуць яны, а дзеці пераконвалі яе, 
што налета восенню будуць есці свой 
вінаград... Калі сышоў снег і яны з дзецьмі 
выйшлі капаць гарод, на той градзе, куды 
ўкінула яна вінаградныя костачкі, ужо 
з'явіліся парасткі. І пад сонцам не па 
днях - гадзінах мацнела, распускалася, 
убіралася ўсілу буйное вінаграднае лісце. 
Алена не верыла сваім вачам і штодня з 
матыкаю стаяла ракам ля гэтай грады, 
вырывала пустазелле, палівала і ўжо 
разам з дзецьмі таксама чакала... 

Вінаграду патрэбныя былі вада і 
сонца. І яшчэ шмат увагі і любові. З 
нейкага іншага, не свайго, жыцця Алена 
памятала, як цяжка пад бязлітасным, 
гарачым сонцам рыхліць непадатную, 
цвёрдую глебу... Гэта было ў гарах каля 
Ялтыці можа Сараева... А тут, уяе родным 
гарадку, зямля была мяккаю, лёгкаю. 
Ішлі дажджы, але яна паспявала вызва- 
ляць парасткі ад пустазелля. І што віна- 
градніку макрыца ды лебяда, калі там, У 
гарах яго душылі моцныя, вострыя, як 
лёска, пякучыя травы, якія, яна гэта добра 
памятала, было не вырваць. І рукі потым 
было не адмыць, іх пякла, раз'ядала 
атрута... 

Вінаграднік рос, як у казцы. Толькі 
паспявай падвязваць. І да восені, дзеці 
мелі рацыю, на ўсіх кустах пачалі 
налівацца прыгожыя, сонечныя гронкі... 

Гэта была самая шчаслівая восень. 
Самая шчаслівая за ўсё яе жыццё. Яна 
па-ранейшаму выкладала музыку. І купіла 
сабе белую сукенку і чорныя лакавыя 
туфлікі, такія самыя, пра якія, здавалася, 
марыла ўсё жыццё. Дзеці вучыліся. Ужо і 
Каміла пайшла ў першы клас... 

Суседзі прыходзілі да яе хто з 
бульбаю, хто з салам, хто з гуркамі. А яна 
частавала ўсіх водарным, сонечным 
вінаградам... 

Па вечарах, калі дзеці засыналі, яна 
правярала сшыткі, а потым сядзела і 
смакавала той самы сонечны вінаград... 


І кожная ягада была вострым, непера- 
адольным успамінам яе, іх з Фаўнам, 
жыцця... Вось яна ў сваёй любімай 
вішнёвай аксамітнай сукенцы ўзбягае па 
лесвіцы і, расчыніўшы дзверы, залятае ў 
ягоную майстэрню... А ён адрываецца ад 
сваіх карцін, падхоплівае яе на рукі і 
кружыць, кружыць... І сонца раптам 
прабіваецца скрозь хмары і залівае іх 
сваім пяшчотным святлом... У нас будзе 
дзіця, у нас будзе дзіця... У нас будзе 
сын... Так, як ты хацеў... У нас будзе 
СЫН... 

У нас будзе два сыны і дзве дачушкі... 
Так, як мы хацелі... Але ж за што, за што 
арыштавалі яго цяпер? 

За тое, што не дагадзіў гарадскому 
Галаве?.. Але ж яны, здаецца, ніколі не 
бачыліся... Гарадскі Галава ўвесь час 
ездзіў у чорным “мерседэсе”" з цёмнымі 
вокнамі, а калі выходзіў з машыны, то яго 
нельга было разгледзець з-за натоўпу 
цікаўных гараджан і ягоных ахоўнікаў, 
якія дубінкамі пракладалі яму дарогу сярод 
расчуленых ягоных прыхільнікаў... 
Паклоннікаў, якія складвалі на грудзях 
рукі і ўсё кланяліся, кланяліся яму... Яны 
з Фаўнам не бачыліся, але ж Галава не 
мог не ведаць іхняга замка, іхняе вежы з 
высакародным сцяжком і гербам... Іхні 
замак і іхняя вежа ўзвышаліся над усім 
горадам, інад катэджам Галавы таксама... 
Можа, якраз гэтага і не мог дараваць ім 
Галава? Можа, зараз ён жыве ў іхнім 
замку, спіць у іхняй пасцелі, есць За іхнім 
сталом”?.. 

Калі той шэры, беспрытульны п'яніца 
так лёгка заняў хату ейных бацькоў, яе, 
Аленіну хату, то чаму Галава не можа 
заняць сядзібу Фаўна, іх з Фаўнам 
сядзібу .. І што цяпер там робіць бедны 
Караль?.. Пэўна, скамянеў назаўжды 

Спачаткувінаград быў проста салодкім, 
потым корсткім, потым ад яго пачало 
патыхаць віном... І гэты дзіўны, даўно 
забыты хмель падказваў ёй усё новыя і 
новыя падрабязнасці іх з Фаўнам жыцця... 
І было балюча, было нясцерпна, а потым... 
Потым стала хораша. І яна заснула... 

Налета ва ўсіх было поўна вішань, але 
ніхто іх не абіраў. Усе даглядалі свае 
вінаграднікі... Хтосьці купіў страшнага 
сабаку-людаеда (каб суседскія дзеці не 
абабралі раней часу чароўных ягад), хтосьці 
працягнуў над плотам калючы дрот, хтосьці 
нават правёў па дроце электрычны Ток... 
Нават той беспрытульны п'яніца, што жыў 

у бацькоўскай хаце, і той даглядаў, 
ахоўваў свой вінаграднік.. 

Акалі ягады саспелі, усе дзеці кінуліся 
да сваёй настаўніцы, да Алены. Каб хоць 
пакаштаваць таго вінаграду. Бацькі не 
давалі ім ніводнае гронкі - увесь вінаград, 
да ягадкі, мусіў пайсці на віно. 

Калісьці па восені тутэйшыя гаспадыні 
шукалі слоікі і крышкі - ставіць кампоты і 
гуркі, цяпер попытам карысталіся толькі 
добрыя вінныя бочкі. Мясцовы бондар за 
адзін месяц стаў самым багатым (вядома, 
пасля Галавы), але, усё роўна, самым 
багатым у гарадку чалавекам. 

Вінаградны водар незаўважна 
ператварыўся ў вінны перагар. Віно 
навучыліся рабіць усе, ды так, быццам 
займаліся гэтым ад самага свайго 
нараджэння. 

Хтосьці нават павёз прадаваць сваё 
віно ў сталіцу. Потым і за мяжу... Адкрылі 
вінны завод. 

Дзецям не давалі есці вінаград, але 
віно піць дазвалялі. Пі, колькі хочаш... 
Маладое, сонечнае віно, смак якога год 
назад, а можа і не год, можа, гэта ўчора 
было, смак якога яшчэ нядаўна ведала 
адна Алена... Цяпер яна адна не рабіла з 
сонечных ягад віна, хоць яе вінаграднік 
быў самым шчодрым, самым багатым у 
горадзе. 

І зноў усё навокал стала шарэць... 
Шарэлі дамы, вуліцы, співаліся, шарэлі 
людзі... Сваркі, крык, кроў і брыдкі вінны 
перагар панавалі паўсюль, нават у 
школе... І яе, Аленіны, дзеці разам са 
сваімі аднакласнікамі пачалі піць маладое 
віно, нават самая меншая, Каміла. . Алена 
трымалася да апошняга. Але зноў павуціна 
зацягвала куты, сшарэлі на вокнах фіранкі, 
сшарэлі сукенкі, моль накінулася на самыя 
лепшыя ейныя і дзяўчат сукенкі... 

Вінаград, які яшчэ нядаўна так любілі 
есці дзеці, псаваўся і сам па сабе набываў 
гаркавы, хмельны прысмак віна .. А 
наперадзе зноў восень, зіма. Фаўн У 
турме Дзеці не слухаюцца. Вакол усе 
співаюцца і звярэюць. Трэба шукаць 
паратунку. Але не тут, не ў гэтым горадзе. 
Не ў гэтай краіне. 


5. ПРАЖСКАЯ РАПСОДЫЯ 
Дзіркі на адзежы можна зацыраваць 


карункамі. І шэрае павуцінне пад 
месячным святлом наліваецца срэбрам... 

Алена ехала ў Еўропу. Ехала ў дзіўнай, 
падобнай на сярэднявечныя іспанскія 
строі, затканай срэбрам, карункавай 
сукенцы з высокім гатычным каўняром. І 
туфлікі таксама свяціліся срэбрам. Яна 
ехала ў карункавую загадкавасць Прагі, 
каб адразу з цягніка ступіць на подыум 
Дома мадэляў... На подыум, дзе яна 
мусіць дэманстраваць гэтыя дзіўныя 
шыкоўныя строі, у якіх павуцінне вечнасці 
пераўтвараецца на вачах у адмысловыя 
срэбраныя карункі.. 

Яна крочыла, яна ступала так, як яе 
вучылі, асцярожна, на кожны крок 
прыўздымаючы срэбны вэлюм і шэры, 
белы аксаміт. . Але ніхто не глядзеў на 
яе. Хіба што задумлівы, самотны 
маладзік.. Па вуліцах, вечаровых, начных 
пражскіх вуліцах, рэхам блукала цішыня... 
І залатое, барвовае карункавае лісце 
клёнаў пад святлом месяца набывала 
металічны бляск, яно, задавалася, вось- 
вось зазвініць, як рыцарскія латы... Як 
мусяць звінець латы вунь тых рыцараў, 
што асцярожна ступаюць па залітай 
месячнай плынню брукаванцы. Але ж іх 
зусім не чуваць. Яны крочаць, як прывіды... 
А можа яны і ёсць прывіды? 

Адзін зрыцараў наблізіўся да подыума 
і, стаўшы на калена, працягнуў ёй, Алене, 
белую ружу, якая пад месячным святлом 
таксама стала сярэбранай 

Алена не бачыла, хто хаваецца ў 
рыцарскім убранні. Не бачыла ні твару, ні 
нават рукі. Усё хаваў халодны метал. Хто 
ведае, можа пад пальчаткай, пад 
жалезнаю маскай і не было ні рукі, ні 
твару... Але яна ўзяла гэтую белую, 
засыпаную срэбным пылам ружу і 
прыняла ягонае маўклівае запрашэнне 
сысці з подыума і прагуляцца па 
восеньскай вечаровай Празе... 

Яна абаперлася на ягоную руку, ці 
можа ўсяго толькі пальчатку, і, па- 
ранейшаму не чуючы ягоных крокаў, 
пайшла з ім. Па пустых вуліцах разлілося 
мілагучнае рэха ейных абцасікаў... 

Маўчаць было страшна, маўчаць было 
немагчыма, нясцерпна... І яна пачала 
гаварыць, расказваць, спавядацца... 

Яна расказала свайму маўкліваму 
Рыцару пра тое, як паехала ў свой родны 
гарадок і заблукала. Заблукала ў 
'прасторы ічасе. Пра тое, як, каб наталіць 
голад і смагу, проста з вымя смактала 
малако, а потым лётала на той самай 
белай карове.. Расказала пра Фаўна, 

пра ягоную сядзібу, пра вежу, з акна якой 
былі відаць возера, воблака і храм, пра 
іхніх з Фаўнам дзяцей, і пра новага 
гарадскога Галаву, і пра трагедыю з 
вішнямі, якія за ноч раптам ператварыліся 
ў шэрыя здані, у бясплодныя шкілеты, і 
пра падобныя на мяккія жывыя кроплі 
бурштыну вінаградныя гронкі, што выраслі 
на іхнім гародзе і неслі ў сабе столькі 
сонечнага святла, столькі энергіі. . І каб 
усе людзі наталялі смагу толькі іхнім 
сокам... Толькі сокам, а не віном.. Тут 
яна р ўздыхнула. Глыбока, да 
безвыходнасці... Цяпер Фаўн у турме, а 
дзеці, іхнія цудоўныя дзеці, співаюцца, іх 
спойваюць віном, выціснутым з 
узгадаваных ёю чароўных бурштынавых 
гронак. І яна не можа, яна бяссільная 
хоць чым-небудзь ім дапамагчы... 

Рыцар, здавалася, уважліва слухаў і 
нават ківаў сваёю жалезнаю маскай, не 
тое ў рытм з крокамі, не тое са словамі .. 

А потым яны зайшлі ў нейкія дзверы, 
ля якіх на ланцужку вісела жалезная рука 
ці пальчатка, такая самая, падобная да 
той, на якую яна абапіралася... 

У паўзмрок рыцар ступіў першым. І 
яна ўслед за ім пачала вобмацкам 
падымацца па слізкіх каменных 
прыступках. Крутая, вузкая спіраль вяла 
іх на вежу... Прымацаваныя да сцяны 
блакітныя ліхтары, што ўздымаліся ўсё 
вышэй і вышэй, нагадвалі халодныя зоркі, 
і іх узыходжанне было ўзыходжаннем У 
нікуды... І калі ўжо не хапала дыхання, і 
словы перасядалі ў горле, над галавою 
нарэшце з'явіўся конусападобны дах з 
зоркаю-ліхтаром на самым версе... Рыцар 
спыніўся і моўчкі паказаў ёй на вузкае, 
перавітае тонкімі металічнымі кратамі- 
кветкамі акно... 

За акном блізка-блізка, руку працягні 
і крані, пануры, вісеў месяц... А ўнізе 
ляжала вялікае месяцовае возера, залітае 
не вадою, а волавам... У возеры 
люстравалася калматае чорнае воблака і 
затканы павуціннем каменных карункаў 
вастраверхі сярэбраны храм. 

Алене зрабілася не па сабе... Хіба і ў 
Празе ёсць возера? 

Але Рыцара побач з ёю ўжо не было. 
Месяц схаваўся за чорную хмару. Пайшоў 
дождж. Кроплі, спяшаючы, загаманілі, 
кожная пра сваё... Трэба было спускацца 
ўніз. Адной спускацца з гэтай панурай 
дзіўнай вежы, як зоркамі, асветленай 
цьмянымі блакітнымі ліхтарамі... І тут 


Алена адчула, што ружа ў яе руках стыне, 
робіцца цвёрдай, ужо нават не халоднай, 
сцюдзёнай... Яна сапраўды зроблена са 
срэбра... ці нейкага іншага металу... Яна 
нежывая. І не карункі, шэрае мяккае 
павуцінне вэлюмам ахутвае ўсё ейнае 
адзенне... Павукі яшчэ не скончылі сваю 
працу, яны аплятаюць ёй рукі, яны 
аплятаюць ружу і, як кайданамі, 
спрабуюць прыкаваць яе да сцяны, каб 
яна не магла сысці з месца і бачыла 
толькі гэты месяц, гэтае возера, чорную 
хмару і карункавы храм... 


6. ВЕЦЕР ВЯРТАННЯ 


Ён быў у чорным капелюшы і даўгім, 
зашпіленым на ўсе гузікі скураным 
плашчы. Ён быў да безаблічнасці строгім, 
нават суровым. Але Алена адразу пазнала 
яго, бо гэта быў ейны аднакласнік, у якога 
яна была нават закаханая... Яна была 
закаханая ў яго. І ў шостым ці сёмым 
класе нават падышла да настаўніцы, іхняй 
класнай кіраўніцы, і папрасіла, каб яе 
пасадзілі да яго, паабяцаўшы, што будзе 
яму дапамагаць. Тады ён сапраўды 
выправіў усе свае двойкі, потым яна яшчэ 
бараніла яго на нейкім камсамольскім 
сходзе (ён недзе напіўся і п'яны прыйшоў 
ў школу на вечар). Казалі, што Уладзік, 
яго сапраўды звалі Уладзік, скончыў 
фізкультурны інстытут, а пасля войска 
нават вучыўся на факультэце 
журналістыкі, потым нейкі час ізноў хадзіў 
пры пагонах. 

Цяпер Уладзік, строгі, суровы, 
запрашаў яе ў пражскую кавярню. А яна 
баялася заходзіць з ім у пад'езд, над якім 
вісела рыцарская пальчатка, і згадзілася 
пасядзець толькі на вуліцы, за столікам 
пад паласатым парасонам. Хоць быў 
вецер, яна расшпіліла паліто і зняла свой 
ліловы капялюш. Размова мусіла быць не 
злёгкіх. Імпрынеслі бутэльку вінаграднага 
віна і два бакалы. Яна папрасіла канапкі 
з сырам, ён - з каўбасой і дзве кавы... 

Пачынала вечарэць, і з мокрых вуліц 
змяталі апалае лісце... 

Алена першаю заўважыла на бутэльцы 
віна знаёмую, іх з Фаўнам, вежу, але 
нічога не сказала... 

Уладзік разліў віно іпрапанаваў выпіць 
за сустрэчу. Яна толькі прыгубіла, смак 
узгадаванага ёю вінаграду яна б пазнала 
з тысячы... А Уладзік доўга смакаваў, 

цешыўся прыемным бурштынавым 
колерам, думаў пра нешта сваё... Потым 
узяў бутэльку, прачытаў івельмі здзівіўся... 

- У нас у гарадку робяць віно? 
Вінаграднае віно? 

Алена моўчкі кіўнула. 

- Гэта вежа нашага былога дома, 
нашай з Фаўнам сядзібы, - дадала яна і 
ўздыхнула. - Цяпер Фаўн у турме, а ў 
нашым доме жыве Галава... 

- Якраз пра гэта я хацеў з табою 
пагаварыць... Толькі не ведаў, з чаго 
пачаць... Я ведаю, што ты тут працуеш 
мадэлькай, добра зарабляеш... Але ж У 
цябе там, калі не памыляюся, засталося 
чацвёра дзяцей”?.. 

- І Фаўн... 

- Так. Іфаўн у турме. Таму ты павінна 
нам дапамагчы. Нам і сабе самой. З нас 
ніхто не можа туды трапіць, Галава не 
дапусціць, каб хто-небудзь старонні 
наблізіўся да яго. А ты паедзеш туды 
разам зіншымі манекеншчыцамі і павязеш 
новую калекцыю суперсучасных мадэляў 
адзення. Самыя эфектныя, самыя 
прыгожыя, самыя “сексапільныя” будуць 
твае. Галава не можа не заўважыць цябе, 
ён мусіць пакласці на цябе вока. Тое, што 
ты жонка Фаўна і былая гаспадыня 
сённяшняй ягонай сядзібы, ягонага замка, 
надасць вашай інтрыжцы вастрыні, 
асаблівай пікантнасці... 

- Даруй, я пакуль што не разумею, 
дзеля чаго гэта ўсё трэба рабіць? 

- Пакуль што я не скажу табе. Ты 
зможаш убачыць сваіх дзяцей, а можа, 
калі асабліва дагодзіш Галаве, ён 
дазволіцьтабе наведаць Фаўна... Зрэшты, 
ён нават можа выпусціць яго... 

- Я не разумею. 

- Тут жыве былая каханка Галавы. 
Яна падзеліцца з табою сваімі 
таямніцамі... 

- Але... Навошта вам гэта, навошта 
вам, каб я служыла Галаве? 

Чалавек у чорным капелюшы стаў 
зусім суровым і нават, здаецца, перастаў 
быць падобным на Уладзіка... Так-так, 
перад Аленай сядзеў нейкі зусім іншы, 
чужы чалавек... Але для самой сябе 
незаўважна яна ўжо ўвайшла з ім у змову. 

- Нія, ніхто іншы з нашых людзей не 
скажа Вам болей за тое, што Вам можна 
ведаць. 

І ён, гэты чалавек у капелюшы, усё ж 
зацягнуў Алену ў той пад'езд пад 
рыцарскаю пальчаткай. І зноў была 


45 


Галіна БАГДАНАВА 





бясконцая лесвіца, інейкі чырвоны пакой, 
у якім стаяў шырокі рассцелены ложак. І 
жанчына ў чорных ажурных панчохах, 
падпілоўваючы пазногці, расказвала ёй 
пра Галаву... Пра тое, што ён любіць, каб 
яго перад тым білі бізуном... Чалавек у 
чорным капелюшы, не, гэта ўжо быў не 
Уладзік, прынёс ёй гэты бізун, замахнуўся, 
але не, не сцёбнуў... 

Яны зноў падымаліся наверх, туды, 
дзе ў адным з пакояў віселі новыя мадэлі, 
і яна, ужо распранутая, ніяк не магла 
выбраць сабе тую, у якой паедзе дамоў... 
У рэшце рэшт чалавек у капелюшы 
прынёс ёй шэрае цыгейкавае футра і так 
і павёў яе ўніз - у чорных панчохах і 
цыгейкавым футры. 

Ужо ў машыне Алена раптам 
скаланулася: “А дзеці?! Як дзеці 
ўспрымуць тое, што яна мадэлька і будзе 
прыслужваць Галаве?!" 

Халоднае лязо было прыстаўлена да 
ейнага горла... 


7. ЗАБІЦЬ ТЫРАНА 


Усё было, як у далёкім, ніколі ўжо 
недасяжным яе маленстве. Снег падаў, і 
галіны дрэваў на вачах ператвараліся ў 
палачкі ад марожанага... Усё жыццё 
заснежаныя сады нагадвалі Алене 
малочнае марожанае... Дзіўны, карункавы 
ранішні сон.. Яна ў мяккім шэрым футры 
едзе скрозь снег на сваім белым 
“мерседэсе”", а вакол сады, хаты, платы - 
усё, усё з марожанага... І дзеці стаяць і 
ліжуць усё, што трапляе на вочы - дрэвы, 
веснічкі, свае рукавічкі, і адарвацца не 
могуць ад гэтага незвычайнага ласунку... 
Выбліснула сонца, і толькі тут Алена 
заўважыла, што снег засыпаў зялёныя, 
зусім зялёныя вінаграднікі, поўныя спелых 
бурштынавых гронак... Але гронкі не 
сцінаюцца, не чарнеюць... Можа, 
сапраўды, яны не налітыя сокам, а 
зроблены з бурштыну... Трэба было б 
спыніцца, выйсці, праведаць дзяцей. Але 
ёй загадана адразу ехаць да гарадскога 
Галавы. Яна яшчэ так і не ведае, дзеля 
чаго, але яна мусіць зблізіцца з ім, так 
зблізіцца з ім, каб ён давяраў ёй, як 
нікому, каб не баяўся... 

Пасля паказу мадэляў, і гэтай, самай 
апошняй, аксамітнай вішнёвай сукенкі, 
якая лёгка, адным дотыкам рукі 
ператваралася ў міні, Галава, праз сваіх 


46 


людзей, вядома, запрасіў яе ў свой, іх з 
Фаўнам, замак... І яна паспела, надзела 
свае любімыя залатыя карункавыя 
завушніцы і пярсцёнак з рубінам - 
апошняе, што ў яе засталося ад Фаўна.. 
Пад святлом камяні рабіліся жывымі, 
рухомымі і нагадвалі ёй вішнёвае жэле, 
якое па нядзельных днях гатавала яна 
сваім дзецям і Фаўну... 

Спачатку яны з Галавою сядзелі ў 
вялікім пакоі, ля каміна... Галава, усё яшчэ 
ў касцюме і пры гальштуку, піў каньяк, 
яна - шампанскае.. 

Цяпер яна ўжо сама сабе не належала 
іне магла, не мела права адмаўляцца ад 
таго, што ён ёй прапануе. Але ж, чаму б 
не завязаць з ім гаворку? 

- А чаму вы не прапануеце мне 
мясцовае вінаграднае віно? Мяне 
частавалі ім нават у Празе... 

-О...Гэтае віно - уцеха для плебеяў... 
Амы зтабою, мы з табою можам дазволіць 
сабе піць найлепшыя ў свеце каньякі і 
віны... 

І тут Алена зразумела, што Галава 
ўжо даўно ўсё пра яе ведае, і цяпер з 
асабліваю насалодаю цешыцца, што не 
Фаўн, а ён, Галава, сядзіць з ёю ля 
каміна... Колькі часу прайшло з таго 
першага вечара? Яна быццам застыла, 
быццам ператварылася ў бяздушную 
гумовую ляльку, якую, колькі не прыціскай, 
колькі не цалуй, не прымусіш выдыхнуць 
жывое слова... 

Цяпер Алена ўжо ведала, нехта неяк 
перадаў ёй, што яна, і толькі яна, мусіць 
забіць тырана... У яе руках лёс Фаўна, 
лёс уласных дзяцей, лёс усяго ейнага 
роднага гарадка, заснежанага 
марожаным гарадка.. Дзіўна, яна не 
баялася быць пакаранаю за замах на 
жыццё Уладара, яна нічога ўжо не 
баялася... Але .. 

Справа ў тым, што зблізку гарадскі 
Галава, у меру вусаты, у меру лысаваты, 
у меру з жывоцікам, непераадольна 
нагадваў Алене яе старэйшага брата... 
Калі ён выпіваў і настаўляючы свае 
светлыя, бясколерныя вочы, моршчыў 
успацелы лоб і пачынаў нешта 
даказваць... У такія хвіліны для Алены 
забіць яго было тое ж, што забіць свайго 
брата, самую сябе забіць... Бязглузды, 
можа нават пачварны, але ж свой, 
пазнавальны, да абрыдласці 
пазнавальны... А што калі і дзеці, яе 
дзеці, таксама будуць на яго падобныя... 


На каго? На яе брата ці на гарадскога 
Галаву, партрэты якога носяць 
прышпіленымі ля сэрца ўсе школьнікі?.. 

Галава злаваўся. А яна змаўкала на 
паўслове, пераставала гаварыць пра 
тых, хто ў турме, пра тых, хто галадае і 
памірае ад холаду ў нятопленых дамах 
і кватэрах, пра тых, хто співаецца і 
спойвае іншых... Яна, гумовая лялька, 
ішла ў спальню, сцёбала яго шаўковым 
бізуном і цярпела, цярпела ягоныя 
няўмелыя, прэсныя ласкі... Часам ёй 
здавалася, што і ў ложку ён не здымае 
свайго шэрага касцюма і чорнага 
гальштука... Ён не любіў, калі з ім 
гаварылі пра жыццё ягоных сучаснікаў... 

І Алена расказвала яму на сон тое, што 
ведала з гісторыі Старажытнага Рыма. 

- У той вечар на стол рымскаму 
імператару Калігулу паставілі цэлы збан 
чырвонага віна і засмажанае парася... 
Але ён не пачынаў сваёй трапезы, пакуль 
не прывялі прыгавораных да смерці... 
Яны енчылі, сціналіся ў агоніі, а ён піў 
чырвонае віно і заядаў яго смажанінай... 
Усім, хто сядзеў з ім побач, здавалася, 
што ён п'е не віно, а чалавечую кроў і 
заядае яе чалавечым мясам, смажаным 
чалавечым мясам... 

- Няхай заўтра нам на вячэру 
засмажаць двух парасят, з грэчкаю і 
хрэнам... Калісьці, адзін раз усяго, але я 
гэта добра памятаю, мая жонка такое 
рабіла на Новы год. Я тады загадваў 
свінафермаю і час ад часу мог сабе 
дазволіць... А да парасяціны, ну скажы, 
што гэта ты сама прыдумала, але добра, 
у смак, да парасяціны сапраўды трэба, 
каб падалі добрае чырвонае віно... 
Чырвонае віно і... 

Ён захроп, брыдка, з прысвістам... А 
Алена баялася варухнуцца, ёй здавалася, 
што зараз расчыняцца дзверы і прывядуць 
закаванага ў кайданы Фаўна, прывядуць 
ейных дзяцей... На трапезу ўсемагутнаму 
Галаве... 

Але яна пераадолела страх, яна 
нячутна выслізнула са спальні і пабегла, 
паляцела ўніз, да свайго белага 
“мерседэса”... Сёння можна, сёння яна 
мае поўнае права хоць у акенца 
паглядзець, як спяць ейныя дзеці, а можа 
нават нейкім цудам здолее трапіць У 
турму, да Фаўна... 

У іхняй хаце яшчэ гарэла святло... 
Яна, босая, па снезе, падбегла да 
заснежанага акна... Дзеці сапраўды ўсе 

ўжо спалі, як і пры ёй, на састаўленых 
адно да аднаго ложках. А за сталом, 
тварам да акна, сядзеў... Фаўн у 
накінутым на голае цела рудым кажуху... 
Ён схіліўся над аркушам паперы, ён 
маляваў... Першае, што адчула Алена .. 
Не, гэта была не радасць, а балючы, 
нясцерпна балючы сорам... І страх. 

Яна не ведала, яна не памятала, ці 
забіла, як ёй загадалі, ці атруціла яна 
гарадскога Галаву... Але цяпер яна мусіла 
ўцякаць... Калі Галава заўтра не ўстане, 
яе зловяць і пакараюць ягоныя служкі. 
Калі ж ён застанецца жывы - чакай бяды 
ад таго ў скуранцы і чорным капелюшы... 
Ён таксама не даруе ёй таго, што яна не 
выканала ягоны загад... Ёсць яшчэ час і 
можна было б хоць на хвіліну зайсці да 
дзяцей, да Фаўна... Але ж яны ведаюць, 
яны не могуць не ведаць, хто яна цяпер, 
што яна жыла з Галавою ў іхнім замку... 
Яны, ні дзеці, ні Фаўн, ніколі не даруюць 
ёй гэтага, ніколі. 

ІАлена пабегла, босая, уадной начной 
кашулі, пабегла, куды вочы глядзяць... 


8. НАЧНЫЯ КАТЭДЖЫ 


Вочы глядзелі на Прагу, на Варшаву, 
у крайнім выпадку, на Мінск, з якога, яна 
гэта добра памятала, выехала сёння 
зранку... Але да Мінска Алена не дайшла. 
Яна не мела сілы болей ісці... Снег быў не 
халодным - гарачым, і Алене ўвесь час 
здавалася, што яна ідзе па разагрэтай 
патэльні... Заставалася ўпасці і чакаць, 
пакуль цябе засмажаць. Але там, за 
дрэвамі, раптам мільгануў агеньчык, адзін, 
другі... У недабудаваных катэджах, без 
вокнаў, без дзвярэй, нехта паліў свечкі, 
ці можа нават вогнішча?.. І Алена пайшла 
да тых катэджаў і зайшла ў той, што быў 
падобны на замак... 

Хто, калі паспеў даць ёй гэтую шэрую 
вязаную шапачку, швэдар, гэтыя галіфэ і 
гумовікі... У пустым катэджы сапраўды 
было раскладзена вогнішча, проста на 
падлозе, ля каміна. І ля яго на дзіўным, 
падобным на трон крэсле сядзеў чалавек 
да пачварнасці падобны на гарадскога 
Галаву, таго самага, якога яна мусіла, 
але ж, пэўна, так і не змагла забіць... 
Адно што гэты чалавек быў зусім лысы і 
бяззубы... Пэўна, гэта ён аддаў ёй свой 
швэдар, бо сядзеў на троне ў майцы і 

Галіна БАГДАНАВА 


падраным спартыўным трыко. Над 
вогнішчам на дзіўнай жалезнай 
канструкцыі быў замацаваны кацялок, з 
якога густа падымалася пара... Чалавек 
зачэрпнуў іпрацягнуў ёй поўную конаўку... 
Гэта быў сапраўдны корсткі, горкі чыфір... 

- Тут болей нічога няма, - 
падахвочваючы яе, бяззуба ўсміхнуўся 
брыдкі двайнік Галавы. - Толькі пацукі... 
Але ж вы, пэўна, не захочаце есці суп З 


пацукоў... Ато магу пачаставаць... Вельмі " 


пікантны, скажу я вам, смак... 

Яна глытала гарачы чыфір, а ён усё 
гаварыў і гаварыў... 

- Я буду зваць вас мая каралева, а 
вы, вы можаце зваць мяне Жорык, ці 
Жоржык, так больш па-французску... 

І тут стала адбывацца нешта дзіўнае... 
Вакол вогнішча з'явілася яшчэ некалькі 
падобных на Жоржыкаў крэсел-тронаў і 
на іх, на іх цэлая калонія Жоржыкаў, 
Калянаў, Сашкаў, Арцікаў, цэлая калонія 
лысых, вусатых, бяззубых мужчын у 
майках і падраных трыко, мужчын З 
сабачымі імёнамі. Яны множыліся З 
хуткасцю бурых водарасцяў. Яны ўсе 
хацелі глынуць. А кружка былаўсяго адна, 
у яе, у Алены, была адзіная іхняя 
задымленая бляшаная кружка... І ўсе яны, 
дзесятак, сотня, а можа ўжо і тысяча 
гэтых Жоржыкаў, усе яны цягнуліся да 
гэтае кружкі з гарачым горкім напоем... ! 
Алена з вялікім намаганнем, але ўсё ж 
расчапіла прыклееныя да кружкі пальцы, 
яна кінула гэтую бляшаную кружку, як 
кідаюць костку дзікім сабакам ці можа 
ваўкам, а сама пабегла, хутчэй, хутчэй, 
ад іхніх бяззубых усмешак, бясколерных 
вачэй, успацелых зморшчаных лысін, ад 
іхніх крыкаў і мацюкоў... 

- Куды ж ты, мая каралева”! - гэта 
было апошняе, што яна пачула, але не 
азірнулася, выскачыла ў ноч, на мароз і 
кінулася да суседняга не такога з выгляду 
вычурнага, але ўжо зашклёнага катэджа... 

І як толькі адчыніла адмыслова 
аздобленыя разьбянымі кветкамі дубовыя 
дзверы, адразу пачула дзіўную, светлую, 
свежую веснавую мелодыю... Гэта быў 
Моцарт, і ён гучаў, гаварыў з ёю, Аленаю, 
увесь астатні час, пакуль яна блукала па 
пустым маўклівым доме. Дом быў 
абжыты... І Алена злавіла сябе на тым, 
што, каб сама яна жыла тут, мела такі 
катэдж, абжыла б яго гэтаксама, як ягоны 
гаспадар... 

Святло падала аднекуль са столі і 

было роўным і мяккім... І па шырокай 
засланай бэжавым дываном мармуровай 
лесвіцы можна падняцца наверх. 

Першы пакой веснавы... Уся падлога, 
дакладней, дыван засыпаныя вішнёвымі 
пялёсткамі, шпалеры нагадваюць 
квітнеючы сад, і нават блакітная, нябесная 
столь дзе-нідзе ўквечана яблыневымі і 
вішнёвымі галінкамі... І люстэрка, ікніжныя 
паліцы, іложкі, ібра над імі - усё нагадвае 
веснавыя, квітнеючыя дрэвы... І здаецца, 
вось-вось пачуеш іх тонкі, мяккі, салодкі 
водар... 

У другім пакоі дыван быў стракатым 
квітнеючым лугам, фіранкі - лясным 
птушыным раем, шпалеры... Іх нельга 
было разгледзець з-за клетак з птушкамі, 
якія, варта было Алене пераступіць парог, 
заспявалі кожная сваю непаўторную 
мелодыю... У нейкі момант яны нават 
заглушылі Моцарта, які ўсё іграў на сваім 
старым клавесіне... 

Трэці пакой, як вы ўжо здагадаліся і 
якчакала Алена, нагадваў стары восеньскі 
парк... І жоўтае, барвовае, аранжавае 
кляновае лісце на дыване шуршэла як 
сапраўднае... А на шторах гэтае лісце 
ападала, так-так, яно рухалася, яно 
ападала... Тут было шмат кніг, пісьмовы 
стол, мяккае крэсла... Алена нават хацела 
сесці і пачытаць... Але ж... Але ж была 
недзе яшчэ зіма... 

Гэта была шыкоўная люстраная, 
шкляная зала... І белыя свечкі гарэлі на 
сценах, і люстры пазвоньвалі льдзінкамі 
крышталю... Уся мэбля, і фіранкі, і нават 
камін, здавалася, былі сатканыя са 
снежных карункаў... А пасярод залы 
стаяла і свяцілася рознакаляровымі 
агеньчыкамі вялізная жывая елка... І Алена 
толькі зараз успомніла, што сёння, сёння 
Каляды, і гэта першыя Каляды, якія яна 
сустракае не дома, не ў сваім родным 
гарадку... Яна нахінулася, каб лепш 
разгледзець Дзеда Мароза са 
Снягуркай... Бо яны, якёй зусім правільна 
падалося, былі такімі самымі, Як у іх... І 
заўважыла вялізны пакет, на якім выразна 
было напісана: “Для Алены”... Але 
разгарнуць яго яна не паспела. Моцарт 
сціх, і пагасла святло... 

І Алена раптам зразумела, што гэта 
была не проста прыгожая музыка, гэта 
быласігналізацыя. І зараз мусіць з'явіцца 
гаспадар. 

Ён ужо стаяў там, у дзвярах, у канцы 
залы, але ўпаўзмроку ёй не разгледзець, 

не пазнаць яго... Скураны плашч, чорны 
капялюш... Няўжо зноў Уладзя? Але ж яны 
развіталіся ў Празе. Хоць нехта ж мусіў 
сачыць за ёю, сачыць за тым, як яна 
выконвае заданне... 

Дык забіла ціне забіла яна гарадскога 
Галаву? Прыціскаючы да грудзей вялізны 
мяккі і надзіва лёгкі пакет, яна асцярожна, 
каб не паслізнуцца, пайшла насустрач... 
Але чалавек у капелюшы ўсё аддаляўся і 
аддаляўся... Яна ўжо бегла, бегла з усяе 
сілы, слізгалася, падала і зноў бегла, а 
ён, нічога не кажучы, усё аддаляўся і 
аддаляўся... 

Пакуль не апынуліся яны ўдваіх у 
нейкай адмысловай ШКЛЯНОЙ 
аранжарэі... 

Гэта былі сапраўдныя джунглі. І было 
так парна, душна, што нават Уладзік 
зняў свой капялюш і расшпіліўся... А 
яна, Алена, увогуле засталася ў адным 
купальніку. Цяпер яны нікуды не 
спяшаліся, можна было сесці пад 
пальмаю і пагаварыць... 

- Усё, што ў пакеце, тваё, Алена, ты 
зарабіла... - выціраючы насоўкаю пот з 
ілба, задумліва сказаў Уладзік... 

- Значыць, я яго ўсё ж забіла, я 
атруціла яго? - сама не ведаючы, 
радавацца ёй ціне, паўшэптам спыталася 
Алена... 

- Хто ведае, хто ведае, - паціснуў 
плячыма Уладзік, - цяпер гэта ўжо не 
мае значэння. Цяпер ні для кога гэта не 
мае значэння... Проста мяне паслалі, 
каб сказаць табе, што ты можаш цяпер 
нічога не баяцца, што ты можаш жыць, 
дзе захочаш, нават тут, у мяне можаш 
ЖЫЦЬ... 

- З табою? - Алена адхіснулася... 

- Дыне, у мяне... Я заўтра адлятаю і 
сам не ведаю, калі вярнуся... 

- Не-не, я пайду да дзяцей... Я не 
бачыла іх цэлую вечнасць... Фаўна 
выпусцілі з турмы... 

- Гэта быў не Фаўн, той, што сядзеў 
у кажуху за сталом у тваёй хаце, гэта быў 
не Фаўн... Гэта быў я... 

- А Фаўн, дзе цяпер Фаўн? 

- Хіба табе гэта сапраўды цікава? Ты 
ж не любіш і ніколі не любіла яго... Я 
ведаю, што ты кахала, з самага шостага 
класа, скрозь усё жыццё ты кахала аднаго 
мяне... І каб я мог, каб я ўмеў кахаць так, 
як ты, каб я ўвогуле ўмеў кахаць... Я б 
забраўцябе з сабою... А так, я толькі магу 
прапанаваць табе свой дом, свой катэдж, 

дзе нават сігналізацыя гучыць, як твой 
любімы Моцарт... 

- Не, я пайду да дзяцей... 

- Вось так, у купальніку, па снезе?! 
Ну-ну, паспрабуй... 

Алена адчула, што ёй не хапае 
паветра, яна задыхаецца, і выскачыла, 
прыціскаючы да грудзей калядны пакет, 
выскачыла з аранжарэі... 

Ужо віднела, і, па ўсім падобна, 
бралася на адлігу... 


9. ВОЎЧАЕ МЯСА 


У пакеце былі паветраныя шарыкі і 
стужкі, шаўковыя стужкі ўсіх колераў 
вясёлкі. І Алена штодня ўплятала сваім 
дачушкам у косы, завязвала новыя 
банты. А хлопцы самі сабе надзімалі, 
адзін за адным надзімалі ўсё новыя і 
новыя шарыкі і гулялі імі замест мячоў. 
Шарыкі час ад часу натыкаліся на ўбітыя 
ў сцены цвікі ці гарачую распаленую печ 
або грубку і лопаліся, а Вінцэсь з Казікам 
дастаюць з пакета і надзімаюць усё 
новыя і новыя... А Хрысцінка з Камілаю 
падаставалі ўсе стужкі і кружацца, 
кружацца з імі па хаце... 

Тады Алена садзіцца за белы раяль... 
І адкуль у гэтай паточанай шашалем 
старой хаце з'явіўся белы раяль?.. 

Але яна садзіцца за белы раяль і іграе 
дзецям мазуркі... Ірознакаляровыя стужкі 
хвалямі расплываюцца па пакоі, і шарыкі 
ўзлятаюць да самае столі... 

А раяль, яна толькі зараз гэта 
заўважыла, усю воўну ў раялі пачала 
тачыць моль... І клавішы былі ўжо босыя, 
і па малаточках распаўзаліся белыя 
чарвякі... 

Вясёлыя мазуркі хоць на час адганялі 
лютаўскую грыпозную млявасць, бяссілле, 
што звычайна апаноўвае перад вясною... 
Але яны не маглі, не мелі сілы адагнаць 
голад... 

Вінаграднікі за гэтую зіму 
павымярзалі. А апроч вінаграду, ніхто 
нічога ўжо даўно не садзіў і не гадаваў... 

Дзеці, стомленыя, зняможаныя, 
падалі на падлогу, а яна ўсё іграла і 
іграла... І шарыкі падскоквалі і лопаліся ў 
ветры... 

- Я хачу мяса... 

- Мама, дай мне хлебца... 

- Хоць корачку... 

- Хоць вінаградзінку... 

Галіна БАГДАНАВА 


Мазуркі не заглушалі, яны былі 
бяссільныя заглушыць дзіцячыя слёзы... 

І тады Алена рашылася. Позна 
ўвечары, калі дзеці, папіўшы голага вару, 
уякі яна ўкінула жменьку сухога вінаграду, 
нарэшце заснулі, яна накінула на плечы 
руды кажух і пайшла... 

Ля лесу, на хутары, казалі, жыў 
чалавек, гаспадар, які, адзіны ў горадзе, 
не стаў вырошчваць вінаград. Ён, як 
раней, сеяў жыта, садзіў бульбу і буракі, 
гадаваў свіней, трымаў карову... І цяпер, 
зусім нядаўна, гэта перадавалі з вуснаў У 
вусны, як легенду, нядаўна ён закалоў 
кабанчыка і падсвінка... Нехта нават, 
здаецца, хадзіў да яго, спрабаваў купіць 
хлеба ці мяса, але ён толькі жорстка 
пасмяяўся з пакупніка... 

- Самім трэба было гадаваць, п'яні- 
цы! - крыкнуў хутаранін на развітанне і 
болей ужо нікому не расчыняў варот... 

Усчалася завея, Алена спяшалася, бо 
баялася, можа збіцца з дарогі... Калісьці 
ейны прадзед казаў: “Не руш чужога, і не 
бойся нікога!" І вучыў: “Ідзеш праз чужы 
двор, саломінка прычэпіцца, здымі і 
выкінь..." Яго ў гарадку дасюль 
памятаюць, сапраўдны гаспадар быў і 
ваду загаворваў, травамі лячыў. Пражыў 
ледзь не да ста гадоў... Алена змагалася 
з завеяй і думала... Хоць сёння ёй няма 
чаго было думаць. Яна ішла не прасіць, 
яна ішла красці тое мяса... Ведала, што 
гэта грэх, што Бог жорстка пакарае яе... 
І маліла пра адно: толькі б яе, яе адну, а 
не дзяцей ён пакараў... Дзеці без гэтага 
мяса могуць памерці з голаду... Дзеці 
могуць памерці... 

Атак яна ўхопіць, столькі, колькі зможа 
данесці... Частку пасоліць... А частку... 
Зварыць булён, суп, потым насмажыць, 
натушыць... У снежным непраглядным 
колкім змроку яна чула, яна наяве чула 
пах, водар смажанага мяса... І ішла, ішла, 
як сабака, ішла на гэты пах, пакуль не 
ўперлася ў высокі штыкетнік. Пералезці 
праз яго было цяжка, немагчыма. Навер- 
се - калючы дрот... Хіба што выламаць 
дошку... І яна, разрываючы ў кроў пальцы, 
нейкім цудам адарвала, адсунула адну 
дошку і пралезла на двор... Сабакі 
забрахалі і сціхлі. Святла ў хаце ўжо не 
было... Толькі водар, пах смажанага мяса, 
пах свежыны, скварак усё яшчэ блытаўся 
з завеяй... 

Алена пабегла да хлява, яна чамусьці 
была ўпэўнена, што недзе там, побач з 

жывымі свіннямі гаспадар хавае мяса... І 
не памылілася, адсунула, не расчыніла, а 
менавіта адсунула дзверы іўбачыла цэлую 
гару марожанага і свежага мяса... Гэта 
быўне адзін кабан, гэта было не меней як 
дзесяць кабаноў, ды яшчэ цяляты, можа, 
і карова... Пад самую столь хлеў быў 
закладзены мясам... І яна ўжо працягнула 
руку, каб узяць, ухапіць хоць адзін 
кавалак... Але... Раптам... Воўк... Так- 
так. Гэта быў не сабака, сапраўдны воўк, 
і яна ледзь паспела адхапіць сваю руку... 
Воўк ашчэрыў сваю пашчу... Ён не кінуўся 
на яе, ён завыў... 

Праз якое імгненне ліхтар абвясціў 


прыход гаспадара... Алена заплюшчыла 


вочы... Яна ляжала на гурбе мяса, 
учапіўшыся пальцамі ў змерзлыя 
крывавыя кавалкі, ічакала... Воўчага ўкусу 
ці гаспадаровага стрэлу... Яна цяпер 
чакала сваёй, уласнай крыві... 

Дзеці ізноў застануцца галоднымі. І 
ўжо наўрад ці дацягнуць да вясны... Але 
на душы, якнідзіўна, на душы яна адчувала 
палёгку. Недзе ў глыбіні яна была ўдзячная 
гэтаму ваўку, і сквапнаму гаспадару, за 
тое, што не далі ўкрасці ёй чужое мяса... 
Нават дзеля ўратавання дзяцей не далі 
ёй украсці... 

Гаспадар, не адганяючы ваўка, 
нахінуўся да яе з ліхтаром... Алена 
расплюшчыла вочы і ўбачыла, што ён, 
гэты гаспадар, як дзве кроплі падобны на 
вусатага, лысага гарадскога Галаву... Ці 
гэта і быў гарадскі Галава? 

Але ж колькі поўсці на ягоных руках, 
нагах, на ягонай шыі і твары... Ён на вачах 
зарастае шэрай, рудою поўсцю, ён на 
вачах ператвараецца ў ваўка... Ліхтар 
выпаў з ягонае лапы і пакаціўся, 
пакаціўся... Згас... Цяпер дзве пары 
насцярожаных звярыных вачэй, дзве 
ашчэраныя пашчы сачылі за кожным 
ейным рухам... А яна і не магла 
паварушыцца... Ейныя рукі прымерэзлі да 
крывавага мяса... Цяпер і яе самую можна 
было пасекчы на кавалкі і замарозіць... 
Перажыць гэта ёй будзе лягчэй, чым 
назіраць, як адно за адным будуць 
паміраць ейныя дзеці... Вінцэсь, Казік, 
Хрысцінка, Каміла... І тут яе як асяніла... 
Яна ж можа ўратаваць сваіх дзяцей 
уласнаю крывёю! Калісьці, даўным-даўно, 
у нейкім іншым жыцці яна чытала, што 
падчас землятрусу маці карміла немаўля 
ўласнаю крывёю... Хай, хай гэтыя ваўкі 
адкусяць ёй руку! Яна панясе яе дамоў і 


зварыць і пакорміць дзяцей сваім мясам, 
іразалье па шклянках сваю свежую кроў... 
Уёй яшчэ шмат чаго засталося карыснага. 
Яна ўратуе сваіх дзяцей, яна ўзгадуе іх... 
Яны павінны, яны мусяць спазнаць 
шчасце, яны мусяць спазнаць болей, чым 
спазнала яна... 

Завея сціхла. Выбліснула іўсё наўкола 
заліла халодным люстраным святлом 
поўня... Ваўкі, як заварожаныя, не зводзілі 
з яе вачэй... А Алена толькі цяпер 
заўважыла, што проста перад ёю, на 
сцяне вісіць гадзіннік. Ён быў падобны на 
вялізны лядзяш і не вісеў, а як бы сцякаў 
сасцяны хлява... Дзіўна, яна ўжо, здаецца, 
цэлую вечнасць не бачыла гадзінніка... Ні 
ў іх з Фаўнам замку, ні ў начным катэджы, 
ні ў іхняй хаце, нават у Празе, нідзе не 
было гадзіннікаў... 

Гэты, у хляве, паказваў поўнач... 

Трэба было ісці, трэба было адрываць 
адгэтага воўчага мяса свае акрываўленыя 
пальцы і ісці карміць дзяцей... 


10. ПРАЛЕСКАВАЯ ЦІШЫНЯ 


Вільготная шаша імкліва сцякала пад 
калёсы. У расчыненае акно машыны 
наплывала п'янкое веснавое паветра. 
Снег раставаў на вачах. І дрэвы дыхалі, 
ужо дыхалі на поўныя грудзі... Алена 
разумела, што ўсё гэта адбываецца не з 
ёю, што не яна сядзіць за рулём белага 
“мерседэса", не яна ўдыхае водар 
вызваленай з-пад снегу глебы. І ніякім 
чынам яна не зможа паўплываць на ход 
далейшых падзей... За рулём сядзеў 
Казімір, малодшы з яе сыноў. Ён спяшаўся 
кудысьці, у нейкі іншы горад ці, можа, 
вёску. Белая сарочка, строгі чорны 
гарнітур, ці можа гэта нават фрак, 
аксамітны гальштук-"матылёк”. Ён пэўна 
ж едзе кудысьці выступаць... Ён едзе 
іграць на раялі... 

І раптам шаша спынілася, і дрэвы 
спыніліся. І выбліснула сонца. 

На ўзбочыне стаяла, прыўзняўшы 
руку, дзяўчына ў бардовым паліто і 
капялюшыку. З букетам пралесак... У яе 
былі даўгія белыя валасы і вельмі 
прыемная мяккая ўсмешка... 

Яна села да Казіміра, і яны паехалі 
далей. Нічога не кажучы адно аднаму. 
Быццам так і трэба. 

- Япаехала са сваёю сяброўкай у лес 
па пралескі і заблукала... - праз нейкі час 

пачала апраўдвацца Незнаёмка. - Вось, 
ледзь дабралася да шашы. Ногі мокрыя, 
стамілася, і зусім не ведаю, у які бок 
трэба ехаць ці ісці... 

- У мяне праз паўгадзіны канцэрт, а 
потым я вас адвязу, куды скажаце, - 
Казімір не адрываўся ад дарогі, але Алена 
адчувала, які ён усхваляваны, напружаны, 
не, хутчэй, разгублены. 

- Вы толькі нічога не падумайце, але 
я, здаецца, я бачыла нашую сустрэчу 
сёння ў сне, - не сказала, прашаптала 
Незнаёмка. 

- Я таксама сніў Вас... Так бывае... 
Раз у жыцці, але бывае... 

І вось нарэшце паварот, вясковая 
вуліца і шэры драўляны барак пад 
шыльдаю “Дом культуры”... Але 
ўсярэдзіне ёсць вымытая да залатога 
бляску сцэна, і белы раяль, і роўныя 
рады лавак... У зале нікога. Толькі гэтая 
Незнаёмка ў бардовым капялюшыку. Не 
выпускае з рук свае пралескі і слухае... 
Казімір іграе Бетховена... І ягоныя рукі, 
ягоныя пальцы, здаецца, не высякаюць, 
а лепяць гэтую светлую, магутную 
музыку... Ягоныя рудыя валасы лёгкімі 
хвалямі сплываюць з ілба, а рукі лашчаць 
і лашчаць падатныя мяккія клавішы, і 
ўсё наўкола поўніцца водарам вясны... 
А Незнаёмка, гэтае яснавокае пра- 
лескавае дзяўчо, падобна здранцвела, 
яна, здаецца, сама ператварылася ў 
гэтую музыку, і плача, не мае сілы 
стрымаць сваіх слёз... Толькі тут Алена 
заўважыла, што ў гэтага драўлянага 
будынка зусім няма даху. І сонца 
выплыла і завісла проста над іхнімі 
галовамі, і па раялі, па ўсіх клавішах 
разбегліся, рассыпаліся сонечныя 
хвосцікі... Незнаёмка рассыпала, 
сабрала з каленяў пралескі і, хліпаючы 
носам, пайшла на сцэну... 

Казімір іграў ужо нешта іншае, 
здаецца, Шапэна, а дзяўчынка зняла 
капялюш, высыпала ў яго пралескі і 
паставіла каля раяля. Потым села проста 
на сцэну, прыхінулася спінаю да белай 
бліскучай ножкі і застыла... Ізноў 
ператварылася ў музыку... Вочы ейныя 
поўніліся небам, валасы - сонцам, а сама 
яна, сама яна ўжо не магла адарвацца, 
аддзяліць сябе ад голасу гэтага белага 
раяля... 

Казімір заўважыў яе, толькі калі 
скончыў іграць. Ён сеў побач іасцярожна, 
так, якможа зрабіць гэта толькі музыкант, 

прыўзняў з падлогі бардовы капялюш, 
поўны пралесак... 

- Вам спадабалася? 

- Не трэба пустых пытанняў. Я 
разумею, чаму сніла Вас... 

- А як Вас зваць? 

- Наташа. 

- А мяне Казімір... 

- Вы, пэўна ж, не бачылі, не чулі, 
колькі тут было народу! Публіка была ў 
шоку. Усе крычалі “брава!"”, “біс!", вам 
апладзіравалі, вам усе апладзіравалі 
СтОЯЧЫ! 

- Праўда? А мне здавалася, што тут 
былі толькі Вы? 

- Ды не. Проста вы вельмі доўга не 
маглі адысці ад музыкі і я, я папрасіла, 
каб усе разыходзіліся, каб пачакалі Вас 
на вуліцы... 

Гэта была размова, дзе за кожным 
словам бездань цішыні, а паўзы дыхаюць 
вечнасцю... Так могуць гаварыць толькі 
юныя, закаханыя сэрцы... Алена 
разумела, што ўсё гэта адбываецца не з 
ёю, але яна была з імі, яна хвалявалася, 
не магла стрымаць дыхання, і сэрца з 
кожным ударам падымалася ўсё вышэй і 
вышэй, яно злівалася, яно перацякала ў 
душу, ці што там яшчэ пульсуе вось У 
гэтай ямінцы, вось у гэтай... 

Яны цалаваліся, стоячы на каленях на 
гэтай залітай сонцам сцэне, і белы раяль 
пахіснуўся і ад'ехаў, адплыў кудысьці 
далёка-далёка... І там, на вуліцы, 
сапраўды цэлы натоўп апладзіраваў 
гэтаму дзіўнаму фокусу... Белы раяль 
праходзіць праз сцены... 

На месцы першага свайго пацалунка 
яны пакінулі бардовы аксамітны капялюш 
з пралескамі. Пралескі крыху падвялі, 
але пайшоў дождж і капялюш 
ператварыўся ў поўную вады вазу, 
пралескі плавалі ў ёй і шапталіся, 
шчаслівыя: “Яшчэ пажывём. Яшчэ 
пажывём...” 

А Казімір з Наташаю ехалі па мокрай 
шашы. І вечар ахутваў іх дажджом і 
туманам... 

Пры самым уездзе ў горад іх спыніў 
нейкі мужчына, зазірнуў у расчыненае 
акно і зараз жа адчыніў дзверы. 

- Божа, Наташа, ты жывая! А мы з 
Кацькай ужо гадзіну стаім тут і спыняем 
усе машыны. Выходзь, паехалі хутчэй! 

- Куды? - голас Наташы патух. 

- Як куды? Нас жа ў рэстаране 
чакаюць. 

- Я сам завязу яе, - суха сказаў 
Казімір. - Мне таксама ўвечары трэба 
быць у рэстаране. Я сёння там іграю. Я 
сёння там буду іграць для вас. Цэлы 
вечар буду іграць для вас на белым рая- 
лі... - гэта ўжо былі не словы, гэта былі 
слёзы, здушаны крык-прадчуванне... 

Наташа зачыніла дзверцы. Яны 
паехалі і спыніліся ў першым жа цёмным 
павароце... 

- Янешта зрабіў не так? - добра, што 
цемра хавала ягоную пакуту... 

- Не ведаю, - прашаптала Наташа. - 
Я ведаю, што ні табе, ні мне яны гэтага не 
даруюць... 

- Але ж яны сёння запрасілі мяне 
іграць ім, і я мушу ехаць. 

- Я таксама мушу ехаць туды. Яны 
мне таксама заплацілі. 

- Але мы можам падарыць сабе 
паўгадзіны, ці нават гадзіну... 

- Мы можам падарыць сабе цэлы 
вечар... 

- Ці нават жыццё... 

- Давай тады нікуды не паедзем. А 
грошы перашлём назад. Ты можаш 
папрасіць каго-небудзь занесці ім грошы? 

- Паспрабую папрасіць брата... 

-.. І] знікнем, з'едзем адсюль 
назаўжды... 

- Я хачу, я прагну гэтага, як ніколі... 
Знікнуць, разам з табою знікнуць і больш 
ніколі не з'яўляцца ў гэтым глухім, 
жорсткім горадзе... 

І яны развярнуліся і паехалі назад, у 
тую далёкую незнаёмую вёску, дзе Дом 
культуры не мае даху, дзе на чыста 
вымытай дажджом драўлянай сцэне 
застаўся аксамітны капялюш з жывымі, 
сонечнымі пралескамі... 


11. КОРСТКІ НАРЦЫСАВЫ ВОДАР 


Казіміра Алена пазнала адразу, але 
Вінцэсь, дарослага Вінцэся ў ягоныя 
дваццаць з нечым гадоў Алена пазнала з 
цяжкасцю... Рудая, як у Фаўна барада, 
вусы, светлы ў клетку касцюм, цёмныя 
штаны, кавенька-трысцінка ў руках... 
Вінцэсь аддаў грошы, якія прасілі яго 
аддаць Казімір з Наташай, і сам застаўся 
ў рэстаране, сярод дзіўных экзатычных 
пальмаў, фантанаў, сярод поўнага віна 
крышталю і палкай музыкі... Музыка 
сапраўды была палкай, гарачай, нешта 
іспанскае ці лацінаамерыканскае, і на 


сцэне ў паўзмроку раптам з'явілася 
жанчына ў чорным. 

Чорная шаўковая сукенка абцягвала 
ейную вытанчаную фігурку, на галаве 
капялюшык з вуаллю. Яна ўскінула рукі, 
павярнулася, выгнулася, павярнулася, і 
сукенка разышлася дзіўнымі вогненнымі 
хвалямі... Сярод чорнага заіграў пунсовы 
шоўк. І вусны, ейныя пульхныя, вільготныя 
вусны былі таксама яркімі, пунсовымі. 
Яна выстуквала рытм абцасікамі, потым 
ізноў кружылася, у яе руках з'яўлялася то 
пунсовая ружа, то пунсовы газавы шаль... 
Яна то ўсміхалася, то ганарліва ўскідвала 
галаву, і цень ад капялюшыка клаўся на 
твар, і вуаль хавала ейныя вусны... У 
ажыўленым рухомымі вогненнымі блікамі 
паўзмроку яна здавалася настолькі 
тоненькай, што хацелася працягнуць руку 
іпаставіць яе сабе на далонь, як статуэтку, 
як жывую, рухомую статуэтку... 

- Падабаецца? - спытаўся ў Вінцэся 
той, у скуранцы, якому ён аддаваў 
Казіміравы грошы. 

- Нічога, - хаваючы сваё захапленне, 
усміхнуўся Вінцэсь. - За яе і вып'ем, - і 
сам запрасіў таго, у скуранцы, да свайго 
стала. 

Але толькі наліў у крышталь віна, 
адразу, паўсюль пагасла святло. Музыка 
перарвалася, нехта завішчэў. З кухні 
прынеслі свечкі. Танцорка, яе звалі Кэт, з 
цяжкасцю пераводзячы дыханне, села на 
край сцэны. Той, у скуранцы, панёс ёй 
бакал з віном. Яна адмовілася. 

А той, у скуранцы, як быццам нешта 
ўспомніў, махнуў рукою, пазваў да сцэны 
Вінцэся. 

- Слухай, а можа І ты, як твой брат, 
умееш іграць? Тут жа стаіць нейкае піяніна. 
Можа, пакуль падключаць святло, ты 
сыграў бы. 

- Я сыграю. Толькі пры ўмове. Яна 
зараз яшчэ станцуе. А заўтра папазіруе 
мне. Я хачу яе памаляваць. А можа нават 
вылепіць... 

- Яна твая. На тыдзень, хочаш, на 
месяц, яна твая... - абыякава махнуў той, 
у скуранцы. 

Кэт насцярожана маўчала. А Вінцэсь, 
адкінуўшы сваю бліскучую трысцінку, ужо 
ўскочыў на сцэну. На піяніна зараз жа 
паставілі свечку, Кэт прынесла чырвоны 
парасонік. У паўпаварота, у паўвока 
Вінцэсь сачыў за ёю і амаль навобмацак 
іграў, іграў сваё любімае танга. Цяпер 
яно будзе называцца "Танга з 

парасонікам”. Кэт учырвоных пальчатках 
ганарлівым жэстам нешта абяцала і зноў 
у нечым пярэчыла, мучыла, о, як яна 
мучыла свайго кавалера... І гэты 
незвычайны ўсплёск... Музыкі, танца... 

Вінцэсь не стаў чакаць заўтрашняга 
дня, ён забраў Кэт з сабою проста з 
рэстарана, проста са сцэны... 

У майстэрні сярод гліняных галоў і 
пластылінавых фігурак, сярод вусатых 
дзядзькоў і коннікаў мусіла нарэшце 
з'явіцца сапраўдная жанчына. 

Кэт нахвілінку пайшла памыць рукі і... 
змянілася да непазнавальнасці. Пад 
строгім чорным капялюшыкам, пад 
вуалеткай былідаўгія, ніжэй пояса чорныя 
валасы. І вочы, колькі пакуты, колькі 
аксамітнае ласкі было ў гэтых цёмных 
вачах. 

Толькі пунсовыя, вільготныя 
пунсовыя вусны нагадвалі пра тую, са 
сцэны... Валасы прыкрывалі ейнае ўвесь 
вечар сцягнутае чорным шоўкам 
чароўнае, смуглае цела... Яны не палілі 
святла і не падымаліся наверх, дзе 
стаяла канапа... Яны, зняможаныя, так і 
заснулі на захінутым прасціной мяккім 
дыване ў прыхожай, сярод гліняных 
вусатых дзядзькоў і пластылінавых 
вершнікаў... 

А назаўтра Вінцэсь маляваў яе. Без 
адзежы і ў шаўковай сукенцы. З 
распушчанымі валасамі і з адмысловаю 
японскаю прычоскай... А яна, яна баялася 
паварушыцца, каб не спужаць, каб не 
адагнаць неасцярожным жэстам свайго 
шчасця... Гэта, як ёй здавалася, быў 
першы за апошнія дзесяць ці пятнаццаць 
гадоў дзень, які яна не пачала звыклым 
для танцоркі экзерсісам... 

- Явазьмуся ляпіць без цябе, - сказаў 
увечары Вінцэсь. - А потым, калі будзе 
трэба, яшчэ пазаву пазіраваць... 

Ён зноў быў у сваім клятчастым пінжаку 
і белых пальчатках. Ён чакаў яе. Ён хацеў 
ізноў завесці яе ў рэстаран... І Кэт не 
вытрымала, яна расплакалася, яна 
папрасіла яго пакінуць яе ў сябе... 

-Аякжатой, ускуранцы? - усміхнуўся, 
жорстка ўсміхнуўся Вінцэсь. - Ён знойдзе 
цябе тут - і ўсё роўна забярэ... 

- Гэта будзе не сёння... Я прашу 
цябе... Толькі не сёння... Боя... Я... Люблю 
цябе... Вінцэсь. 

- Тады пачакай мяне... 

І калі ўжо стала зусім цёмна, ён 
вярнуўся з вялізным букетам нарцысаў... 

Яна, так і не запальваючы святла, 
прыціснула кветкі да твару і прашаптала: 

- Цяпер назаўжды... Нарцысавы 
водар мне будзе нагадваць цябе, мой 
Вінцэсь... 

І аднекуль зноў загучала музыка. 
Светлы тужлівы вальс... і Кэт у белай 
начной кашулі з гэтымі ганарлівымі 
нарцысамі ў руках, усё кружылася і 
кружылася сярод гліняных вусатых 
дзядзькоў і пластылінавых вершнікаў... 
І зноў усю ноч ён цалаваў ейныя пругкія 
смуглыя грудзі... “Пеўніка” і “курачку”.. 

А зраніцы, пакуль яна яшчэ спала, 
паспрабаваў ляпіць. І ўсё ў яго, 
здавалася, атрымлівалася... Але, гэта 
было з ім упершыню, ён раптам адчуў, 
што яму не хапае, не стае колераў... Ён 
кранаў пругкія, толькі вылепленыя вусны 
і адчуваў, што бяссільны перадаць іх 
палкае, гарачае трапятанне. А што 
будзе, калі ён пачне ляпіць вочы... Ейныя 
мяккія аксамітныя вочы... Давялося 
завесіць акно, прагнаць з майстэрні 
сонца, каб стварыць ілюзію, каб 
паўтарыць той вечар, калі раптам 
пагасла святло, і ў рэстаранную залу 
прынеслі свечкі, і ён сеў за піяніна... У 
паўзмроку колеры былі цьмянымі, але ж 
яны пульсавалі, яны жылі нават у 
паўзмроку... І ў шэрай гліне, і ў белым 
мармуры, іўчорным метале, яны мусяць 
пульсаваць, гэтыя колеры... 

Колькі яны жылі так, яны не памяталі, 
не ведалі, не заўважалі.. Хоць выходзілі 
жіў магазін, і, нават, у тэатр Глядзелі 
дзіўны спектакль пра мастака, які сам 
сабе прыдумаў, намаляваў жанчыну, 
якую потым шукаў усё жыццё, але ці 
знайшоў? 

-Атывось знайшоў мяне, - шаптала 
яму Кэт, а ён быццам і не чуў, бо 
спрабаваў, ужо каторы раз спрабаваў, 
паўтарыць цяпер ужо ў мармуры аксаміт 
ейных цёмных вачэй... - 

Потым вылепіў, адліў з металу яе ў 
чорным шоўку ікапялюшыку з вуалеткай... 
Выгін, паварот, і вось-вось зараз ейныя 
ногі ахопіць полымя пунсовага шоўку, 
яна прытупне і паплыве над сцэнай... 

- Колькі ты хочаш за гэтую статую”? - 
убачыўшы яе на выстаўцы, адразу 
запытаўся ў яго той, у скуранцы... 

- Пакуль што я пакіну яе ў сябе... - 
упэўнена сказаў Вінцэсь. - І Кэт таксама 
пакіну ў сябе... 

-Кэт мая, - вымавіў той, у скуранцы... 

- Ужо не твая... Ужо не... - чамусьці 
зусім шэптам, сам не верачы сваёй 
рашучасці, скончыў размову Вінцэсь... 

І не паспеў той, у скуранцы, 
апамятацца, як яны разам з Кэт селі ў 
таксі і... 

- Куды мы? - нічога не разумеючы, 
дапытвалася Кэт. 

- У Прагу. Ты ж сама прасіла, каб мы 
з'ехалі куды-небудзь за мяжу... А ў Празе 
ў маёй мамы ёсць знаёмыя. І я вырашыў, 
што нам лепш за ўсё будзе пакуль што 
з'ехаць у Прагу, - шапнуў ёй Вінцэсь. 

- А рэчы? Твае творы? 

- Усё будзе... У нас усё шчэ будзе. Я 
вылеплю, адалью яшчэ сотні тваіх 
партрэтаў... А можа іне толькі тваіх... Але 
цяпер мы мусім з'ехаць адсюль... Ты 
сама разумееш, што тут небяспечна... 
Тут загінуў мой бацька... Тут знік мой 
брат імая мама... Калі мы хочам выжыць, 
трэба з'язджаць адсюль. Трэба 
з'язджаць... 


12. МЕСЯЦ КАНВАЛІЙ 


Яна збірала канваліі Яе любая, 
дарагая Хрысцінка ішла па лесе і збірала 
канваліі... Яна на вачах ператваралася з 
дзяўчынкі ў дзяўчыну... І раптам... Выпаў 
снег. І яе Хрысцінка ў адной лёгкай 
празрыстай кашулі ішла па лесе, босая 
ішла па заснежаным лесе і рвала 
канваліі... Гэтыя дробныя бяскроўныя 
майскія, травеньскія цюльпанчыкі... Быў 
травень, Алена пэўна ведала, што мусіў 
быць травень, але сонца пякло, як у 
жніўні, і паўсюль ляжаў снег, а дрэвы 
чамусьці не скінулі з сябе не, не летняга, 
восеньскага ўбору... Павеў ветру - і 
заснежаная трава ператвараецца ў 
дзівосную мазаіку з сонечнага 
бярозавага, бурага тапалёвага, 
барвовага, аранжавана кляновага 
лісця... І Хрысцінка ўсё ідзе і ідзе, усё 
збірае і збірае ў букет бяскроўныя 
канваліі... І шэпча нешта, ды не, гэта 
яна ўголас гаворыць з ёю, Аленай... 

- Ты бачыш, мама, як у хлопцаў усё 
проста... Яны забралі, адбілі, калі хочаш, 
укралі сваіх жанчын у іншых... А мяне вось 
няма ў каго забіраць... І гэты травеньскі 
дзень для мяне - цэлая вечнасць... І 
вясна, і лета, і восень, і зіма... Цэлая 
вечнасць, нямая бездань чакання... Я 
збіраю гэтыя бяскроўныя кветкі і 


ўспамінаю іншыя, поўныя крыві, поўныя 
агню цюльпаны... 

Лес скончыўся, і Хрысціна так, як 
была, босая, у начной кашулі, апынулася 
на гарадской вуліцы, ля ўвахода ў метро. 
Вакол яе стаяла шмат людзей... Бяззубыя 
бабулькі ў чорных хусцінках, дзядкі- 
інваліды на мыліцах, зусім маленькія 
хлапчукі і дзяўчынкі. І ўсе яны прадавалі 
канваліі... Людзі выходзілі з аўтобусаў і 
тралейбусаў, спяшаліся да метро... Ім не 
было часу, яны не зважалі ні на тое, як 
пячэ сонца, ні на тое, што ў гэткую спёку 
выпаў і ляжыць снег, і што снег гэты 
засыпаны жоўтым восеньскім лісцем... 
Не звярталі яны ўвагі і на канваліі... І на 
Хрысціну, што стаяла босая, у адной 
начной кашулі, якая зрэшты нагадвала 
лёгкую модную сукенку, таксама ніхто не 
звяртаў увагі... 

І раптам... Алена была ўпэўнена, што 
гэты высокі чарнявы юнак спяшаўся на 
спатканне і зусім не Хрысціне, камусьці 
іншаму купіў ён гэты букет пунсовых 
цюльпанаў... А можа тая, якой купіў ён 
гэтыя кветкі, не прыйшла, і ён чакаў, 
чакаў, і адкуль-небудзь збоку назіраў, як 
пакутуе ад спёкі іхоладу, стоячы босая на 
снезе, яе Хрысціна, і ніхто не падыходзіць 
да яе, ніхто не купляе гэтыя канваліі... 

- Яне ведаю чаму, але мне здаецца, 
што Вы болей любіце не канваліі, а 
цюльпаны, - сказаў ён напаўголаса. 

- Чаму... Кожнай кветцы - свой час. 
Цяпер месяц канвалій... - сумелася яна... 

- паўсюль, на кожным рагу прадаюць 
канваліі... 

- А вы хацелі б, каб замест канвалій 
прадавалі параную кукурузу? 

- Хацеў бы... І вунь, паглядзіце, там, 
здаецца, яе прадаюць. Ведаеце, што, я 
купляю ў Вас усе Вашыя кветкі, аддам 
Вам гэтыя, цяпер ужо нікому не патрэбныя 
цюльпаны, і пайшлі, я пачастую Вас 
паранай кукурузай... 

Яны абмяняліся кветкамі, спусціліся ў 
пераход, потым выйшлі на тым баку 
праспекта, дзе сапраўды стаяў дзядзька 
іпроста з захутанага цэлафанам і курткай 
вядра прадаваў параную кукурузу... 

І тут Хрысціна паднесла 
напаўраскрытыя цюльпаны да твару і як 
схамянулася... 

- Даруйце, я не магу ўзяць гэтыя 
кветкі, Вы купілі іх не для мяне... 

- Але ж тая, якой я купіў іх, сказала, 
што не жадае больш мяне бачыць... 


У НАС 


- А раптам яна перадумае? 

- Калі Вы не хочаце прыняць гэтыя 
цюльпаны, мы прададзім іх. А я Вам 
падару канваліі, я падару Вам вашыя 
канваліі. Я ж купіў іх у Вас... Я купіў іх для 
Вас... 

- Так будзе лепш, - Хрысціна 
ўздыхнула з палёгкай. - Цюльпаны ўжо 
аднойчы былі ў маім жыцці. Такія 
раптоўныя, нечаканыя, я тады не была 
гатовая прыняць іх... А цяпер ужо позна... 
А канвалій, канвалій ніколі не было ў маім 
жыцці... 

Букет цюльпанаў яны абмянялі на два 
пачаткі паранай кукурузы з соллю... А 
канваліі, усе дзесяць, ці можа нават 
дваццаць букецікаў канвалій, зноў трапілі 
да Хрысціны ў рукі... 

- Вам не халодна босай ісці па 
снезе? Можа, зойдзем і купім туфлі? - 
хлопец паглядаў-паглядаў і ўсё ж 
рашыўся загаварыць пра тое, што 
рэзала вочы... 

- Дыне, цяпер ужо не халодна, цяпер 
яшмат што здолею сцярпець... - Хрысціна 
ўсміхалася, Хрысціна ўсміхалася, як у 
маленстве. - Ведаеце, гэта нават 
прыемна босай ісці па снезе. 

- Тады дазвольце і я зраблю тое ж 
самае... 

І юнак скінуў чаравікі, шкарпэткі і 
пайшоў побач з ёю босы. 

І дзіўна, зноў на іх ніхто не звяртаў 
ніякай увагі. Людзі спяшаліся па сваіх 
справах, а гэтыя двое ішлі босыя па 
заснежаным, засыпаным восеньскім 
лісцем праспекце, грызлі гарачую 
кукурузу і па чарзе ўдыхалі мяккі водар 
канвалій... Паўз іх імчалі машыны, 
праходзілі людзі, сам час раставаў, 
ператвараўся ў нішто... 

- Я заўсёды верыла, што калі раптам 
сярод зімы пачынаецца адліга - значыць 
недзе нехта перажывае незвычайнае 
пачуццё, значыць нехта недзе кахае... 

- А Вы заўважылі, які дзіўны сёння 
дзень? Лета - не лета, зіма - не зіма... І 
самае цікавае, што ніхто, здаецца, не 
звяртае на гэта ніякай увагі... 

- Заўважыць усё гэта можа толькі 
закаханы чалавек... 

- А колькі разоў на жыццё можна 
быць закаханым? 

-Мне здаецца, не, яўгэтым упэўнена, 
што каханне - гэта талент, а талент ён і 
ёсць талент... Пісьменнікі часам кажуць, 
што ўсё жыццё пішуць адзін-адзіны свой 

твор... Можа і каханне таксама - адзін- 
адзіны твор, адна-адзіная мелодыя. Адны 
здольныя ствараць і слухаць яе, іншыя - 
не... Я не ведаю, што б адбылося, каб 
сустрэліся двое, мужчына і жанчына, юнак 
і дзяўчына, двое, адораных талентам 
кахаць.. Звычайна адзін кахае, а другі 
спрабуе ці не спрабуе, ці робіць выгляд, 
што спрабуе яго зразумець... Але гэта 
немагчыма зразумець, гэта трэба 
адчуваць... 

Яны ішлі і, быццам сонечныя промні, 
сціралі снег .. Ёнраставаў, іпа асфальце 
беглі ручаінкі, і трава зноў цешылася 
веснавым цяплом і свабодай... І птушкі 
весела спявалі на свежых, памаладзелых, 
зялёных ліпах і каштанах... 

Алена разумела, што гэта яшчэ нічога 
не значыць... Яны яшчэ нічога адно аднаму 
не сказалі... Але яе сэрца разрывалася 
аднезвычайнага жывога трапятання, калі 
слёзы засцілаюць вочы, а табе радасна і 
хмельна, інаперадзе салодкае бяссонне, 
і птушыны ранак, чаканне тэлефоннага 
званка, ягоных крокаў, ягонага пагляду, 
дотыку, чаканне вечнасці... Яна думала, 
што ўжо ніколі не адчуе ўсяго гэтага, яна 
думала, што ўсё адышло, і хто ведае, 
можа нават прыйдзе час, калі яна будзе 
нядобра зайздросціць усім юным 
закаханым сэрцам... Але ж не, Хрысціна 
кажа праўду, кахаць можна бясконца, і 
калі нават сам ужо выпадаеш з гульні, 
застаюцца твае дзеці... І праз іх ты зноў 
перажываеш, нанова перажываеш сваю 
вясну... Значыць, колькі дзяцей, столькі 
і будзе ў яе вёснаў, столькі і будзе ў яе 
бяссонных, хмельных вёснаў, птушыных 
ранкаў... Сэрца замірае, яно вось-вось 
разарвецца... Хрысціна, яе Хрысціна, 
спынілася ля пад'езда, і гэты незнаёмы 
юнак працягвае ёй сваю руку, яна аддае 
сваю, яна аддаецца ў чаканні першага 
дотыку ягоных вуснаў... А ён не цалуе, 
толькі сціскае ейную халодную ад 
хвалявання руку... І ёй самой, Хрысціне, 
трэба нешта зрабіць, стаць на дыбачкі, 
дацягнуцца да ягонай шчакі, ягоных 
вуснаў, абхапіць яго за шыю... А яна 
стаіць і ўсё мацней і мацней прыціскае 
да грудзей бяскроўныя канваліі... 


эб 


Эпілог 


І зноў Алена скідае адзежу, іраспускае 
валасы і заходзіць у сцюдзёную плыткую 
рэчку, і ейныя ногі патанаюць у глеі, яна 
ўскідвае рукі, і ейны цень кладзецца, 
ломіцца на другім беразе... Але ж гэта 
зусім не яна, не Алена, гэта яе Каміла, 
ужо зусім дарослая, рыжавалосая, як 
Фаўн, з такімі, як у яе, Алены, глыбокімі, 
блакітнымі вачыма... Зараз яна акунецца 
ў халодную, сцюдзёную ваду... І там, на 
беразе, яе ўжо чакае чароўная белая 
карова... І дзесьці паблізу стаіць замак, У 
якім яе Мужчына, а можа ўжо і дзеці... 

Як шкада, што гэта ўжо апошняя яе, 
Аленіна, вясна... У іх з фФаўнам болей 
няма дзяцей... Значыць, усё... Цяпер 
трэба чакаць унукаў ці адлятаць, 
ад'язджаць, сыходзіць упрочкі... без 
вясны, без кахання не жыць... 

...“Рэзкі аўтобусны гудок вырваў яе з 
небыцця. Шафёр саскочыў з прыступак, 
удыхнуў на поўныя грудзі паветра і 
вінавата ўсміхнуўся: 

- Даруйце, я завёз Вас у іншы бок... 
Мяне тут чакалі, і я не мог, не меў часу 
везці Вас па маршруту... Але Вы, я бачу, 
не сумавалі. 

Алена агледзелася. Тыя самыя 
залатыя хвоі, сонца садзіцца. ! нават 
джынсоўка на ёй тая самая. 

- Дзе Вашая сумка? Паехалі. Вас, 
пэўна, ужо зачакаліся... 

- Даруйце, а колькі Вас не было? 
Колькі часу Вы ездзілі па сваіх справах? 

- Я не глядзеў на гадзіннік. Можа, 
пару гадзін... 

- Мне здаецца, Вас не было цэлы 
год... А можа, нават цэлую вечнасць... - 
Алена ў адчаі не магла скрануцца з 
месца... 

- Ну гэта ўжо занадта... Хіба ж Вы 
маглі мяне цэлы год, цэлую вечнасць 
чакаць на адным месцы? 

Колькі скепсісу ў ягоных словах! 

- Магла б... Каб кахала Вас, то магла 
б... - прашаптала Алена і заплакала... 

А можа гэта проста пайшоў дождж... 
Дождж, які ўсё сцякае і сцякае па 
запацелым аўтобусным акне... Куды 
завязе ён яе гэтым разам”? 





ван КАСЯК 








Палякі пастаянна імкнуліся 
да апанаваньня Вялікага 
Княства Літоўскага, 

што яны спадзяваліся 
асягнуць пры поўным яго 
зьліцьці з Польшчай. 





Пра Івана КАСЯКА 


Малая радзіма Івана Ка- 
сяка - вёска Горы пад Ві- 
лейкай, дзе ён прыйшоў на 
свет у 1909 годзе. 

Гадаванец Віленскай бе- 
ларускай гімназіі, а потым 
студэнт нашай найстарэй- 
шай альма-матэр, дзе ат- 
рымаў адукацыю інжынера- 
архітэктара, Касяк належаў 
да Беларускага студэнцка- 
га саюза і Таварыства бе- 


ларускай школы - акаліч- 
насць, якая абумовіла 
сур'ёзныя непрыемнасці ў 
дачыненнях з польскай ад- 
міністрацыяй Заходняй Бе- 
ларусі. 

У гады нямецкай акупа- 
цыі падчас другой сусвет- 
най вайны ён уваходзіць у 
кіраўніцтва “Беларускай на- 
роднай самапомачы”, ак- 
тыўна ўдзельнічае ў аднаў- 


ленні Беларускай аўтаке- 
фальнай праваслаўнай цар- 
квы, з'яўляецца дэлегатам 
І Усебеларускага кангрэ- 
са. 

Развітаўшыся ў 1944 го- 
дзе з Бацькаўшчынай, Іван 
Касяк пакідае заўважны 
след у гісторыі беларускай 
эміграцыі. У 1946-м ён 
удзельнічае ў двух з'ездах 
праваслаўных беларусаў у 

З ГІСТОРЫІ 
ПРАВАСЛАЎНАЙ ЦАРКВЫ 


БЕЛАРУСКАГА НАРОДУ 


І. ПАРА ЎДЗЕЛЬНЫХ КНЯСТВАЎ 


Беларускія плямёны: Крывічы, Дрыгавічы, Радзімічы, Северане, Вяцічы, Дзераўляне, 
да якіх дайшлі і Яцьвягі, сфармаваліся ў дагістарычную пару і ад самага пачатку 
гістарычных часоў ужо мелі сваю сталую дзяржаўную форму княстваў. Выдатнейшымі 
з княстваў у Х стагодзьдзі былі: Полацкае, Смаленскае і Тураўскае. Княствы дзяліліся 
ў розныя часы на драбнейшыя княствы, а часамі аб'ядноўваліся ў адну моцную 
дзяржаву Тады на Беларусі існавала шмат гарадоў. У абсягу Полацкага цэнтру існавалі 
гарады: Полацк, Віцебск, Менск, Лукомль, Заслаўе, Друцк, Капыль, Барысаў, Гарадзец 
іінш. Смаленск аб'ядноўваў гарады: Дарагабуж, Тарапец, Мажайск, Клін, Вязьму і інш. 
У абсягу Турава былі гарады: Пінск, Мазыр, Слуцк, Рэчыца, Рагачоў:і інш. 

У дагістарычную пару беларусы былі паганамі; іншыя веравызваньні былі імі 
талераваныя. Хрысьціянства прышло на Беларусь з Канстантынопалю праз Кіеў. 
Кіеўскае княства прыняло хрысьціянства ў 988 г. за афіцыйную рэлігію, а па некаторым 
часе жыхарства ўсіх беларускіх княстваў было ахрышчана ў хрысьціянскую веру 
ўсходняга абраду. Першымі хрысьціянскімі місыянэрамі, сьвятарамі ды япіскапамі на 
Беларусі былі грэкі і баўгары. Баўгарскія духаўнікі паслугоўваліся славянскай мовай, 
збліжанай да беларускай. 

Хрысьціянства прынясло на Беларусь новую культуру, новую мараль, якія пашыраліся 
шляхам духоўнай дзейнасьці і рэлігійнай асьветы. Удзельныя князі прымалі актыўны 
ўдзел у пашыраньні хрысьціянства, будавалі ў сваіх гарадох цэрквы, манастыры і 
засноўвалі школы. Настаўнікамі былі духоўныя асобы, а ўся асьвета мела рэлігійны 
характар. Па манастырох перапісваліся кнігі, як багаслужбовага, так і рэлігійна- 
маральнага ўзгадаваўчага характару. Манастыры былі культурна-асьветнымі цэнтрамі 
і мелі вялікае значаньне для краю. Беларускае духавенства і культурна-рэлігійныя 
дзеячы тых часоў былі вялікімі патрыётамі свайго краю; яны ганарыліся велічай сваей 
зямлі, хуткім пашырэньнем хрысьціянства і асьветы, у чым дасьцерагалі, паводле 
прэданьняў, асаблівую Божую ласку. 

На Беларусі адразу было заснавана царкоўна-адміністрацыйнае кіраўніцтва. У 992 г. 
была заснаваная япіскапская кафэдра ў горадзе Полацку, а першым япіскапам там быў 
Міна, аб якім успамінаецца ў летапісе ў 1105 г. У Тураве ўжо ў 1114 г. існавала 





заходненямецкім горадзе 
Рэгенсбургу, дзе са снежня 
апошняга ваеннага года раз- 
гарнула сваю працу Бела- 
руская гімназія імя Янкі Ку- 
палы. 

Пераехаўшы ў ЗША, Ка- 
сяк застаецца прыкметнай 
постаццю рэлігійнага і гра- 
мадска-палітычнага жыцця 
дыяспары, у прыватнасці, 
узначальвае Беларускі кан- 
грэсавы камітэт Амерыкі. 
Зямны шлях нашага суай- 
чынніка завяршаецца ў 1989 
годзе ў Чыкага. 


58 


У 1956-м у Ныо-Ёрку 
выйшла кніга І. Касяка “З 
гісторыі Праваслаўнай цар- 
квы Беларускага народу”. 
Лёс праваслаўя на беларус- 
кіх землях разглядаецца ў 
ёй, пачынаючы з прыходу 
хрысціянства і да сярэдзіны 
50-х гадоў ХХ стагоддзя. 
Рэзкай рэцэнзіяй адгукаец- 
ца на публікацыю кнігі бе- 
ларускі грэка-каталіцкі архі- 
мандрыт Леў Гарошка (часопіс 
“Божым Шляхам”. Парыж, 
1956. Ме 70--75). Канфесій- 
ны патрыятызм сапраўды 


часам змушае Івана Касяка 
досыць вольна трактаваць 
гістарычныя факты. 
Зрэшты, бальшыня кры- 
тычных закідаў айца Л. Га- 
рошкі адносіцца да перыя- 
ду існавання Уніі. Мы ж 
знаёмім чытачоў з двума 
першымі раздзеламі кнігі. 
Застаецца дадаць, што ў 
1993 годзе ў Мінску была 
перавыдадзеная напісаная 
І. Касяком (разам з Я. Най- 
дзюком) кніга “Беларусь 
учора і сяньня”. 
Уладзімір АРЛОЎ 

япіскапская кафэдра, а ў Смаленску - у 1137 г. Беларускія япіскапы ўваходзілі ў склад 
Кіеўскай мітраполіі, якая падпарадкавалася Канстантынопальскім патрыярхам. 

Канстантынопальская патрыярхія лічыла Кіеўскую мітраполію за адну з грэцкіх 
мітраполіяў, высьвячала грэкаў на Кіеўскіх мітрапалітаў, але па-за тым не ўваходзіла 
ў нутраныя справы гэтай мітраполіі. 

Кіеўская мітраполія імкнулася да самастойнага ўстанаўляньня мітрапалітаў. У 
1051 г., па загаду князя Яраслава, сабор мясцовых япіскапаў, без паразумленьня з 
патрыярхам, выбраў за мітрапаліта Іларыёна, сьвятара з Берастова пад Кіевам. Другі 
выпадак быў у 1147 г., калі быў устаноўлены за мітрапаліта беларус, Клім Смаляціч, 
праз вялікага князя Ізяслава Мсьціслававіча, без папярэдняга паразумленьня з 
патрыярхам; пазьней мітрапаліт Клім быў зацьверджаны саборам мясцовых япіскапаў, 
пры ўдзеле яп. Полацкага, Тураўскага і іншых, і благаслаўлёны мясцовай рэліквіяй - 
галавой сьвятога Клімэнта. Супроць гэтага пратэставалі япіскапы Ноўгарадзкі - Ніфонт 
і Смаленскі - Мануіл, аднак без памыснасьці. 

Праваслаўная царква на Беларусі ў гэту пару была нацыянальнай беларускай 
царквой. Яна здабыла сабе вялікую пашану ў народзе за сваю рэлігійную дзейнасьць, 
а таксама - высокае палажэньне ў грамадзкім і палітычным жыцьці. 

Падзел хрысьціянства на ўсходняе - праваслаўнае і заходняе - каталіцкае, які 
адбываўся на пераломе першага і другога тысячагодзьдзя і закончыўся ў 1054 г., не 
адбіўся на Беларусі, бо тут існавала адзіная ўсходняя праваслаўная царква. 

Буйна разьвілося ў гэты пэрыод рэлігійнае пісьменства на Беларусі. Асабліва 
выдатным быў япіскап Кірыла Тураўскі (ад 1169 г.), які пакінуў шмат твораў. Каля 
1182 г. ён адмовіўся ад япіскапскай кафэдры ды адыйшоў у адзіноцтва, гдзе і памёр. 
За сваю дзейнасьць ён быў залічаны да ліку сьвятых. Ён паходзіў з тураўскіх мяшчанаў, 
быўадукаваным чалавекам, ведаў бізантыйскуюлітаратуру, пісаў павучэньні, пропаведзі, 
малітвы і прамовы. Ня толькі пісьменства, але і таленавітае красамоўства яп. Кірылы 
былі ведамы і ў іншых краёх, а пісаныя яго творы пашыраліся ў Баўгарыі і Сэрбіі. 

У Полацку дзеіла князёўна Эўфрасіньня (нарадз. у 1102г.), засноўваючы манастыры, 
а пры іх школы. Яна сама любіла чытаць і перапісваць кнігі, заахвочваючы да гэтага 
іншых манахаў. З ейнага манастыра кнігі разыходзіліся па ўсім краю. Пад старасьць 
яна, з сваей сястрой і братам Давідам, паехала праз Канстантынопаль у Ерусалім. У 
Ерусаліме яна захварэла і пасьля 24 дзён памёрла 23 траўня 1173 г. Цела яе было 
перавезена ў Кіеў, а ў 1910 г. - у Полацк. За вялікія заслугі на рэлігійнай і культурнай 
ніве царква залічыла Эўфрасіньню да ліку сьвятых. 

УСмаленску дзеіў шэраг выдатных рэлігійна-культурных дзеячоў. Асабліва ўславіўся 
там Клім Смаляціч, які ад 1147 г. да 1154 г. быў Кіеўскім мітрапалітам. Ён быў высака 
адукаваным чалавекам і філёзафам; шмат пісаў, перакладаў з іншых моваў і меў 
вялікую бібліятэку духоўных і сьвецкіх грэцкіх кнігаў. У Смаленску працаваў Аўраам 
Смаленскі (памёр у 1221 г.), які вучыў чытаць і разумець Сьвятое Пісаньне, а таксама 
апісваў падарожжы. 

Смаленскія князі Расьціслаў і Раман зьбіралі кнігі, выпісвалі вучоных з іншых краёў 
і арганізавалі школы. У 1130 г. кн. Расьціслаў заснаваў у Смаленску акадэмію. 

Буйна разьвілося царкоўнае будаўніцтва. У Смаленску і ваколіцы заіснавалі 
манастыры, як манастыр у Отрачы, ігумэн якога, Міхаіл, разам са Смаленскім 
япіскапам Ігнатам, прыяжджаў паслом ад Смаленскага князя Мсьціслава да вялікага 
князя Ўсевалада ў 1206 г. 

На Сьмядзіне быў заснаваны Барысаглебскі манастыр, у якім у 1177 г., паводля 
даўных вестак, здарылася цуда. Князі Мсьціслаўі Яраполк Расьціслававічы, асьлепленыя 
ўва Ўладзімеры на Клязьме (пазьнейшая Маскоўшчына), пасьля ўваходу ў сьмядзінскую 
Барысаглебскую царкву ізноў пачалі бачыць. 

У Селішчы, 5 км. ад Смаленску, існаваў манастыр Прэсьвятой Багародзіцы. У 
Смаленску быў манастыр сьвятога Крыжа ды архангела Міхаіла. Недалёка ад Смаленска 
стаяў манастыр у чэсьць пакладзеных рызаў Прэсьвятой Багародзіцы. Дадзеныя аб 
пералічаных вышэй манастырох захаваліся ў апісанні жыцьця прэпадобнага Авраамія 
Смаленскага. 

У апісаньні жыцьця прэпадобнай Эўфрасіньні Полацкай захаваліся весткі аб 
некаторых полацкіх манастырох; там успамінаецца жаноцкі манастыр у Сяльцы імя 
Ўсяміласьцівага Спаса і мужчынскі манастыр імя Прэсьвятой Багародзіцы. 

У гэты першы гістарычны пэрыод усходніх славянаў акрэсьліліся тры асобныя іх 
цэнтры: беларускі - княствы Полацкае, Смаленскае, Тураўскае ды інш.; украінскі - княства 
Кіеўскае ды інш.; расейскі - Уладзімер на Клязьме ды інш. Сваяцтва паміж князямі, 
супольная мітраполія, супольныя вонкавыя ворагі (хвалі азыяцкіх намадаў), “аб'яднаўчая” 
палітыка шляхам спадкаў ці захопніцкіх войнаў, - не паўстрымалі працэсу разьвіцьця 
асобных народаў. Гэта разьвіцьцё знайшло сваё адбіцьцё ў барацьбе засваю самастойную 
царкоўную адміністрацыю, ці - за апанаваньне ўсёй царкоўнай адміністрацыяй. У 1240 г. 
сядзіба Кіеўскіх мітрапалітаў - горад Кіеў, быў зьнішчаны татарамі. Кіеўскі мітрапаліт 
Кірыла 2-гі і мітрапаліт Максім перанесьлі сядзібу кіеўскіх мітрапалітаў ува Ўладзімер на 
Клязьме, а пазьней у Маскву, гдзе пачаў тварыцца цэнтр маскоўскай дзяржаўнасьці. Гэта 
выклікала вялікае незадаваленьне на паўдні - у Кіеве і Галічы, а таксама іна Беларусі іхутка 
прывяло да стварэньня асобнай мітраполіі для Беларусі і Ўкраіны. 


І. ВЯЛІКАЕ КНЯСТВА ЛІТОЎСКАЕ ДА ЛЮБЛІНСКАЙ ВУНІІ (1569 Г.) 


Наступ татараў з паўдзённага ўсходу, наступ немцаў з Прусаў, драбленьне княстваў 
і барацьба князёў за ўдзелы, - прывялі да заняпаду княжых цэнтраў: Полацкага, 
Смаленскага і Тураўскага і да ўгварэньня новага беларускага цэнтру ў форме Вялікага 
Княства Літоўскага. Князь з Кернава, Рынгаўд (1204--1239), які паводля некаторых вестак 
Васкрасенскага летапісу, паходзіў з полацкіх князёў, што перасяліліся ў Жамойць, 
арганізаваў адміністрацыйны цэнтр у Наваградку, навакол якога аб'яднаў значныя 
беларускія абшары. З іншых наваградзкіх князёў належыць успомніць Вайшэлка, які 
падчас свайго панаваньня ў 1264--1265 г. збройна ўсьцішаў Аўкштоту і Жамойць; пасьля 
ён дабраахвотна зрокся вялікакняскага пасаду на карысьць свайго швагра Шварна, а сам, 
будучы рэлігійным, уступіў у Лаўрышаўскі праваслаўны манастыр, які сам заснаваў над 
Нёмнам у Наваградчыне. 

Больш выдатнымі князямі, аб'ядноўваючымі далейшыя часткі Беларусі, былі Міндоўг 
і Гэдымін. Паводля Пагодзінскага збору летапісаў, Гэдымін паходзіў з роду полацкіх 
князёў. Ён перанёс сталіцу Вялікага Княства Літоўскага з Наваградку ў Вільню. Сын 
Гэдыміна, Альгерд, павялічыў значна абшар Вялікага Княства Літоўскага, аб'яднаўшы ўсе 
абшары Беларусі, Жамойць, Аўкштоту і частку Ўкраіны. У межах Вялікага Княства 
Літоўскага жыло некалькі народаў, але дамінуючым быў беларускі дзейнік, аб чым 
сьведчуць: а) мяшаная беларуска-літоўская дынастыя пануючых вялікіх князёў; б) Беларусь 
займала цэнтральнае палажэньне ў Вялікім Княстве Літоўскім, а вялічынёй сваіх абшараў 
далёка перавышала абшары іншых народаў у ягоных межах; в) кіруючыя грамадзкія 
пласты ў Вялікім Княстве Літоўскім складаліся пераважна з беларускіх князёў і баяраў; г) 
дзяржаўнай мовай у Вялікім Княстве Літоўскім была беларуская мова; д) правадаўства і 
культура Вялікага Княства Літоўскага былі вытварам перадусім беларусоў і панавалі на 
абшары ўсяе дзяржавы. 

Вялікія князі, пануючыя ў Наваградку, імкнуліся стварыць у межах сваей дзяржавы 
самастойную праваслаўную мітраполію. Ужо за панаваньня Віценя была заснаваная 
асобная Літоўская мітраполія. У 1291 г. Канстантынопальскі Патрыярх прызначыў Феафіла 
мітрапалітам Наваградзкім іўсяе Русі, а імпэратар Візантыі, Андронік Старэйшы, зацьвердзіў 
Наваградзкую Праваслаўную Мітраполію і прызнаў ей 82-е месца ў Патрыяршай Радзе 
на агульную колькасьць 100. Маскоўскія князі імкнуліся да таго, каб мітрапаліты Кіеўскія 
і ўсяе Русі былі ў іх і такім чынам хацелі падпарадкаваць сабе праваслаўную царкву 
Вялікага Княства Літоўскага. Так пачалося змаганьне між Масквой і Беларусяй на 
царкоўным грунце. Да гэтай пары быў адзін мітрапаліт Кіеўскі і ўсяе Русі, якому былі 
падпарадкаваны ўсе япіскапы Беларусі, Украіны і Маскоўшчыны. 

Цяжка давалася Вялікаму КняствуЛітоўскаму тварэньне сваей праваслаўнай мітраполіі, 
Кастантынопальскія ўлады ня былі прыхільны падзелу да тае пары аднае мітраполіі. Аднак, 
вялікія князі літоўскія напорыста рабілі свае захады. З мэтай угрыманьня асобнай 
праваслаўнай мітраполіі Вялікага Княства Літоўскага князь Альгерд паслаў да 
Канстантынопальскага Патрыярха свайго кандыдата. Гэта быў брат ягонае жонкі, Марыі 
Яраслаўны, князёўны Віцебскай, князь Раман, мітрапаліт Наваградзкі. Альгерд дамагаўся, 
каб мітр. Раман быў устаноўлены мітрапалітам усяе Русі з падпарадкаваньнем яму 
мітраполіі Наваградзкай, Галіцкай, Кіеўскай іяпіскапстваў Маскоўшчыны. Масква змагалася 
супроць гэтага і дамагалася ад Канстантынопальскага Патрыярха, каб ейны кандыдат, 

Аляксей, быў узьведзены на мітрапаліта Кіеўскага і ўсяе Русі, з сядзібай ува Ўладзімеры 
на Клязьме. Канстантынопальскі Патрыярх, атрымаўшы багатыя дарункі ад абоіх старон, 
у 1354 г. узьвёў на мітрапалітаў Кіеўскіх і ўсяе Русі абоіх кандыдатаў. З гэтым фактам 
узмоцнілася змаганьне на царкоўным грунце між Беларусяй і Маскоўшчынай. 

Заіснаваўшая Беларуская Аўтакефальная Мітраполія мела вялікае значэньне як для 
Беларусі, так для грэцкай царквы. Сядзібай мітрапалітаў быў Наваградак. Наваградзкія 
мітрапаліты прымалі ўдзел у канстантынопальскіх сынодах у 1317 г., 1327 г. і 1329 г. 
У 1356 г. мітрапаліт Раман паўторна быў у Канстантынопалі, гдзе былі разыьмежаваныя 
тэрыторыі Літоўскага мітрапаліта Рамана і Маскоўскага мітрапаліта Аляксея. Мітрапаліту 
Раману былі падпарадкаваныя епархіі з гарадамі: Полацкам, Туравам, Наваградкам, 
епархіі Валыні, а пазьней і Бранская епархія. 

У 1360 г. мітр. Раман наведаў, з мэтай царкоўнай апекі, горад Цьвер, які не хацеў 
падпарадкавацца Маскве. 

Пасьля сьмерці мітрапаліта Рамана ў 1361 г. Канстантынопальскі Патрыярх адмовіў 
высьвяціць асобнага мітрапаліта для Вялікага Княства Літоўскага, хочучы ўнікнуць барацьбы 
між мітрапалітамі. Альгерд пратэставаў супроцьгэтага і зьвяртаўся да Канстантынопальскага 
Патрыярха з прозьбай устанавіць асобнага ад Масквы мітрапаліта для абшараў з 
гарадамі: Кіеў, Смаленск, Цьвер, для малой Русі, Навасільля і Ноўгараду. У 1376 г., па 
захадах Альгерда, Канстантынопальскі Патрыярх узьвёў грэка Кіпрыяна ў сан мітрапаліта 
Кіеўскага і Літоўскага, асобнага ад мітрапаліта Маскоўскага, аднак з тым, што па сьмерці 
Маскоўскага мітрапаліта Аляксея мітр. Кіпрыян меў быць агульным мітрапалітам і для 
Масквы. 

Вялікі князь Альгерд быў праваслаўным, аднак адзначаўся нясталасьцяй у веры. 
Спачатку ён прыняў праваслаўе дзеля сваей жонкі Марыі, князёўны Віцебскай, і дазволіў 
пабудаваць у Віцебску дзьве праваслаўныя цэрквы: Благавешчаньня і Сьв. Духа. Але, 
стаўшы вялікім князем, ён ізноў стаў паганам і нават прасьледваў хрысьціянаў. За яго 
панаваньня, У 1347 г., за праваслаўную веру былі закатаваныя Кумец, Няжыла і Круглец, 
у хрышчэньні: Іоан, Антоні ды Еўстафі, залічаныя пазьней да ліку сьвятых і агульна 
пачытаныя на Беларусі, як тры Віленскія мучанікі. 

На працягу 32-гадовага панаваньня Альгерда, пасьля некаторых цяжкасьцяў, 
праваслаўная рэлігія разьвівалася, а самастойная царква давала найлепшыя ўмовы для 
гэтага. 

Па сьмерці Альгерда ягоны сын Ягайла стаў вялікім князем літоўскім, асягнуўшы гэты 
пасад шляхам барацьбы з братамі і дзядзькам. У 1385 г. Ягайла заключыў з Польшчай 
вунію ў Крэве, на моцы якой Вялікае Княства Літоўскае і Польшча тварылі палітычнае 
злучэньне, будучы аб'яднанымі супольнай асобай пануючага. Каралём польскім і адначасна 
вялікім князем літоўскім стаў Ягайла, ажэнены з польскай каралеўнай Ядзьвігай. На аснове 
гэтай вуніі Ягайла перайшоў у каталіцтва і забавязаўся навярнуць на каталіцтва ўсіх 
ліцьвіноў, якія да тэй пары былі паганамі. 

Па ўзьвядзеньні на польскі каралеўскі пасад, Ягайла вярнуўся з Кракава і распачаў 
прымусовае наварачваньне на каталіцтва паганаў Жмудзі ды Аўкштоты; наварачвалі ня 
толькі паганаў, але і праваслаўных жмудзінаў. Гэту акцыю праводзіла польскае каталіцкае 
духавенства, якое побач з пашыраньнем каталіцтва насаджвала полёнізацыю. У 1387 г. 
Ягайла заснаваў у Вільні каталіцкае біскупства з духавенства прыбыўшага з Польшчы. Ад 
гэтай пары пануючай рэлігіей у сталіцы Вялікага Княства Літоўскага становіцца каталіцтва, 
спаўняючае адначасна ролю магутнага полёнізацыйнага дзейніка. 

Магнаты і баяры Беларусі, Жмудзі і Аўкштоты былі незадаволены з такой палітыкі 
Ягайлы. Яны арганізавалі паўстаньне, аддзяліліся ад Польшчы ды ўзьвялі на пасад 
Вялікага Княства Літоўскага асобнага вялікага князя Вітаўта (1392-1430). Так была 
спынена важнасьць Крэўскай вуніі для Вялікага Княства Літоўскага. Каб нямець перашкодаў 
з боку Ватыкану, ды атрымаць падтрымку з боку Тэўтонскага ордэну ў барацьбе за Вялікае 
Княства Літоўскае - Вітаўт прыняў каталіцтва. Таму каталіцтва надалей заставалася 
пануючым у сталіцы Вільні. 

Урад Вітаўта імкнуўся ўнезалежніцца ад маскоўскіх уплываў праз мітрапалічы 
праваслаўны цэнтру Маскве, дыраспачаў захады для арганізацыі самастойнай мітраполіі. 
З гэтай мэтай Вітаўт зьвяртаўся да Канстантынопальскага Патрыярха, просячы высьвяціць 
япіскапа Полацкага Хвядоса ў мітрапаліта Вялікага Княства Літоўскага. Аднак гэта просьба 
ня была задаволена. Пасьля таго ў 1414г. Вітаўт склікаў нараду беларускіх князёў, на якой 

было адмоўлена маскоўскаму мітрапаліту Фоцію ў кіраўніцтве праваслаўнымі епархіямі 
Вялікага Княства Літоўскага і выслана пасольства ў Канстантынопаль для высьвячэньня 
асобнага мітрапаліта, Грыгора Цамблака, для ўсей Літвы і Кіева. Гэтыя захады таксама 
засталіся бяз посьпеху. Тады Вітаўт зьвярнуўся да духавенства ўсяго краю, запрашаючы 
на нараду. На зьезд прыбылі япіскапы: полацкі Хвядос, чарнігаўскі Ісаак, луцкі Дзяніс, 
уладзімерскі Герасім, Холмскі Харытон і тураўскі Яўхім. Вітаўт прадставіў бясскуткоўнасьць 
сваіх захадаў у Канстантынопалі, скардзіўся на візантыйскага імпэратара і 
канстантынопальскага патрыярха за тое, што яны ўстанаўляюць мітрапалітаў, якія 
вывозяць казну ў Грэцыю“; мясцовая царква ў занепадзе, а маскоўскі мітрапаліт Фоці 
таксама рабуе яе. Вітаўт дадаў: “Я не хацеў-бы, каб пра мяне гаварылі: вось гаспадар 
чужой веры, таму і царква занепала". Япіскапы зрабілі скаргу на маскоўскага мітрапаліта 
Фоція, што ён не клапоціцца аб сваім духоўным стадзе ў межах Вялікага Княства 
Літоўскага, толькі зьбірае царкоўныя даходы і прыбыткі і пераносіць каштоўныя рэчы з 
кіеўскай саборнай царквы ў Маскву. Адначасна япіскапы заявілі, што яны самі саборам 
могуць паставіць сабе мітрапаліта, як гэта ўжо было пры вялікім князі Ізяславе. Аднак, 
паводля агульнай згоды было пастаноўлена зьвярнуцца яшчэ раз у Канстантынопаль да 
імпэратара і патрыярха з паведамленьнем, што, калі яны не дадуць Вялікаму Княству 
Літоўскаму асобнага мітрапаліта, то мясцовыя іерархі самі яго сабе паставяць. 

У сакавіку 1415 г. былі высланыя паслы ў Канстантынопаль. Тым часам, маскоўскі 
мітрапаліт Фоці, даведаўшыся аб гэтым, паехаў на Беларусь, зьбіраючы па дарозе 
падатак ад духавенства. Пакінуўшы свае скарбы ў Смаленску, мітрапаліт Фоці паехаў да 
Вітаўта ў Горадню. Вялікі князь ня прыняў мітрапаліта Фоція, пасьля чаго мітрапаліт паехаў 
назад у Маскву. За Смаленскам ад мітрапаліта Фоція была адабраная казна, па загаду 
Вітаўта. 

Утым-жачасе па загаду Вітаўта быў зроблены перапіс усіх гарадоў і вёсак, належучых 
да праваслаўнай царквы Вялікага Княства Літоўскага, з іх былі выгнаныя намесьнікі Фоція, 
а гэтыя маемасьці былі раздадзены мясцовым панам. 

Паслы Вітаўта па ягонаму загаду павінны былі чакаць адказу ў Канстантынопалі не 
пазьней 20 ліпеня, а потым - 15 жніўня, а ўрэшце, на прозьбу паслоў імпэратара і 
патрыярха, праяжджаўшых у гэты час праз Беларусь з Масквы, - да лістапада. Калі 
тэрмін мінуў, то Вітаўт ізноў склікаў япіскапаў Вялікага Княства Літоўскага і запрапанаваў 
ім паставіць на мітрапаліта Грыгора Цамблака, сэрба па паходжаньню. Дня 15 
лістапада 1416 г. у горадзе Наваградку і быў пастаўлены мітрапалітам Кіеўскім і 
Літоўскім Грыгор Цамблак. У склад мітраполіі ў гэту пару ўваходзіла сем епархіяў, 
галовы якіх падпісаліся пад саборным актам: полацкая, чарнігаўская луцкая, 
уладзімерская, смаленская, холмская і тураўская. Япіскапы галіцкай і чэрвенскай 
(перамышльскай) епархіяў не прымалі ўдзелу ў гэтым акце і не ўвайшлі ў склад 
Літоўскай мітраполіі, бо знаходзіліся ў межах Польшчы. 

У сваей саборнай грамаце япіскапы гавораць аб сваім глыбокім жалю, бачучы 
недбаласьць Фоція аб Кіеўскай царкве і клопаты яго толькі аб зьбіраньні царкоўных 
падаткаў. Далей гаворыцца аб выгнаньні Фоція Вітаўтам і аб яго прозьбе да грэцкага 
імпэратара і патрыярха даць Ліцьве асобнага мітрапаліта. Аднак імпэратар Мануіл дзеля 
матар'яльных матываў не захацеў выканаць гэтага пажаданьня. Тады Вітаўт склікаў ня 
толькі япіскапаў, але і архімандрытаў, ігумэнаў, пабожных манахаў і сьвятароў, а таксама 
літоўскіх князёў, магнатаў і баяраў. “І паводля рады ўсіх гэтых асобаў, мы, сабраўшыся ў 
Новым-горадзе літоўскім, у сьв. царкве прачыстай Багародзіцы, па благадаці, дадзенай 
нам ад Сьв. Духа, паставілі мітрапалітам сьв. нашай Царквы кіеўскай і ўсяе Русі Грыгора, 
паводля прэданьня сьв. апосталаў, якія ў сваіх правілах пішуць: “Два ці тры япіскапы 
рукапалагаюць мітрапаліта”. Перад намі так паступілі япіскапы пры вялікім князі кіеўскім 
Ізяславе, паставіўшы мітрапаліта згодна з правіламі. Таксама паступілі і сваяцкія нам 
Баўгары, прыняўшыя хрышчэньне пераднамі, іСэрбы, пастаўляючы сабе першасьвяціцеля 
сваімі япіскапамі, хаця сэрбская зямля шмат меншая за рускую, знаходзячуюся ў 
валаданьні вялікага князя Вітаўта. Але пашто гаварыць аб Баўгарах і Сэрбах? Так 
устаноўлена ад сьв. апосталаў. Благадаць Сьв. Духа аднолькава дзеіць ува ўсіх япіскапах 
праваслаўных: пастаўленыя ад самога Госпада, апосталы пастаўлялі іншых, тыя іншых, і 
такім чынам благадаць Сьв. Духа дайшла і да нас сьмірэнных. І мы, як апостальскія вучні, 

маем уладу, пасьля шматлікіх дасьведчаньняў, саборам пастаўляць годнага пастыра 
сваей бацькаўшчыне... Хай не падумае хто небудзь, нібы мы адыходзім ад веры, 
пастаўляючы самі мітрапаліта: не, мы не адыходзім. Наадварот, перададзенае сьв. 
апосталамі і сьв. бацькамі мы трымаем і набожна вызнаём; мы праклінаем усякую ерась, 
не маючую апостальскага і бацькаўскага прэданьня, аддаём анафэме ісымонію, прадаючую 
дары Сьв. Духа за серабро і золата. Сьвяцейшага патрыярха царгародзкага мы прызнаём 
патрыярхам і бацькам, а іншых патрыярхаў ды іх мітрапалітаў і япіскапаў - бацькамі і 
братамі ў Сьв. Духу, і згодна з імі ўтрымліваем вызнаваньне веры, таму самаму вучым, так 
сама мудрствуем. Але ня можам без агіды зносіць гвалту, якога дазнае Царква Божая ад 
цара (грэцкага). Сьв. усяленскі патрыярх і сьвяшчэнны канстантынопальскі сабор ня 
могуць самі сабой паставіць мітрапаліта згодна правілам, але пастаўляюць, каго загадае 
цар, і адтаго дар Сьв. Духа купляецца і прадаецца. Так паступіў у дачыненьні да кіеўскай 
Царквы ў нашыя дні бацька пануючага імпэратара (Мануіла - Іоанн) з мітрапалітамі - 
Кіпрыянам, Пімэнам, Дзянісам і многімі іншымі, клапоцячыся не аб павазе царкоўнай, але 
аб серабры і золаце. Дзеля гэтага паўставалі цяжкія даўгі, многія ўтраты, ухілы, закалоты, 
забойствы і, што прыкрэй за ўсё, непашана Царквы кіеўскай і ўсяе Русі. Таму мы 
разважылі, што не належыць нам трымаць такіх мітрапалітаў, якія пастаўляюцца куплей 
ад цара - сьвецкай асобы, а не па волі патрыярха і яго сабору. І мы, сабраўшыся, па 
благадаці, дадзенай нам ад Сьв. Духа, паставілі дастойнага мітрапаліта рускай Царквы". 

Вітаўт са свайго боку выдаў абежны акт, у якім высьвятліў увесь прабег справы і яе 
падставы. Ён абвінавачваў маскоўскіх мітрапалітаў у тым, што тыя не будавалі царкву ў 
Вялікім Княстве Літоўскім, а зьбіралі даходы і выносілі іх адгэтуль. Далей Вітаўт рабіў закід 
мэтаду пастаўляньня мітрапалітаў у Канстантынопалі шляхам “накупу”, г.зн. той атрымліваў 
мітраполію, хто меў быць у паслухмянасьці ў іх і хго меў рабаваць і апаражняць тут для 
вынашэньня ўсяго да іх. Цяперашні мітрапаліт пастаўлены саборам не для ўпадку веры і 
цэркваў, а для большай павагі рускай на сваей зямлі. 

Япіскапы праваслаўнай царквы Вялікага Княства Літоўскага выслалі адмысловае 
пасланьне да маскоўскага мітрапаліта Фоція, як да былога кіеўскага мітрапаліта, у якім 
заяўлялі, што не прызнаюць яго япіскапам (мітрапалітам) згодна правілаў. 

Грыгор Самвлак быў адукаванай асобай і моцна трымаўся праваслаўнай веры. Ён быў 
прысутным на царкоўным саборы ўКанстанцы, гдзе праводзіласясправа вуніі праваслаўнай 
царквы з каталіцкай. Праваслаўная дэлегацыя з Вялікага Княства Літоўскага цьвёрда 
заявіла, што яны прыбылі на сабор па загаду Вітаўта, але няхочуць падпарадкавацца папе 
рымскаму. Мітрапаліт Самвлак памёр у 1419 г. 

У 1400 г. Ягайла пазбавіў праваслаўных грамадзян права гэрбаў, шляхоцтва і 
ўрадавай службы, даючы права на гэта толькі каталіком. Праз два гады ён пацьвердзіў 
гэты свой закон. Непасрэдна гэта датычыла толькі Галіцкіх абшараў, належучых да 
Польшчы. Аднак гэты кірунак палітыкі меў свой пасрэдны ўплыў і на Беларусь, а быў 
аформлены ўмовай вуніі ў Гародле ў 1413 г. Ягайла, як кароль Польшчы, і Вітаўт, як вялікі 
князь Літоўскі, гэтым актам замацоўвалі правы і прывілеі ў Вялікім Княстве Літоўскім за 
каталіцкім духавенствам і каталіцкай шляхтай, якая атрымала польскія шляхоцкія гэрбы. 
Па прыкладу Польшчы ў Вялікім Княстве Літоўскім былі ўведзеныя ўрады ваяводаў і 
каштэлянаў, аднак гэтыя ўрады маглі атрымаць толькі каталікі, але не праваслаўныя. Гэта 
спрыяла таму, што шмат магнатаў пачало пакідаць праваслаўе і пераходзіць на каталіцтва. 

Па сьмерці Вітаўта ў 1430 г. на пасад Вялікага Княства Літоўскага быў узьведзены 
беларускімі баярамі брат Ягайлы - Сьвідрыгайла. Раней у Кракаве ён быў перахрышчаны 
з праваслаўя ўкаталіцтва. Але будучы прыхільнікам праваслаўя ён адмовіўся ад каталіцтва. 
Неадкладна пасьля заняцьця вялікакняжага пасаду Сьвідрыгайла пачаў вайну супроць 
Ягайлы і барацьбу супроць каталіцтва. Тады Ягайла дапамог узьвесьці на пасад Вялікага 
Княства Літоўскага Жыгімонта, брата Вітаўта, вялікага прыхільніка каталіцтва. 

Сьвідрыгайла дбаў аб самастойнай беларускай мітраполіі. Па яго захадах у 
Канстантынопалі быў прызначаны мітрапалітам усяе Русі япіскап смаленскі Гэрасім. 
Дзейнасьць мітрапаліта ахоплівала толькі абшары Вялікага Княства Літоўскага, бо 
маскоўскія князі не хацелі падпарадкаваць сваей царквы мітрапалітам, пражываючым 
у Вялікім Княстве Літоўскім. Мітрапаліт Гэрасім згінуў у 1435 г. адпомсты Сьвідрыгайлы. 

Наступ туркаў на Візантыю ў ХУ ст. спрычыніў захады аб рэлігійнай вуніі праваслаўнай 
грэцкай царквы з каталіцкай рымскай царквой, у надзеі атрыманьня дапамогі ад 
каталіцкай Заходняй Эўропы для барацьбы супроць турэцкага наступу. Астаточна вунія 

была заключана на саборы ў Флёрэнцыіў 1439 г. Мітрапаліт Маскоўскі Ізыдар, прызначаны 
ў Канстантынопалі для “ўсяе Русі", г.зн. для Беларусі, Украіны і Маскоўшчыны, 
падпарадкаваўся вуніяцкаму патрыярху. Аднак, пасьля гэтага ён ня мог утрымацца ў 
Маскве іратаваўся адтуль уцечкай. У 1442г. ён прыяжджаў у Наваградак да вялікага князя 
Літоўскага Казіміра, спадзяючыся разгарнуць вуніяцкую дзейнасьць на Беларусі. Аднак 
Казімір выступіў прыхільнікам Базэльскага сабору, а не Флёрэнтынскага. Таму Ізыдар не 
атрымаў магчымасьці застацца ў Вялікім Княстве Літоўскім для вуніяцкай дзейнасьці і 
мусіў выехаць у Рым. 

Пачынаючы ад 1458 г. мітрапаліты Кіеўскія і ўсяе Русі выбіраліся зусім незалежна ад 
маскоўскай царквы і беларуска-украінская мітраполія ня мела нічога супольнага з 
маскоўскай мітраполіей. У гэту пару ў склад мітраполіі Кіеўскай і ўсяе Русі ўваходзілі 9 
епархіяў: бранская, смаленская, тураўская, полацкая, перамышльская, луцкая, 
уладзімерская, холмская і галіцкая. Сядзібай мітрапалітаў быў Наваградак беларускі. 
Першым мітрапалітам Кіеўскім іўсяе Русі, незалежным ад маскоўскай царквы, быў Грыгор 
Баўгарын, прызначаны ўРымеў 1458г., праз Канстантынопальскага патрыярха прызнаўшага 
вунію. Аднак пасьля 10 год сваей дзейнасьці ў Вялікім Княстве Літоўскім, карыстаючы з 
садзейнічаньня каталіка вялікага князя Казіміра, мітрапаліт вуніят не асягнуў посьпеху. 
япіскапы і частка духавенства падпарадкаваліся яму, але супраціў праваслаўнага 
насельніцтва быў вельмі вялікі. Таму ў 1469 г. мітрапаліт Грыгор зьвярнуўся і атрымаў ад 
праваслаўнага патрыярха ў Канстантынопалі для сябе благаславеньне і пацьверджаньне. 
Такім чынам барацьба Казіміра за ўвядзеньне вуніі на Беларусі, за пастаўляньне 
мітрапалітаў у Рыме, была ім прайгранай. Ад 1481 г. пачынаецца пэрыод пастаўляньня 
Літоўскіх праваслаўных мітрапалітаў праз Канстантынопальскіх патрыярхаў, асобна ад 
Маскоўскіх. 

Казімір не адмовіўся ад умацоўваньня каталіцтва на Беларусі і распачаў уціск 
праваслаўных у нябывалых памерах. Аб гэтым уціску праваслаўных праз каталіцтва 
сьведчыць грамата мітрапаліта Місаіла да папы Сікста ІУ з 14 сакавіка 1476 г., у якой 
мітрапаліт паведамляў аб няроўным трактаваньні праваслаўных і каталікоў у Вялікім 
Княстве Літоўскім і прасіў папу зраўнаць і прымірыць каталікоў з праваслаўнымі. 

У 1484 г. Казімір, будучы ўжо каралём Польшчы, выдаў загад, забараняючы 
праваслаўным будаваць новыя і напраўляць існуючыя цэрквы. 

Аб уціску праваслаўных у Вялікім Княстве Літоўскім гаворыць грамата беларускіх 
князёўда Канстантынопальскага патрыярха з прозьбай аб высьвячэньні Іоны на мітрапаліта 
Вялікага Княства Літоўскага, з 1492 г. 

Рэлігійны ўціск праваслаўных праз каталікоў быў цесна зьвязаны з польскім 
нацыянальным наступам на Беларусь і Ўкраіну, з польскай колёніяльнай палітыкай 
адносна гэтых краінаў. Экспансыя Ватыкануў рэлігійнай шаце падала руку супрацоўніцтва 
польскай нацыянальна-колёнізатарскай экспансыі на ўсход, праводзячы палітыку 
падвойнага ўціску Беларусі. Фактычнымі прыгнятальнікамі праваслаўя, як беларускай 
рэлігіі, былі польскія каталіцкія прэлаты, ксяндзы, паны і шляхта. Сам кароль Казімір выдаў 
некалькі грамат на карысць праваслаўнага мітрапаліта і япіскапаў - аб недатыкальнасьці 
іх уладычых правоў, суду, царкоўнай маемасьці і даходаў. Кароль загадаў свайму 
смаленскаму намесніку не мяшацца ўдухоўныя справы мясцовага праваслаўнага япіскапа. 
Кароль даў слова жыхаром Смаленску і віцебскай зямлі ня “рушыць хрысьціянскага іх 
грэцкага закону, не ўступаць у іх царкоўныя дамы". 

Пачынаючы з другой палавіны ХУ ст. у жыцьці Беларусі адбываюцца вялікія перамены. 
Дагэтага часу вялікія князі Літоўскія, асобныя ад польскіх каралёў, баранілі незалежнасьць 
Вялікага Княства Літоўскага, перашкаджалі польскаму наплыву на Беларусь і ахоўвалі 
старыя парадкі. Ад гэтай пары вялікія князі Літоўскія сумысьля выбіраюцца палякамі за 
адначасных польскіх каралёў і ператвараюцца ў прыладзьдзе польскай палітыкі на 
Беларусі. Яны зьяўляюцца праваднікамі ў беларускае дзяржаўнае, грамадзкае іцаркоўнае 
жыцьцё польска-каталіцкіх асноў, абвешчаных яшчэ Ягайлам на Крэўскай вуніі. Даўны 
беларускі парадак жыцьця паступова замяняецца польскім, што выражаецца ў наступным: 
а) узмацняецца пашыраньне каталіцтва на Беларусі, адбываецца поўнае апалячаньне 
гэтага каталіцтва, якое на пачатку мела тут частковы беларускі характар; 6) бязьмерна 
павялічваюцца правы шляхты, атрымаўшай польскія гэрбы, коштам найвышэйшай улады 
і коштам іншых станаў і клясаў насельніцтва, шляхта звальняецца ад цяжараў дзяржаўных 
павіннасьцяў, прыніжаюцца і аддаюцца ў няволю шляхце масы працоўнага беларускага 

народу. Аднак гэты чужы польскі лад яшчэ выклікаў супроцьдзеяньне з боку былых 
удзельных і ўрадуючых беларускіх князёў, для якіх ня было на карысьць узвышэньне 
шляхты, а таксама - з боку бальшыні беларускага працоўнага народу, уцісканага 
непамерным разьвіцьцём шляхоцтва з яго прывілеямі ды абмежаваньнямі вызнаванай 
народам праваслаўнай веры. Таму, адначасна з прасяканьнем польскіх элемэнтаў у 
беларускае жыцьцё, тут адбываецца актыўная барацьба супроць польскасьці. Яна 
выявілася: у павялічэньні колькасьці праваслаўных сьвятыняў, будаваных у маемасьцях 
магнатаў - недаступных для каралеўскай забароны; у захадах аб добрым уладжаньні 
царкоўнай арганізацыі; у павышэньні духоўнай асьветы і царкоўна-грамадзкай 
дабрадзейнасці; а таксама - у спробах аддзяленьня ад Польшчы ды ўтрыманьня 
самастойнай беларуска-літоўскай дзяржавы. 

Панаваньне вялікага князя Аляксандра характэрна нясталасьцяй яго ў дачыненьні да 
праваслаўя: некаторыя яго акты выказваюць прыхільнасьць, а іншыя - сьведчуць аб 
адваротным. Так, у 1492г. ён пацьвердзіў усе правы, дадзеныя яго продкамі духавенству, 
князям, баярам і ўсей шляхце літоўскага, рускага іжамойцкага народу без ніякай розьніцы 
ў веры. Аднак, у 1494 г. ён пасяліў у Горадні каталіцкіх польскіх манахаў Бэрнардынаў, 
падараваўшы ім пляц, на якім раней быўзамак вялікіх князёўлітоўскіх. Адным з важнейшых 
актаў, дадзеных Аляксандрам у 1499 г., было пацьверджаньне і забясьпячэньне для 
праваслаўнай царквы правоў судовых, маемасных, усяго праваслаўнага духавенства - аб 
недатыкальнасьці духоўнага суду і царкоўнай маемасьці. Аднак гэты акт быў дадзены на 
прозьбу мітрапаліта Язэпа ў той час, калі гэты апошні пераконваў праваслаўных 
падпарадкавацца рымскаму папе. 

У той-жа час каталіцкія магнаты на Беларусі націскалі на сваіх падначальных 
праваслаўных для прыняцьця імі каталіцтва. 

Праваслаўе на Беларусі ў гэту пару ўжо ня толькі ня было пануючай рэлігіей, але толькі 
талераванай. Але, належыць адцеміць яшчэ вялікую сілу беларускіх кіруючых колаў ды іх 
імкненьне да аддзяленьня ад Польшчы. Калі вялікі князь літоўскі Аляксандар быў выбраны 
палякамі на свайго караля, то палякі апрацавалі ў 1501 г. праект вуніі Вялікага Княства 
Літоўскага з Польшчай; аднак гэта вунія на працягу ўсяго панаваньня Аляксандра ня была 
падпісана вышэйшымі дзяржаўнымі ўрадоўцамі Вялікага Княства Літоўскага. 

У 1509 г. у сталіцы Вялікага Княства Літоўскага - Вільні, адбыўся сабор праваслаўнай 
царквы з мэтай устанаўленьня царкоўнага парадку і забясьпячэньня духавенства ад 
уплываў сьвецкіх уладаў. На саборы былі прысутнымі: мітрапаліт Язэп Солтан, 7 япіскапаў, 
7 архімандрытаў, 6 ігумэнаў і 7 асобаў з белага духавенства. 

За панаваньня Аляксандра маскоўскія князі пачалі стала выкарыстоўваць праваслаўе 
длясваей палітыкі заваяваньня Беларусі. Масква выстаўляла сябе за абаронцуправаслаўных 
беларусоў, уцісканых каталіцкімі дзейнікамі ў Вялікім Княстве Літоўскім, гэтым старалася 
здабыць сабе сымпатыі ў часткі праваслаўных беларусоў і стварала прэцэдэнт для 
ўмешваньня ў нутраныя справы Вялікага Княства Літоўскага. 

За панаваньня Жыгімонта Старога (1506-1548), пры сваім агульным паніжэньні, 
праваслаўная царква мела супакой. Што праўда, кароль быў змушаны пацьвярджаць аж 
чатыры разы антыбеларускую Гарадэльскую вунію: у 1522 г., 1529г., 1537 г.і 1547 г., аднак 
ён сам не хацеў трымацца ейных абмяжаваньняў. Ён дапушчаў праваслаўных да самых 
высокіх дзяржаўных становішчаў. 

Каталіцкія прэлаты займалі першыя месцы ў дзяржаўным сэнаце, а праваслаўных 
там зусім ня было. Аднак праваслаўнае духавенства на жаданьне караля прыбывала 
на соймы, мела доступ да караля і часамі знаходзіла справядлівае вырашэньне спраў 
спорных з каталіцкімі біскупамі. Мітрапаліт Іона зьвярнуўся да караля, каб па прыкладу 
каталіцкіх біскупаў і праваслаўныя япіскапы атрымалі месца і голас у каралеўскім 
сэнаце; аднак на гэта быў адказ, што яго каралеўская міласьць адкладае гэту справу 
да іншых часоў. 

Палякі прыбывалі на Беларусь ужо за часоў Ягайлы і асядалі тут. Але ўзмоцненае 
перасяленьне палякоў на Беларусь пачалося пры Жыгімонце Старым. Вялізныя абшары 
пінскіх князёў Жыгімонт аддаў сваей жонцы Боне, якая, як каталічка, будавала там 
касьцёлы і ўмацоўвала каталіцкія і польскія ўплывы. На берасьцейскім сойме беларусы і 
ліцьвіны скардзіліся каралю, што ў Ліцьве і Беларусі “ўрады іцівунствы раздадзены ляхам”, 
аб чым скардзіліся таксама і на другім берасьцейскім сойме ў 1544 г. 

Каталіцкае духавенства на Беларусі ў гэту пару ў вялікай меры складалася з палякоў, 

якія стараліся ўтрымаць за сабой кіраўніцтва над беларускім і літоўскім духавенствам, 
імкнучыся яго апалячыць. Бэрнардынскія манастыры на Беларусі знаходзіліся пад 
кіраўніцтвам польскага правінцыяла, праводзіўшага полёнізацыю і не дапушчаўшага 
да духоўных урадаў і службаў манахаў не палякаў. Тыя пратэставалі, абвінавачвалі 
польскіх кіраўнікоў у расьцягваньні маемасьці і жадалі асобнага правінцыяла для сваіх 
манастыроў. Аднак, кароль, яго рада і магнаты падтрымлівалі палякаў. 

Паводля сьведчаньня праваслаўнага, Юрага Тышкевіча, пасла ў Маскву, да 1553 г. 
большая частка магнатаў Вялікага Княства Літоўскага была праваслаўнай і пераход у 
каталіцтва быў рэдкім зьявішчам. 

Стан праваслаўнай царквы ў Вялікім Княстве Літоўскім у гэту пару ня быў на 
належнай вышыні. Гэта залежыла ў першую чаргу ад шкоднага мэтаду раздаваньня 
каралём сьвецкім людзям царкоўных пасадаў. Самаволя гэтай раздачы давяла склад 
праваслаўнай іерархіі да зусім неадпаведнага стану. Сьвецкія асобы, атрымаўшы 
япіскапства ад караля, часамі доўга ня высьвячаліся, клапаціліся толькі аб сьвецкіх і 
асабістых справах, прыкрываючы іх “духоўнымі хлябамі”. Калі да Беларусі дакацілася 
з Заходняй Эўропы хваля рэфармацыі, то праваслаўная царква была зусім не ў стане 
змагацца з новым рэлігійным супраціўнікам. 

За панаваньня Жыгімонта Старога быў запачаткаваны беларускі друк. Доктар 
Францішак Скарына з Полацку выдрукаваў па-беларуску ў Празе Чэскай у 1517 г. 
Псалтыр, а пасьля - 22 кнігі Старога Запавету Бібліі. Пазьней Скарына пераехаў у 
Вільню і тут у 1525 г. выдрукаваў Апостала і “Малую падарожную кніжыцу”. Дзейнасць 
Скарыны была народжана духам пануючага тады ў Заходняй Эўропе гуманізму; аднак, 
усе выданьні яго мелі праваслаўны характар іпрызначаліся для праваслаўных беларусаў. 

Узыходзячы на пасад Вялікага Княства Літоўскага Жыгімонт Аўгуст у 1529 г. 
зацьвердзіў Статут Вялікага Княства Літоўскага. Сваёй беларускай мовай гэты статут 
сьведчыць аб беларускасьці Вялікага Княства, а як агульны кадэкс законаў для ўсяго 
Княства ён сьцьвярджаў яго адзінства і бараніў незалежнасьць. Статут трактуе 
Польшчу як чужаземную дзяржаву, а палякоў, як чужынцоў, не маючых права на ўрады, 
публічныя пасады, без права набываць зямлю на собскасьць у Вялікім Княстве 
Літоўскім. Далейшай праявай самастойнасьці Вялікага Княства Літоўскага, побач 
іншых, быў факт,што яно біла свае собскія грошы, мела сваю адміністрацыю, войска, 
вялікага князя, сойм. 

За панаваньне Жыгімонта Аўгуста на Беларусь прыбыла з Захаду рэфармацыя, 
якая зрабіла вялікія шкоды праваслаўнай царкве, але мела дадатняе значаньне для 
культурнага ўзросту Беларусі. З рэфармацыйных кірункаў тут наймацнейшым стала 
кальвінства, пашыранае ўплывовым магнатам Мікалаем Радзівілам Чорным. Шмат 
праваслаўных і каталікоў з вышэйшых станаў пераходзіла ў кальвінства. Напрыклад, 
толькі ў Наваградзкім ваяводзтве было да б00 шляхоцкіх дамоў, і каля 1566 г. толькі 
16 не перайшлі на кальвінства. У Наваградзкім ваяводзтве каля 650 касьцёлаў іцэркваў 
былі абернуты ў кальвінскія зборы. 

Пераважаючае значаньне цяпер мелі ў Вялікім Княстве Літоўскім не каталікі, а 
пратэстанты і таму на Віленскім сойме ў.-1563 г. Жыгімонт Аўгуст сваім выясьненьнем 
уневажніў гарадэльскую пастанову, абмяжоўваючую правы праваслаўных, пратэстантаў 
і інш. не каталікоў. У складзе каралеўскай рады, судзячы па подпісах пад каралеўскай 
граматай, былі наступныя пратэстанты: абодва Радзівілы - ваявода Віленскі і ваявода 
Троцкі - гэтман літоўскі; Еўстафі Валовіч - падскарбі Вялікага Княства Літоўскага, Ян 
Хадкевіч - стольнік Вялікага Княства Літоўскага ды інш.; з праваслаўных былі: князь 
К.К. Астроскі, ваявода Наваградзкі Павал Сапега, гэтман дворны Грыгор Хадкевіч, 
брат яго стараста Бельскі Юры Хадкевіч і інш. Прысутныя каталікі павінны былі мірыцца 
з пераважаючымі сіламі некаталікоў. 

Палякі пастаянна імкнуліся да апанаваньня Вялікага Княства Літоўскага, што яны 
спадзяваліся асягнуць пры поўным зьліцьці Вялікага Княства Літоўскага з Польшчай. 
Будучы бязьдзетным і хочучы ўтрымаць адну вялікую дзяржаву, Жыгімонт Аўгуст 
таксама схіліўся да ўмацненьня вуніі Вялікага Княства Літоўскага з Польшчай. У 1563 г. ён 
зраўняў у правох шляхту Вялікага Княства Літоўскага з польскай. У тым самым годзе ён 
адмовіўся ад свайго спадчыннага права на Вялікае Княства Літоўскае і перадаў яго 
Польшчы. У 1564 г. палякам было дазволена купляць зямлю на собскасьць у Вялікім 
Княстве Літоўскім. 

Мой верш - табе! Калі майго 
натхнення плён 
У будучых часах чытацьме 
хтось натхнёна, 
Калі маё імя падыме на рамёны 
Г ў далеч панясе магутны аквілон; 


Хай памяць пра цябе, нібыта 
перазвоны, 
Чаруе чытача, бярэ яго ў палон... 





Пра Яго 


З кнігі “КРАСКІ ЗЛА” 
Вайна цытатаў 
З кнігі “МАЛЕНЬКІЯ ПАЭМЫ ПРОЗАЙ” 


НЕКАЛЬКІ СЛОЎ У ГОНАР сп. БАДЛЕРА 
ГЭТАЕ ЗАБАРОНЕНАЕ ІМЯ - БАДЛЕР 
ВАОРЕІАІВЕ ЕТ НОВАСЕ, альбо ОДА ДА ЖАННЫ ДЗЮВАЛЬ 

Пра Яго 


1821 - У Парыжы нара- 
дзіўся Шарль Бадлер. 

1827 - Смерць бацькі (яко- 
га ён абагаўляў), таленаві- 
тага мастака і звышадукава- 
нага чалавека. Хлопчык жыве 
разам з маці (з імі жыве яшчэ 
пакаёўка Марыэта, якой Бад- 
лер пасля прысвеціць верш». 
Перыяд абсалютнага шчас- 
ця, які ён заўсёды будзе згад- 
ваць з замілаваннем. Але маці 
зноў бярэ шлюб, з маладым 
афіцэрам Апікам, тады яшчэ 
маёрам. Яму было трыццаць 
восем гадоў (бацьку паэта, калі 
ён памёр, - было шэсцьдзесят 
восем; маці - трыццаць тры). 

1839 - Бадлер выключаны 
з калежа Люі-Вялікага. “Ша- 
лапутнае” жыццё ў Парыжы, 
дзе ён знаёміцца з Бальзакам 
і Нервалем. 

1841 - Генерал Апік ад- 
праўляе пасынка ў падарож- 
жа ў Індыю. 

1842 - Вярнуўшыся ў Па- 
рыж, Бадлер уступае ў сувязь 
з Жаннай Дзюваль, мулат- 
кай, якая гграла ў эпізодных 
ролях у маленькіх тэатрах. 
Знаёміцца з Сэнт-Бёвам 1 
Тэафілем Гацье. Піша шмат 
артыкулаў і вершаў, а такса- 
ма “Фанфарлё”, навелу, што 
была надрукавана ў 1847 го- 
дзе. 


З кнігі 


“Краскі Зла” 


Альбатрос 


Каб падмануць тугу, матросы ловяць часам 
Тых альбатросаў, тых марскіх правадыроў, 
Што ў моры з караблём страчаюцца сам-насам 
І ў горкай бездані заўжды ля лаштыроў. 


Калісьці вольны птах, крылаты падарожны, 
Ён жалю вартым стаў, бядак на караблі: 
Так сарамяжліва і так бездапаможна 

н цягне пару крыл, як вёслы па зямлі. 


Блакіту валадар свой небны трон пакінуў, 
Бясслаўна трапіўшы ў ганебны пераплёт: 
У дзюбу дым яму пускаюць, дзеля кпінаў 
Кульгаюць побач з тым, хто памятае лёт! 


Вось так паэты: ім утульна толькі ў небе 

І навальнічны нат не страшны небасхіл; 
Выгнаннікам з нябёс, па кпінах, як па глебе, 
Ім замінае йсці моц волатавых крыл! 


Адпаведнікі 


Прырода - гэта храм, дзе шмат таемных слоў 
Часамі льга пачуць ад кожнае калоны; 





НЕКАЛЬКІ СЛОЎ 
У ГОНАР сп. БАДЛЕРА 


Агульным месцам у тэарэ- 
тычных пабудовах даследчы- 
каў стала думка пра тое, што 
сусветная культура ў сваім раз- 
віцці падобная да спіралі. Мас- 
тацкія з'явы розных стагоддзяў 
нечакана нагадваюць адна 
адну, няхай і на розных роў- 
нях-вітках. Сярод наступкаў 
гэтае дыялектыкі культуры са- 
мым цікавым ёсць тое, што ў 

розныя часы, у залежнасці ад 
вартасцяў, якія дамінуюць у 
светаўспрыманні патэнцыяль- 
нага чытача, амаль з матэма- 
тычнай перыядычнасцю абу- 
джаецца і зноў знікае цікавасць 
да таго ці іншага аўтара, пака- 
лення, мастацкае сістэмы. Тое, 
што яшчэ ўчора непакоіла дум- 
ку, раптам аказваецца чужым, 
нудным. Цікавае і істотнае яно 


толькі для абмежаванага кола 
спецыялістаў. Пасля, праз паў- 
стагоддзя - стагоддзе, зноў 
высветліцца незвычайная вар- 
тасць інеабходнасць гэтых тэк- 
стаў. І наадварот - тое, што 
ўчора ўспрымалася толькі як 
факт, сёння літаральна цырку- 
люе ў артэрыях культуры і бліз- 
кае кожнаму чытачу. Але ёсць 
аўтары, без творчасці якіх 


Ты йдзеш праз сімвалаў гушчар адушаўлёны, 
Што сочаць за табой з увагаю сяброў. 


Як быццам далячынь злівае рэхі ў еднасць, 
Адзінства цёмнае, бы крумкача крыло, 

І велічэзнае, як цемра і святло, - 

Так водар, колер, гук ствараюць адпаведнасць. 


Ёсць водары: адзін зялёны, быццам луг, 
Салодкі, як габой, як плоць дзіцяці, свежы, - 
Другі, разбэшчаны, раскошай вабіць дух 


І неабсяжнага нам пашырае межы: 
Так мускус, ладан, нард смак надаюць жыццю, 
Шаленствы - розуму, парывы - пачуццю. 


Вораг 


Маё юнацтва йшло: хвілінамі ў праменні 
І ў цемры навальніц бясконцыя гады; 
Дождж з перунамі нёс такія спусташэнні, 
Што ў маім садзе ўсе пагінулі плады. 


Тым часам надышла здзяйсненняў восень. Трэба 
З рыдлёўкай працаваць, наколькі хопіць сіл, 
Каб зноў прынесла плён затопленая глеба, 

Што ў ямінах цяпер - нібыта для магіл. 


А краскі новыя, маіх трызненняў шэраг, 
Ці знойдуць у зямлі размытай, быццам бераг, 
Пажытак казачны, што сілы надае? 


О смутак, о журба! А вораг невядомы, 

Што сэрца нам грызе, кроў прагавіта п'е, 

Мацнее і расце, не ведаючы стомы! 
шышыыаыаышыашшкмкашаашаааашакшшаашашаашаашашаааашааШшШшОШЖШШЖШЖШЖШШШШШШШШШЯ 


уявіць сабе сусветную літара- 
туру проста немагчыма ва ўсе 
часы без выключэнняў. Пры- 
сутнасць гэтых асобаў у любой 
культуры, наяўнасць перакла- 
даў іхніх твораў сведчыць не 
толькі пра ўзровень апрацава- 
насці літаратурнае мовы, але і 
пра сталасць канкрэтнае куль- 
туры ўвогуле. Французскі паэ- 
та Шарль Бадлер - безумоўна, 
з ліку апошніх. 

Тым крыўднейшым ёсць той 
факт, што Бадлер і беларускі 
чытач на ніве айчыннае трады- 
цыі пакуль сустракаліся толькі 
выпадкова'. Калі Шэкспір - 
Джамалунгма еўрапейскае лі- 


таратуры (вялікі дзякуй Ула- 
дзіміру Дубоўку за поўны пе- 
раклад санетаў!), то Бадлер - 
Манблан паэзіі французскай. 
Цікавы заўсёды, ён асабліва 
сугучны сённяшняму адчуван- 
ню загубленасці ў гэтым све- 
це, якое ўласцівае не адно ра- 
фінаваным эстэтам. Як можа 
ўспрымацца першы носьбіт 
свядомасці “канца свету” (Ёіп 
«ч віёсіе) напрыканцы тысяча- 
годдзя? Як трэба ставіцца да 
аўтара “Падліны”, “Пакутніцы” 
і “Макабрычных скокаў” тым, 
хто яшчэ памятае, як гэтыя 
“скокі” ператвараліся ў сапраў- 
дныя “бапзе тасаБге” (дастат- 


ЁН 


1844 - Над Бадлерам ус- 
таноўленая юрыдычная апе- 
ка. Натарыўс сп. Ансэль вы- 
плачвае Бадлеру 200 франкаў 
штомесяц. 

1845 - Паэт складае шмат 
вершаў, але не публікуе нічо- 
га; затое ўбачыў свет “Салон 
1845 года”, бліскучы водгук на 
жывапісную выставу. Спроба 
самагубства. Сярод іншага 
піша “Парады літаратарам- 
пачаткоўцам” (надрукаваныя 
ў 1846). Кароткі раман з Мары 
Дабрэн, камедыйнай актор- 
кай. Знаёміцца з творчасцю 
Эдгара Алана По, перакла- 
даннем якога займаецца з 1848 
да 1865. Доўгія гады Бадлер 
застаецца для сваіх сучасні- 
каў эсэістам, перакладчы- 
кам, мастацкім крытыкам, 
але не паэтам, 

1848 - Захоплены рэвалю- 
цыяй і супрацоўнічае ў рэвалю- 
цыйнай газеце “Ўаіші рибііс”. 

1849 - Знаёмства з друка- 
ром Пулэ-Маласі, будучым рэ- 
дактарам “Красак Зла”. 

1852 - Даследаванне пра 
Эдгара По, апублікаванае дзя- 
куючы Тэафілю Гацье разам з 
другім томам перакладаў аме- 
рыканскага паэта. Праца над 
“Феерверкамі” (прыватным 
дзённікам, які быў выдадзены 
толькі пасля смерці). Пачына- 
ецца ягоная пасія да Апалёніі 
Сабацье, гаспадыні “салона”, 
дзе збіраліся маладыя пісьмен- 


кова ўспомніць пра Мілаша і 
Келермана)? Як мы бачым таго, 
хто раней за іншых усвядоміў, 
што першапрычына пакутнага 
разладу паміж чалавекам і жор- 
сткім, антыпаэтычным нава- 
кольным светам знаходзіцца 
не дзесьці звонку, а ўнутры" 
кожнага з нас (магчыма, мена- 
віта ў гэтым ёсць разгадка та- 
ямнічага санета “Вораг”)? Кім 
ёсць бацька ўсіх “выклятых па- 
этаў” для літаратараў, якія раз 
і назаўсёды згубілі свой былы 
статус прарокаў у спажывец- 
кім грамадстве? “Архетыпам 
паэта” (для Т.С. Эліята), “Ка- 
пернікам паэзіі”, якая да яго 

нікі. Ён ананімна пачынае з ёй 
“аднабаковае ліставанне”, да- 
сылаючы прысвечаныя ёй вер- 
шы, якія пасля будуць скла- 
даць гсобны цыкл у кнізе. 

1857 - На працягу года 
публікуе пераклад рамана 
“Прыгоды Артура Гордана 
Піма” Э. По(у лютым), кнігу 
апавяданняў “Незвычайныя 
гісторыі”, што таксама скла- 
далася з перакладаў з По (у 
сакавіку), і нарэшце - сваю 
адзіную кнігу вершаў “Краскі 
Зла” (чэрвень). Суд над кні- 
гай. Аўтар асуджаны на 300 
франкаў грашовага пакаран- 
ня; 6 вершаў былі выключа- 
ныя з кнігі як амаральныя. 
(Прысуд скасаваны толькі 31 
траўня 1949 г.) 

1859 - Публікацыя “Сало- 
на 1859 года”. 

1860 - Першы цэрэбральны 
крызіс(бяспечны). Уладкаван- 
не ў Нэйі разам з Жаннай 
Дзюваль (хворай на паралюш». 

1861 - Другое выданне 
“Красак Зла” (трыццаць пяць 
новых вершаў). Артыкул пра 
Вагнера. Балатуецца (пісьмо- 
ва) у Французскую Акадэмію. 
Артыкул пра Э. Манэ (вера- 
сень 1862). Пачаў працаваць 
над дзённікам “Маё аголенае 
сэрца”, які быў скончаны ў 
1864 і надрукаваны пасмя- 
ротна ў 1887. 

1863 - Прадае рэдактару 
Этсэлю правы на будучую 





Чалавек і мора 


Вечна мора кахацьмеш! Так, дзеля таго, 
Што яно тваё люстра: заўжды яго хвалі 
Тваёй, вольнік, душы непакой адбівалі, 

Бо твой дух чамярнейшы за бездань яго! 


Абымаеш сваё падабенства вачыма, 
Нібы йдзеш у глыбіні, на самае дно; 
Нібы ў стогнах стыхіі на мгненне адно 
На душэўныя скаргі забыцца магчыма. 


У абодвух нязведныя спраты свае: 
Чалавек, хто спазнаў тваёй восені фарбы? 
Мора, хто падлічыў твае тайныя скарбы? 
Ваша схоўнасць нічога адкрыць не дае! 


Але ж бой вы крывавы спрадвеку вядзеце, 
Праз гады не стамляючыся ў барацьбе, 


Не шкадуючы ворага, ані сябе - 
Вы, адзінага бацькі няўмольныя дзеці! 


Дон Жуан у пекле 


Ледзь толькі Дон Жуан спусціўся да геены, 


Смяяўся Сганарэль і кленчыў сваю дажу, 
А Дон Люіс казаў істотам, што адны 

Ўздоўж берага ракі блукалі без паклажы, 
Пра дзёрзкага, што кпіў з ягонай сівізны. 


Эльвіра, цнотная ў сваёй карынцы" доння, 
Вачыма паплыла з падступным сужанцом, 
Каб падзяліўся з ёй усмешкаю з бяздоння, 
Святлейшаю за ўсе зарокі пад вянцом. 


Суровы камандор, закуты ўвесь у панцыр, 
Каменнаю рукой трымаўся за кармень... 
Спакойны дон Жуан рабіў апошні шпацыр 
І позіркам не ўчціў ніводны ён спакмень! 


Танец змяі 


Глядзеў бы на любае цела 
Нязвычнай красы, 

Каб скура твая зіхацела, 
Твае валасы! 


Ты водарам іх вышуканым 
І корсткім, як дым, 

У моры бадзяжным, духмяным, 
Блакітным, рудым, 


Трымаючы абол Харону за шчакой, 
Як гордзівы жабраль з вачыма Антыстэна 
Ўзяў вёслы моцнаю і помслівай рукой. 


З абвіслымі грудзьмі, у зношаным адзенні, 
Звіваліся жанкі - і іх працяглы роў 

За лодкаю ляцеў, пад небнае скляпенне, 
Нібыта чараду вялі да алтароў. 


была “вытанчана пталамееўс- 
кай” (паводле Альбэрта Саві- 
нія), творцам, які першы пера- 
адолеў наіўнасць у паэзіі (як 
сведчыць пра гэта Жан Както). 
Шэраг цытатаў можна працяг- 
ваць, несумнеўным ёсць адно: 
паэзія Бадлера неабходная су- 
часнаму інтэлектуалу, як па- 
ветра! 

Шарль Бадлер... Істота, сат- 
каная з парадоксаў і супярэч- 
насцяў. Неўтаймоўная рэлігій- 
насць - і багаборніцтва ( а калі 
зірнуць больш пільна, цвёр- 
дасць рэлігійных перакананняў 
--і хісткасць уласнае веры). 
Удзел у барыкадных баях со- 

рак восьмага года, рэдагаван- 
не рэвалюцыйнае газеты - і 
нянавісць да ўсялякага гатун- 
ку сацыялістаў плюс відавоч- 
ная рэакцыйнасць у поглядах 
на большасць актуальных для 
чалавека праблемаў”. (Дарэ- 
чы, цяжка ўстрымацца ад спа- 
кусы і не сказаць, што ў век 
татальнае веры ў прагрэс і аб- 
салютнай пазітыўнасці мыс- 
лення гістарычны песімізм 
Бадлера выглядае як пазіцыя 
таго, хто бачыць далей і мыс- 
ліць значна глыбей.) Нянавісць 
да жанчын - і пякучая патрэба 
ў каханні, няспыннае імкненне 
да гарманічнае любові - і па- 


кутлівая смерць ад наступкаў 
пранцаў. Вечныя спробы да- 
сягнуць Ідэалу - і штодзённы 
цяжкі Сплін. Усведамленне 
боскага праклёну, які абцяжар- 
вае кожнага чалавека і распаў- 
сюджваецца найперш на лёс 
паэтаў, а асабліва невыносны 
ўласна яму, Бадлеру, - і, адна- 
часова, упэўненасць у тым, што 
імя паэта блаславёнае і ён но- 
сіць на чале не толькі таўро 
праклёну, але ж і знак сваёй 
вялікай місіі, цудоўнага пры- 
значэння, богаабранасці. 
Сын і спадчыннік таленаві- 
тага мастака і рафінаванага 
аматара прыгажосці, Бадлер 


Як вецер, што ранняй парою 


Хвалюе лаштыр, 


Душу маю клічаш па мрою - 


У небную шыр. 


Ні слодычы, ані гаркоты 


" Карынка - жаночы жалобны галаўны ўбор. 


ЕН 


кнігу “Парыжскі сплін”, збор- 
нік вершаў прозай; бярэ аванс 
і нічога не дае Этсэлю. Кніга 
з'явілася толькі праз два гады 
пасля смерці аўтара, пад ін- 
шай назвай - “Маленькія па- 
эмы прозай”, дзякуючы Банві- 
лю і Асэліно. Публікацыя чар- 
говага перакладу з По, а так- 
сама эсэ “Мастак сучаснага 
жыцця”, які стаў ягоным улас- 
ным “Атё роёвідие” 

1864 - Едзе ў Брусель з 
цыклам лекцый. Працце над 
кнігай “Бедная Бельгія”. 

1865 - Публікацыя ў Па- 
рыжы новага тома перакла- 
даў з Э. По “Гратэскавыя і 
сур'ёзныя гісторыі”. 

1866 - Вострая неўралгія, 
лекаванне наркотыкамі. У На- 
мюры, куды ён запрошаны сва- 
ім будучым ілюстратарам Фэ- 
лісьенам Ропам, яго раптоўна 
разбівае паралюш. Афазія - 
да самай смерці ён не зможа 
размаўляць. Яго наведвае маці. 
Вяртанне разам з ёю ў Па- 
рыж. 

1867 - У канцы жніўня, 
маючы сорак шэсць гадоў, Бад- 
лер памірае. 

1868 - Публікацыя “Эстэ- 
тычных каштоўнасцяў” 1 “Ра- 
мантычнага мастацтва” (эсэ 
ці крытычныя артыкулы пра 
літаратуру, жывапіс і музы- 
ку). 
1869 - Публікацыя “Ма- 
ленькіх паэмаў прозай”. 


усё жыццё перабываў у мер- 
кантыльным свеце ІІІ-е імпе- 
рыі, варожым любой красе, калі 
яна не мела утылітарнага сэн- 
су. Задыхаючыся ў беспавет- 
ранай прасторы меркантыліз- 
му, ён усё ж такі не стаў 
паганскім святаром багавіцы 
Карысці. (Бунтаваў супраць 
меркантыльна-маралізатар- 
скага падыходу да мастацтва 
не толькі ён адзін. Дастаткова 
нагадаць, што Тэафіль Гацье, 
палемізуючы з апалагетамі ка- 
рыснага мастацтва, заўважыў: 
“Найкарыснейшае месца ў 
хаце - гэта прыбіральня!” “Уся- 
лякае мастацтва абсалютна 


бескарыснае”, - скажа крыху 
пазней Оскар Уайлд.) 

Розніца ва ўзросце бацькі і 
маці паэта была вялікая, і 
Шарль рана страціў бацьку. 
Айчым, сумленны ваяка і пе- 
дантычны службовец, не здо- 
леў зразумець пасынка. Пры- 
вязанасць да маці, якую мы з 
постфрэйдаўскай бессаром- 
насцю называем “эдыпавым 
комплексам”, прадвызначыла 
немагчымасць добрых стасун- 
каў паміж кандыдатам у выха- 
вальнікі і ўпартым сынам спа- 
дарыні Апік. Сучаснікі 
ўспаміналі пасля, што ў сорак 
восьмым Бадлер крычаў: “Іду 


змагацца з генералам Апікам!” 

Атрымаўшы з паўналеццем 
вялікую спадчыну, малады 
паэт вядзе багемны лад жыц- 
ця, і колькасць грошай хутка 
памяншаецца. Урэшце над 
Бадлерам усталявалі апеку, аб- 
разлівасць якой ён балюча ад- 
чуваў усё астатняе жыццё. Гэта 
таксама не дадало светлых 
фарбаў ягонаму светаўспры- 
манню. 

З'яўленне на свет галоўнай 
справы жыцця Бадлера - кнігі 
вершаў “Краскі Зла” (“ез Еіе- 
игз би Маі”; першае выданне - 
1857 г., пасля было яшчэ адно, 
а трэцяе сталася пасмярот- 

Шарль БАДЛЕР 


Вайна цытатаў 


бычайнасць; 


“Ягоны прынцып, ягоная тэо- 
рыя - усё апісваць, усё агаляць; ён 
поркаецца ў чалавечай прыродзе і 
пераходзіць усе межы агіды”. 

Пінар 
Сгалоўны абвінаваўца на працэсе 
ў справе Бадлера 1857 г.) 


“Ён паказвае вам заганы, але ж 
ён паказвае вам іхнюю гідкасць; ён 
малюе іх брыдкімі фарбамі, таму 
што пагарджае імі і хоча, каб вы 
імі пагарджалі". 

Шэ д'Эстанж 
(абароннік Бадлера) 


Нат ьнасць: 


“Паэт Бадлер, вельмі разбэшча- 
ны, наўмысна і вытанчана цягам 
гадоў з кожнага сюжэта, з кожнае 
краскі выдзяляў іхнюю атрутную 
сутнасць” 

Сэнт-Бёў (1865) 


“Там, дзе крытыцы хацелася 
бачыць працу, вымогу, гранічнае 
напружанне заўзятасць, было адно 
вольнае і лёгкае красаванне асабо- 
васці”. 

Тэафіль Гацье 
(прадмова да пасмяротнага вы- 
дання “Красак Зла”, 1868) 


Арыгінальнасць: 


“Ён пакінуў па сабе адно агуль- 
ныя месцы” 
Ф. Брунэсьер (1887) 


ным) - выклікала сапраўдны 
скандал, вынікам чаго было су- 
довае абвінавачванне ў ама- 
ральнасці, гвалтоўнае выклю- 
чэнне шасці вершаў з корпуса 
кнігі і грашовае пакаранне. Ці- 
кава, што гэтая падзея супала 
з яшчэ адной судовай справай 
па раману Гюстава Флабэра 
“Спадарыня Бавары” (таксама 
1857 г.). Увогуле, рэпрэсіі суп- 
раць паэтаў і празаікаў з боку 
дзяржавы і грамадства ў ХіХ 
стагоддзі паступова сталі звы- 
чайнымі атрыбутамі літаратур- 
нага працэсу, таму няма чаго 
здзіўляцца, калі амерыканцы 
у ХХ ст. садзяць у клетку свай- 


72 


Ў вачэй глыбіні). 


Адно серабро й пазалота 


Ў халоднай гульні. 


Рытмічныя звівы такія 


І постаць твая 


Чаруюць, нібыта ля кія 


Танцуе змяя. 


У рухах - пагойдванне колаў, 


Пустынь шырыня; 


Лянотна ківаецца голаў, 


Нібы сланяня... 


Ты бездань, што ў буры звярэе 


І б'е ў карабель, 


У глыб панураючы рэі, 


Нібыта ў купель. 


Ад хваляў няма паратунку 


Ў лядовую таль: 


Цячэ плынь твайго пацалунка, 
Шляхетны крышталь, 


Нібы пераможны і горкі 


Багемскі напой, 


Што ў сэрцы запальвае зоркі 


завецца табой! 


Здань 


1. Цемра 


У роспачы нязмернай - сутарэнні, 
Дзе я ўначы канаю праз мой Лёс, 


го найлепшага паэта Эзру Паў- 
нда, а колькасць ахвяраў рэп- 
рэсіяў сярод творцаў у былым 
СССР не падлягае падліку. 
Але Бадлер быў чужы і не- 
зразумелы не толькі для анты- 
паэтычнага буржуазнага гра- 
мадства з адпаведнай 
сістэмаю вартасцяў. Ён заста- 
ваўся “белай варонаю” і сярод 
калегаў па пяру. Рэч у тым, 
што Бадлер - не столькі апош- 
ні рамантык, колькі першы 
паэт, які пайшоў значна далей 
за тое, што культывавалася ў 
рамках канонаў пануючага ра- 
мантызму. Таму нават для тых, 
хто відавочна яму сімпатыза- 


ваў, як, напрыклад, Сент-Бёў, 
ён быў у найлепшым выпадку 
“літаратурнай Камчаткаю””. 
Адкрываюць Бадлера для сябе 
ўжо наступныя пакаленні паэ- 
таў - Малармэ, Верлен, Рэмбо 
і сімвалісты, што прыйшлі паз- 
ней. Пасля смерці Бадлер на- 
ват быў абвешчаны бацькам 
сімвалізму, але гэта ўсё ўжо 
не мела ніякага дачынення да 
ягонай творчасці. 

Пры жыцці ён усведамляў, 
якая бездань існуе паміж ім і 
нават падрыхтаваным чыта- 
чом, чаму сведчаннем верш 
“Альбатрос”. Гэты прасякнуты 
горкай іроніяй твор пабудава- 


Куды ніколі не дамкне з нябёс 
Ружовае й вясёлае праменне; 


Мастак, якога кплівасць Спадара 
Прымусіла пісаць у поўнай ночы, - 
Гатую сэрца ўласнае і вочы 

З хаўтурным апетытам кухара. 


На вокамгненне мне заззяе штосьці 
У мройнай і задумлівай хадзе, 
Як прывід хараства і прыгажосці, 


Які нібы люструецца ў вадзе. 
Я пазнаю ў прыгожай візітэрцы 
Яе, гаркоту й слодыч майго сэрца! 


П. Водар 


Чытачу, ты ўдыхаў, зачараваны, 
Часамі водар ладану ў царкве, 

Ці адчуваў раптоўна, як плыве 

Пах мускусу з падушачкі духмянай? 


Растаўшы ў невыразным харастве, 
Сарвеш на целе некалі каханай 
Па памяці пялёстак вышуканы - 
Мінулае ў сучасным ажыве! 


Вось цяжкіх валасоў перапляценне - 
Драпежны пах, кадзіла і алькоў, 
Духмяныя падушкі; і адзенне - 


Сустрэча аксаміту і шаўкоў, 
Прасякнутая водарам юнацтва 
І футраў, і мілоснага вар'яцтва. 


ЁН 


“Вы выклікалі да жыцця новае 
трымценне”. 

Гюго 

(ліст да Бадлера, 1860) 


Су часнасць: 


“Дарэмна мы год за годам учыт- 
ваемся ў гэтыя старонкі... Чароў- 
насць пакінула іх; пекнае дрэва 
занядбанае”. 

Барэ 


“Глыбокая арыгінальнасць 
Шарля Бадлера, на маю думку, у 
тым, што ён магутна і сутнасна 
выявіў сучаснага чалавека”. 

Верлен 
(“Выклятыя паэты”, 1884) 


Творчая сістэма: 


“Сп. Бадлер знайшоў спосаб 
збудаваць сабе альтанку па-за ме- 
жамі сучаснага яму рамантызму; 
альтанку вельмі аздобленую і вель- 
мі вычварную. Ён звяртае нашу 
ўвагу на краень рамантычнай Кам- 
чаткі”. 

Сэнт-Бёў 


“Класік - гэта пісьменнік, які 
носіць у сабе крытыка; выразна 
відаць, што Бадлер шукаў таго, 
чаго не рабіў Віктор Гюго: ён 
устрымліваўся ад усялякіх эфек- 
таў”. 

Валеры 
(“Становішча Бадлера, 
1924) 


Мастацкая якасць: 


“”Краскі Зла”, вельмі пасрэд- 


ны на празрыстай алегорыі: 
гордая птушка ў палоне ў мат- 
росаў - паэт па-за сваёй твор- 
часцю, нікім не зразумелы і не 
прыстасаваны да штодзённа- 
га жыцця. Гэты тэкст ужо стаў 
хрэстаматыйным і належыць да 
ліку тых Бадлеравых твораў, 
што перакладаліся і перакла- 
даюцца часцей за ўсе астат- 
нія. Сярод шматлікіх расійска- 
моўных версіяў удалым можна 
лічыць пераклад Вільгельма 
Левіка, а найлепшы польскі 
пераклад выканала Віслава 
Шымборска. 

Аднак не алегорыя, а іншы 
мастацкі прыём вызначыў на- 


ватарства аўтара “Красак Зла”. 
Бадлер стварыў спецыфічны 
сімвалічны вобраз з сваёй 
уласнай структураю і “паво- 
дзінамі” ў рамках вершавана- 
га тэксту. 

Усё пачалося з хісткасці па- 
этавай веры пры жаданні з пэў- 
насцю, дакладна ведаць пас- 
мяротны лёс чалавека. Але ж 
мы не маем досведу тагасвет- 
нага існавання. Для выйсця з 
гэтага тупіка вельмі прыдат- 
най аказалася тэорыя “сусвет- 
най аналогіі” (ці проста “тэо- 
рыя адпаведнасці”), якая 
ўзыходзіць яшчэ да Платона, 
была нядрэнна распрацаваная 


Сведэнборгам і нямецкімі ра- 
мантыкамі. Але да Бадлера яна 
ні ў кога не вызначала паэтыкі. 
У папярэднікаў гэта ў найлеп- 
шым выпадку падстава для 
разважанняў, якая так ці інакш 
ілюструецца вобразамі. У Бад- 
лера “сусветная аналогія” 
прадвызначае сам “механізм” 
утварэння паэтычнага вобра- 
за. 

Сутнасць гэтай тэорыі зво- 
дзіцца, па-першае, да таго, 
што ўсе з'явы навакольнага све- 
ту знаходзяцца ва ўзаемнай су- 
вязі-падабенстве, а, па-другое, 
што само гэтае падабенства 
тлумачыцца існаваннем наўме- 

ная кніга... дзе ёсць некалькі іск- 
раў паэзіі”. 
Праспер Мерымэ (1860) 


“Вось галоўная кніга нашай па- 
эзіі”. 

Іў Банфуа 

(прадмова да “Красак Зла”, 

1955) 


Паводле найлепшых 


Розум ягоны, абмінаючы сло- 
вы й формы, бачыў рэчы з свайго 
асаблівага пункту гледжання, які 
змяняў іхнія абрысы, гэтак змяня- 
юцца абрысы прадметаў, на якія 
глядзяць з птушынага лёту альбо 
знізу; ён улоўліваў стасункі, якія 
тояцца ад іншых і бянтэжаць іх 
сваёй алагічнай дзіўнасцю... 


Яго зачароўвалі нябёсы, на якіх 
ззяюць сузор'і, невядомыя ў Еўро- 
пе; цудоўныя волатавыя расліны з 
усёпранікальным водарам, прыго- 
жыя вычварныя пагады, смугля- 
выя фігуры, агорнутыя белай тка- 
нінаю, - уся гэтая экзатычная паў- 
днёвая прырода, магутная і яркая; 
у сваіх вершах ён часцяком зноў і 
зноў вяртаўся ад туманаў і слоты 
Парыжа да гэтых краінаў блакіту, 
святла і водараў. У ягоных най- 
змрачнейшых творах быццам ад- 
чыняецца акно, праз якое, замест 
чорных комінаў і задымленых 
дахаў, на вас глядзіць сіняе мора 
Індыі ці які іншы залаты бераг, дзе 
лёгкай хадою ідзе зграбная, напаў- 
аголеная малабарка і нясе на гала- 
ве гліняны збан... 


Паэт “Красак Зла” любіў тое, што 


ШШ. Рама 


Без добрых рамаў не стае паставы 

Нат працам мастакоў найлепшых школ, 
Бо рамы ўсё, што існуе вакол, 

Нібыта аддзяляюць ад выявы. 


Вось так і ёй кілімы, мэбля, стравы 
Служылі, быццам маючы дазвол 
Ня ўтойваць хараства, нібы чахол, 
А выяўляць яго, нібы аправа. 


Яна пра тое, што павінны ўсе 
Пяяць хвалу адно яе красе, 
Заўсёды мела пэўныя паняткі, 


Хаваючы жаноцкасць у атлас. 
А ў кожным руху, быццам напаказ, - 
Дзіцячая прыгожасць малпяняткі. 


ІУ. Партрэт 


Хвароба й Смерць калісьці немінуча 
Пакінуць ад кахання прах і слізь. 
Дзе погляд твой, пяшчотны і пякучы; 
Дзе вусны, у якіх тануў калісь; 


Дзе твой непераможны пацалунак; 

Дзе твой парыў, жвавейшы за прамень? 
Што застанецца мне? Адно малюнак 

На тры алоўкі - любасці спакмень, 


Што, як і я, самотна памірае, 
А крыўднік-Час, хаўруснік Небыцця, 
Штодзень сваім крылом яго сцірае... 


нальнага свету, люстраваннем 
якога ёсць усё ў нашым бач- 
ным воку фенаменальным све- 
це. “Гэты дзіўны, гэты неўмі- 
ручы інстынкт прыгажосці, - 
піша Бадлер, - прымушае нас 
бачыць у зямлі і яе відовішчах 
адно намёк, люстраванне ад- 
паведнікаў нябеснага. Неспа- 
тольная прага ўсяго, што з таго 
боку, што схаванае за жыц- 
цём, - найяскравы доказ на- 
шае несмяротнасці. Красу і 
веліч, схаваныя за труною, 
душа прадбачвае ў паэзіі й праз 
паэзію, у музыцы й праз музы- 
4 


Найбольш вядомая паэтыч- 

ная дэкларацыя гэтае тэорыі - 
знакаміты санет “Адпаведні- 
кі”. Паводле аўтара, усе ў све- 
це колеры, гукі і водары зна- 
ходзяцца ў таямнічым 
падабенстве. І гэта не проста 
факт суб'ектыўнасці нашага 
светаўспрымання, не баналь- 
ная сінестэзія, ад якой лечаць 
псіхіятры. Гэта аб'ектыўны 
прынцып існавання “вялікай 
Прыроды”, гэтага таямнічага 
“храма”, дзе ўсё ўзаемазвя- 
занае, дзе ўсё пасылае нам 
загадкавыя сігналы, якія мы 
мусім расшыфраваць. 
Мастацкі тэкст Бадлер бу- 
дуе паводле аналогіі свайго 


разумення свету. (Істотнай да- 
памогаю ў гэтым яму служыла 
творчасць і эстэтыка Э.А. По.) 
Вершаваны твор павінен уплы- 
ваць на чытача сугестыўна. Ар- 
хітэктоніка твора мусіць дык- 
таваць тое, чаго не ў стане 
выразіць словы. 

Калі разглядаць бадлераўс- 
кі вобраз як просты знак, які 
мае двухбаковую структуру - 
план выяўлення і план зместу, 
- растлумачыць спецыфіку яго- 
нага сімвалу будзе немагчы- 
ма. Сімвалічны вобраз у Бад- 
лера мае не двух-, а 
трохкампанентавую структуру. 
Першым кампанентам ёсць 


ЕН 








Не, чорны кат Мастацтва і Жыцця! 
Не вырвеш з памяці рукой крывавай 
Былую асалоду з пройшлай славай! 


ЖЖ 


Мой верш - табе! Калі майго натхнення плён 
У будучых часах чытацьме хтось натхнёна, 
Калі маё імя падыме на рамёны 

І ў далеч панясе магутны аквілон; 


Хай памяць пра цябе, нібыта перазвоны, 
Чаруе чытача, бярэ яго ў палон - 

Ля вершаў гордзівых, нібыта ля калон, 
Братэрскіх ланцугоў яе трымаюць звёны! 


Праклятая, каму ад пекла да нябёс 
Адпавядаў адно мой неразумны лёс! 
Як згублены з вачэй няпэўны след уночы, 


Ты светлым позіркам з тупых смяротных кпіш, 
Ты, стодзе велічны, анёле, чые вочы - 
З гагату, а чало - высакародны спіж! 


Асенняя песня 


Ад цемры й халадоў не знойдзем хутка схову. 

Кароткае цяпло, бывай! Няспынны грук 

Мне чуецца глухі: у панадворках дровы 

З жалобным водгуллем зноў падаюць на брук. 
шыаааааааааашааашашашашашааааашашашаааашааааШаШШажШаШаШаШШШШШШОООШШШШШШЯ 


аб'ект ці сукупнасць аб'ектаў, 
якія лірычны герой выдзяляе з 
навакольнага свету (напрык- 
лад, вытанчаны водар валасоў 
каханае жанчыны ці гідкая пад- 
ліна, якую заўважаюць на да- 
розе), другі кампанент - з'ява, 
ці шэраг з'яваў суб'ектыўнага 
свету паэта: успаміны, уяўлен- 
ні, мроі, страхі і г.д. (раман- 
тычныя карціны карабля пад 
ветразямі, экзатычна-маляўні- 
чыя паўднёвыя краявіды, раз- 
важанні пра немінучую смерць 
каханае жанчыны і фізічнага 
кахання ўвогуле). І нарэшце, 
трэці кампанент, які не мае ў 
творы вербальнае прэзента- 


цыі. Гэта цалкам сугестыўная 
інфармацыя, прачытаць якую 
здольныя толькі падрыхтава- 
ныя чуйныя да паэзіі чытачы. 
Апісаць гэтыя сугестыўныя во- 
бразы можна толькі прыбліз- 
на, бо яны прынцыпова не- 
пазнавальныя, іх нельга 
перакласці на рацыяналізава- 
ную мову паняткаў. 

Тыповым прыкладам можа 
паслужыць верш “Асенняя пес- 
ня”. Звычайныя гукі ад па- 
дзення дроваў, якія рыхтуюць 
на зіму і кідаюць на брук па- 
надворкаў, выклікаюць у лірыч- 
нага героя, мякка кажучы, не- 
адпаведныя асацыяцыі. Яму 


памылкова называецца стылем дэ- 
кадансу і лічаць мастацтвам, якое 
дасягнула такой ступені гранічнае 
сталасці, што знаходзіць сваё ўва- 
сабленне ў касым промні захаду 
састарэлых цывілізацыяў: стыль вы- 
находлівы, складаны, штучны, поў- 
ны вышуканых адценняў; стыль, 
што пасоўвае межы мовы, карыста- 
ецца разнастайнымі тэхнічнымі тэр- 
мінамі, запазычае фарбы з усіх па- 
літраў, гукі з усіх клавіятураў, ім- 
кнецца перадаць думку ў самых яе 
няўлоўных адценнях, а кшталты - у 
самых няўлоўных абрысах; ён чуйна 
слухае найтанчэйшыя адкрыцці неў- 
розу, прызнанні жарсці, якая старэе 
і вычвараецца, дзіўныя галюцына- 
цыі неадчэпнай ідэі, што перахо- 
дзяць у вар'яцтва... 


Перад простым пахам ружы 
альбо браткаў ён аддаваў перавагу 
бензою, амбры і нават мускусу, да 
якіх у наш час ставяцца з пагар- 
даю, а таксама водару некаторых 
экзатычных красак, які замоцны 
для нашых мерных краінаў... 


Ён меў здольнасць да “адпавед- 
насцяў” (соггезроп4апсе), г.зн. 
умеў адкрыць праз тайную інтуі- 
цыю стасункі, нябачныя для ін- 
шых, і гэткім чынам зблізіць праз 
нечаканыя аналогіі, якія можа ўла- 
віць адно празорца, прадметы, на 
першы пагляд найаддаленыя і най- 
процілеглыя... 

Тэафіль Гацье 
(прадмова да пасмяротнага 
выдання “Красак Зла” ) 


Бадлер быў хрысціянінам, і 
мараль ягоная - гэта мараль ба- 


здаецца, што дзесьці будуюць 
шыбеніцу, што недзе забіва- 
юць цвікамі труну. Свой дух ён 
уяўляе сабе вежай, якая неў- 
забаве ўпадзе пад ударамі та- 
рана. Увесь гэты шэраг асацы- 
яцыяў і ёсць другім 
кампанентам бадлераўскага 
вобраза. Раэльныя гукі дроваў 
і суб'ектыўныя візіі апавядаль- 
ніка ўзаемадзеюць, каб выклі- 
каць думку пра непазбежнасць 
смерці (трэці кампанент сім- 
валічнага вобраза). 

Іншы, не менш характэрны 
прыклад - знаны верш “Чала- 
век і мора”. Першы і другі кам- 
паненты вобраза - мора і ча- 

гасловаў. Не стану даводзіць, што ён 
быў добрым хрысціянінам, і згаджу- 
ся, што ён выяўляў заганы з такой 
выбачнасцю, якую наўрад ці можна 
знявініць праз патрабаванні паву- 
чальнасці; што ён над меру ўпіваўся 
прынадаю граху і з нейкай, бадай, 
д'ябальскай радасцю адкрываў над- 
звычайныя злачынствы і дзіўныя 
вады. Бадлера нельга залічыць да 
тых ясных, рахманых, празрыстых 
розумаў, якія нясуць з сабою супа- 
кой. У глыбінях ягоных ёсць нешта 
каламутнае; я зусім не сцвярджаю, 
што ён мае душу апостала. Я ахвотна 
прызнаю, што ў маралі ягонай ёсць 
нешта імаральнае. Але ж, на маю 
думку, у свеце і не было паэта ма- 
ральнага; прынамсі, такім нельга 
назваць ані Вергілія, ані Шэкспіра, 
ані Расіна, ані ўвогуле кагосьці з 
тых, каго чалавецтва шануе як вы- 
разнікаў ягоных пачуццяў і тлума- 
чальнікаў ягоных таямніцаў. Усе 
яны былі абыякавыя да маралі, як 
абыякавая да яе і прырода, што 
прамаўляе праз іхнія вусны... Паэзія 
Бадлера не больш імаральная за 
ўсялякую іншую. Але ж яна створа- 
ная не для юных, наіўных душаў, не 
для шырокай публікі, не для дзённа- 
га святла і вольнага паветра. Яна 
патаемная і патрабуе мудрых, тонкіх 
знаўцаў, якія будуць цешыцца ёю за 
зачыненымі дзвярыма. 
Анатоль «Франс 
(“Помнік Бадлеру” ) 


Узімку, калі здранцвенне па- 
збаўляе мяне сілаў, я з асалодаю 
занураюся ва ўлюбёныя бачыны 
“Красак Зла”. Ледзь толькі мой 
Бадлер разгорнуты, я адразу ж 
залучаны ў фантастычны краявід, 


Зіма нам верне ўсё: нянавісць, беспрасветнай 
І марнай працы ўціск, гнеў, зябасць і жуду. 
Як сонцу між пакут палярнай апраметнай, 
Зноў сэрцу будзе лёд перапыняць хаду. 


З дрыготкай слухаю гул кожнага палена. 
Мо шыбеніцу дзесь будуюць? Але дзе? 
Як вежа, па якой тараны б'юць сумленна, 
Хістаецца мой дух і зараз упадзе. 


Здаецца, у труну цвікі ўбіваюць спехам, 
І пахавальны гук мне чуецца ўвушшу, 
Бо восень на дварэ і лета плача рэхам... 


Хаўтурны чую стук, задушную імшу! 


П. 


Тваіх вачэй разрэз егіпецкі і фарбы 

Шчэ ўчора я любіў - а сёння толькі жаль! 
Каханне (нат тваё!), агмень і будуар бы 
На сонца я змяніў, што грае ў бегу хваль. 


Але ж ты, мілая, любі мяне й па страце 
Кахання! І няхай няўдзячны я і злы, - 
Пяшчотнай будзь сястрой альбо ласкавай маці, 
Апошнім промнем дня сярод начной імглы! 


Што ж можа быць лягчэй: пакласці на калені 

Мне голаў, каб я мог аплакаць, што было, 

Патроху смакаваць асенняе праменне 
журботна ўспамінаць пра летняе святло! 

лавек - узаемадзеюць і выклі- 
каюць думку пра іх агульнае 
боскае паходжанне (адсюль 
з'яўленне апошняга радка - 
“Вы, агульнага бацькі няўмоль- 
ныя дзеці” - лёгкая вольнасць 
перакладчыка, бо ў арыгінале 
казалася толькі пра “братоў”). 

Якім бы арыгінальным ні быў 
паэт, ён так ці інакш карыста- 
ецца здабыткамі культуры, з 
якой чэрпае вобразы, матывы, 
сюжэты, топасы. Бадлер сва- 
бодна тарнуе як знаходкі ра- 
мантызму, так і “агульныя мес- 
цы” літаратурнае традыцыі, 
якія вядуць сваю гісторыю з 
антычнасці ці сярэднявечча. 

Так, “донжуанскі” сюжэт - 
адзін з найбольш папулярных і 
распаўсюджаных сюжэтаў у 
еўрапейскім мастацтве. Цірса 
дэ Маліна і Ж.Б. Мальер, Дж.Г. 


Байран і А. Пушкін, Э.Т.А. Гоф- 


ман і Леся Украінка, М. Гумілёў 
і М. Фрыш... Спіс можна пра- 
цягваць. А ёсць яшчэ жывапіс, 
музыка, кінематограф, нарэш- 
це... 

Бадлер малюе эпізод, які 
ідзе непасрэдна за заканчэн- 
нем зямнога існавання героя. 
Гэта апошняе падарожжа Дон 
Жуана, шпацыр у царства мёр- 
твых на “ладдзі роспачы”. “Гэ- 
тая карціна, поўная трагічнае 


велічы, - піша Тэафіль Гацье, 
- намаляваная ў некалькі май- 
стэрскіх мазкоў на змрочным 
полымі пякельнага скляпення. 
Пахавальны човен плыве па 
чорнай вадзе, адвозячы Дон 
Жуана і картэж ягоных ахвя- 
раў. Жабрак, якога ён хацеў 
прымусіць вырачыся Бога, гэты 
басяк-атлет, гордзівы, як Ан- 
тыстэн, нават пад сваімі лах- 
манамі, вяслуе замест старо- 
га Харона. На карме каменны 
чалавек, бясколерны прывід, 
нерухавым жэстам стода тры- 
мае стырно. Стары Дон Люіс 
паказвае пальцам на сваю сі- 
візну, абсмяяную здраднікам і 





З кнігі 


“Маленькія паэмы прозай” 


Чужаніца 


- Загадкавы чалавек, скажы, каго ты любіш 
найбольш? Бацьку, маці, сястру ці, можа, брата? 
- Я не маю ані бацькі, ані маці, ані сястры, ані 


брата. 
- Можа, сяброў? 


- Вы ўжываеце слова, сэнс якога дагэтуль застаецца 


для мяне незразумелым. 
- Айчыну? 


- Я не ведаю, пад якой шыратою яна знаходзіцца. 


- Прыгажосць? 


- Каб яна была несмяротнай багавіцаю, я ахвотна 


палюбіў бы яе. 
- Золата? 


- Я ненавіджу яго, як вы ненавідзіце Бога. 
- Дык што ж ты любіш, дзіўны чужынец? 
- Я люблю аблокі... аблокі, што праплываюць там... 


угары... цудоўныя аблокі! 


Кожнаму свая Хімера 


Пад вялікім шэрым небам, на шырокай пыльнай 
раўніне, дзе не было ані дарог, ані травінкі, ані нават 
дзядоўніку з жыгучкаю, я спаткаў людзей, якія брылі 


сагнуўшыся. 


Кожны з іх нёс на сабе вялізарную Хімеру, цяжкую, 
як мех з мукою ці вугалем, альбо як рыштунак рымскага 


ваяра. 


што паўстае перад вачыма з непе- 
раадольнасцю візіі, якую выклікае 
да жыцця бяздонны опіум. Там, 
угары, на гарызонце, змярцвела- 
бледнае ад тугі неба з блакітнымі 
разрывамі - слядамі пацераў вы- 
гнанніка. Адзіная расліннасць - 
рэдкія дрэвы, іито пакутуюць пры 
дарозе: іхняя хваравітая кара - 
нібы суплёт аголеных жылаў; іхні 
бачны воку рост, нягледзячы на 
дзіўную нерухомасць паветра, су- 
праваджаецца бясконцымі немымі 
стогнамі, падобнымі да стогнаў 
скрыпак; дасягнуўшы кончыкаў 
галінаў, стогны гэтыя музычна віб- 
рыруюць у лістоце. Далей я бачу 
панурыя басейны, параскіданыя 
сям-там, быццам курціны ў нейкім 
вечным садзе: у чорным мармуры 
іхніх сценаў, аздобленых індый- 
скім каштоўным каменнем, вакол 
цяжкіх фантанаў, спіць мёртвая 
металічная вада, на якую журбот- 
на падае дзіўны прамень, поўны 
чароўнасці заняпаду. Навокал, на 
зямлі, ніводнае краскі - адно вод- 
даль і ўверсе некалькі пёраў, што 
засталіся ад крылаў зрынутых 
душаў. Нябёсы, азораныя нарэш- 
це першым промнем, а пасля і 
другімі, паступова губляюць сваю 
блякласць і струменяць Долу бла- 
кіт пагодных кастрычніцкіх дзён; 
неўзабаве вада, эбенава-чорны мар- 
мур і каштоўнае каменне пачына- 
юць зіхацець, нібы шыбы гарадс- 
кіх вокнаў увечар: гэта захад. О 
цуд! Найрадчэйшы пурпур, вакол 
якога разліваецца п'янлівы водар 
распушчаных валасоў, каскадамі 
падае з неба, што робіцца ўсё цям- 
нейшым! Ці гэта лавіна атрутных 
ружаў, іхняя заганная духмянасць? 


блюзнерам - ягоным сынам. 
Сганарэль просіць у свайго гас- 
падара грошай, які з гэтага 
часу не можа яму плаціць. Дон- 
ня Эльвіра намагаецца выклі- 
каць былую ўсмешку каханка 
на вуснах пагардлівага сужан- 
ца, а бледныя каханкі, змуча- 
ныя, пакінутыя, здраджаныя, 
патаптаныя нагамі, як учораш- 
нія кветкі, адкрываюць яму 
раны свайго сэрца, што вечна 
абліваецца крывёю. Дон Жуан 
застаецца нячулым да гэтага 
відовішча, слёзаў, стогнаў і 
праклёнаў; ён зрабіў тое, што 
жадаў; хай неба, пекла й зям- 
ля судзяць яго, як хочуць, яго- 


ны гонар не ведае пакаяння; 
пярун можа яго забіць, але ж 
не прымусіць яго пакаяцца”. 
Цікава, што тут відавочная 
адмоўнасць персанажа павод- 
ле хрысціянскай маралі сутык- 
нулася ў свядомасці паэты з 
не менш відавочнай прываб- 
насцю героя паводле канонаў 
рамантычнае літаратуры, на 
якой Бадлер усё ж такі быў 
выхаваны. Паэт знайшоў ціка- 
вае выйсце з гэтага становіш- 
ча. Пекла, у якое трапляе ге- 
рой-каханак, гэта не 
хрысціянская апраметная, а 
антычны Аід-Гадэс (магчыма, 
з элементамі Дантавага пек- 


ла). Герой жыў з паганскай 
марнатраўнасцю сілаў і энер- 
гіі, па-За хрысціянскай аксія- 
логіяй, і таму ён будзе асуджа- 
ны (ці не асуджаны ўвогуле?) 
па правілах яго ўласнай гульні 
- адсюль гэты звышмежны го- 
нар і ўпэўненасць у сабе. Маг- 
чыма, толькі існаванне па-за 
труною будзе чымсьці цікавым 
для героя, які спазнаў зашмат 
на гэтым свеце. Ці не ў фінале 
“Дон-Жуана ў пекле” ў зарод- 
кавым стане ўжо знаходзяцца 
асноўныя ідэі і эмацыйны на- 
строй падагульняльнага для 
Бадлера верша “Падарожжа”, 
які будзе напісаны пазней? 

Шарль БАДЛЕР 





Альбо румяны? Альбо кроў?.. 
Дзіўны заход! Ці, можа, гэтая 
плынь - рака слёзаў, пабарвёная 
бенгальскімі агнямі вандроўнага 
блазна Шатана, што рухаецца за 
заслонай. Прыслухайцеся, як пе- 
раліваецца гэты каскад, - юрліва, 
нібы пацалункі... Нарэшце, усё 
залівае чарнільная цемра, і толькі 
чуваць, як пырхае з краскі на 
краску злачынства, блукаюць 
згрызоты і лётае Смерць. Тады я 
хаваю твар, і ўздрыгі, вырваныя з 
маёй душы не столькі гэтым каш- 
марам, колькі горкім пачуваннем 
выгнання, працінаюць чорную 
цішу Дык чым жа ёсць айчына? 
Я загарнуў кнігу і заплюшчыў 
вочы. Я шукаю айчыну. Перада мною 
паўстае прывід паэта-знаўцы, які 
паказвае мне яе ў гімне, містычна 
стройным, быццам лілея. Рытм гэ- 
тай песні нагадвае ружы старажыт- 
ных храмаў: сярод дэкору з старога 
каменю, усміхаючыся ў серафічным 
ультрамарыне, які здаецца хутчэй 
пацерам, што бруіцца з іхніх блакіт- 
ных вачэй, чым нашым вульгарным 
лазуркам, белыя, быццам аплаткі, 
анёлы пяюць свой экстаз, суправа- 
джаючы гэта ігрою на арфах - пада- 
бенстве сваіх крылаў, на цымбалах з 
самароднага золата, на чыстым со- 
нечным праменні, што звярнулася ў 
трубы, і на тамбурынах, у якіх гу- 
чыць цнатлівасць першых наваль- 
ніц; святыя жанкі нясуць пальмавыя 
галіны, - і я не маю змогі падняць 
вачэй па-над багаслоўскімі цнотамі, 
настолькі невымоўнаю ёсць гэтая 
святасць; але ж я чую слова, у якім 
праменіцца вечнасць: Алілуя/ 
Стэфан Малармэ 
(“Літаратурная сімфонія” ) 





Але пачварная драпежніца не ляжала ў іх на плячах 
мёртвым цяжарам; наадварот, яна ашчапервала й 
сціскала чалавека сваімі пругкімі й моцнымі цягліцамі; 
параю вялікіх кіпцюроў яна ўпівалася ў грудзі свайго 
нашэнніка, а фантастычная галава навісала над ягоным 
ілбом, нібы той жудасны шалом, якім старажытныя воі 
спадзяваліся нагнаць жаху на ворага. 

Я загаварыў з адным з гэтых людзей і запытаўся ў 
яго, куды ж яны ідуць. Ён адказаў мне, што яны не 
ведаюць - ані ён, ані іншыя; але ж, відавочна, яны 
некуды ідуць, бо іх жане непераможная патрэба руху. 

Што цікава: ніхто з падарожных не здаваўся 
раздражнёным на драпежніцу, што павісла ў яго на шыі 
і прытулілася да ягонае спіны; можна было падумаць, 
што яны лічаць гэтых пачвараў часткаю саміх сябе. На 
іхніх стомленых і сур'ёзных тварах не відаць было 
ніякае роспачы; пад тужлівым купалам неба, тонучы 
нагамі ў пыле, яны крочылі па зямлі, пустэльнай, як 
нябёсы, з пакорлівым выглядам асуджаных вечна 
спадзявацца. 

І шэсце прайшло паўз мяне і знікла ў смузе далягляду, 
за той мяжою, дзе акругленая паверхня планеты хаваецца 
ад цікаўнага чалавечага вока. 

І цягам некалькіх імгненняў я ўпарта намагаўся 
зразумець гэтую таямніцу; але неўзабаве неадольная 
Абыякавасць навалілася на мяне і прыгняла горш, чым 
тыя цяжкія Хімеры. 


Утвайцеся! 


Трэба заўсёды быць п'яным. У гэтым усё, гэта 
адзіная праблема. Каб не адчуваць жудаснага цяжару 
Часу, які цісне вам на плечы і гняце вас да зямлі, трэба 
ўпівацца беспярэстанку! 


Без вяртання да скарбніцы 
сусветнае культуры немагчы- 
ма ўявіць і бадлераўскага са- 
нета “Мой верш - табе...”. 
Бадлер ужывае гарацыянскі 
топас “помніка”, лірычны сю- 
жэт трыццатага твора з трэцяй 
кнігі одаў Квінта Гарацыя Фла- 
ка “Да Мельпамены”. Але верш 
Бадлера не стаў традыцыйнай 
апалогіяй паэта і паэзіі і - фак- 
тычна - гімнам сваёй дзяржа- 
вы з падрабязным пералічэн- 
нем геаграфічных пунктаў, дзе 
будуць-шанаваць песняра. Гэта 
не ўрачыстая песня патрыёта, 
гэта ўсхваляваныя словы ча- 
лавека, які будуе “помнік” 

Чым? Віном, паэзіяй, цнотаю, чым хочаце. Але ж 
упівайцеся! 

І калі пэўнага дня, на сходах палаца, на зялёнай 
траве рова ці ў змрочнай самоце вашага пакоя, вы 
адчуеце, прачнуўшыся, што хмель ужо слабее альбо 
знік, спытайцеся ў ветру, у хвалі, у зоркі, у птушкі, у 
гадзінніка, ва ўсяго, што бегае, што енчыць, што 
коціцца, што пяе, што гаворыць, - запытайце, якая 
стаіць пара; і вецер, хваля, зорка, птушка, гадзіннік 
адкажуць вам: “Пара ўпівацца! Каб не быць рабамі й 
ахвярамі Часу, упівайцеся, упівайцеся бесперапынна! 
Віном, паэзіяй, цнотаю, чым хочаце!” 


Суп і аблокі 


Мая любая, мая шалёная каханка падавала мне абед, 
а я праз расчыненае акно залі сачыў, як плыве ў небе 
цуднае Божае дойлідства, сатканае з няўлоўных павеваў, 
чароўныя эфемерныя збудаванні. І я сказаў сабе, 
сузіраючы: “Усе гэтыя дзіўныя відзежы прыгожыя, 
амаль як вялікія вочы мае каханае красуні, мае любае, 
шалёнае, зеленавокае пачвары”. 

Але раптам я атрымаў моцны ўдар кулаком у спіну 
і пачуў сіпаты, чароўны голас, істэрычны й нібы 
ахрыплы ад акавіты - голас мае мілае, любае каханкі: 
“Будзеш ты есці нарэшце свой суп, чортаў гандляр 
аблокамі?!” 


Пераклаў з французскай 
Андрэй ХАДАНОВІЧ. 


ЕН 


Пэўнага часу мне давялося на- 
пісаць даслоўна наступнае: “Ра- 
ней мастацтва паказвала сябе на 
найвышэйшых і недаступных пад- 
мостках - з таго боку рампы, якая 
выпраменьвала непераадольнае 
святло і строга аддзяляла мастацт- 
ва ад жыцця; мастацтва афарбоў- 
вала свае відовішчы ў колеры, склад 
якіх невядомы на зямлі; яно пры- 
мала кшталты і абрысы, якія мелі 
прыблізна тое ж самае падабенства 
з прыроднымі кшталтамі і абрыса:- 
мі жыцця, якое існуе ў календары 
паміж буднямі і святамі, у стара- 
жытных манархіях - паміж падда- 
нымі і каралём, а на птушыным 
двары - паміж курамі і паўлінам. 
Але ў ХІХ стагоддзі дасягнулі ро- 
сквіту тры мастакі. Кожны з іх па- 
свойму прыкладаў намаганні, каб 
пагасіць гэтую рампу, наблізіць 
падмосткі мастацтва да тэатр 
жыцця, дазволіць падняцца на іх 
самім людзям, у іх штодзённым 
адзенні і без усялякага грыму, 1... 
казаць драмы і фарсы звычайна, г 
жыцця. Гэтымі трыма мастаках: 
былі Бадлер - у паэзіі, К. Манэ - 
у жывапісе, і Бізэ - у музыц. 
Зрэшты, яшчэ невядома дакладна, 
у чым заключалася задача іхняў 
творчасці: у тым, каб прыўнесці ў 
паэзію жыццё ці, наадварот, у 
жыццё - паэзію. Я застаюся пры 
другой думцы”. 

У нашым выпадку спынюся адно 
на Бадлеру. Спынюся на асаблі- 
васцях і значнасці ягонае паэзіі. Я 
не збіраюся высвятляць, быў Бад- 
лер найвялікшым ці звычайным 
паэтам (уласна мне ён не здаецца 
такім ужо вялікім). Для мяне знач- 
на важней высветліць ролю Бадле- 


свайму пакутліваму каханню - 
каханню да Жанны Дзюваль. 
Творы, прысвечаныя гэтай 
жанчыне, складаюць найвялік- 
шы цыкл вершаў у кнізе. Ста- 
сункі паміж паэтам і ягонай 
каханкаю не былі простымі, і 
Катулава архетыпавае стано- 
вішча лірычнага героя - і еі 
ато (ненавіджу й кахаю) - аб- 
вастраецца ў Бадлера да апош- 
няй ступені. На адным полюсе 
складанай гамы пачуццяў лі- 
рычнага героя - фізічная цяга 
да чароўнае жанчыны, клубок 
асацыяцыяў і вышуканыя ад- 
паведнасці, якія выклікае і 
абуджае гераіня (напрыклад, 


пах валасоў, які дзіўным чы- 
нам нагадвае карабель, што 
раніцай ловіць ветры ўсімі лаш- 
тырамі і рыхтуецца да таямні- 
чага падарожжа ў нябёсы - 
верш “Танец змяі”), на другім 
- сумныя развагі пра кароткі 
век фізічнага кахання і таго ня- 
пэўнага шчасця, якім яно адор- 
вае. Няўмольны час не шкадуе 
нікога, і ўжо дзесьці блізка зна- 
ходзяцца Хвароба і яе сястра, 
Смерць. І толькі паэт, дзякую- 
чы свайму таленту і здольнас- 
ці ператвараць мімалётнае іне- 
трывалае ў вечнае і 
незнішчальнае, мае шанц ура- 
таваць любае і каханае, пера- 


могшы само Небыццё. Так з'яў- 
ляецца цыкл санетаў “Здань”, 
якога не было ў першым вы- 
данні кнігі. У хворай жанчыны 
не засталося амаль нічога ад 
былой красуні, але паэт з прус- 
таўскай настойлівасцю згод- 
ны зноў і зноў шукаць страча- 
ны час, вяртаючы да жыцця 
мінулае. І мінуласць выплывае 
з глыбіняў памяці, надае сэнс 
цяпершчыне і дапамагае год- 
на сустрэць будучыню. Можа, 
менавіта здольнасць надзей- 
на зафіксаваць у сваёй твор- 
часці раз назаўсёды страча- 
нае ў канчатковым выніку 
забяспечвае трансляцыю 


ведаў з пакалення ў пакаленне 
і пераемнасць у культуры ўво- 
гуле і вызначае значнасць паэ- 
та, яго месца ў гісторыі літара- 
туры. 


Андрэй ХАДАНОВІЧ 


“Прыемным выключэннем з сум- 
нага правіла ёсць таленавіты пе- 
раклад вядомага верша “Чалавек і 
мора", які быў зроблены Уладзімі- 
рам Жылкам. 


2 У сваёй прадмове да пасмя- 
ротнага выдання “Красак Зла” Тэ- 
афіль Гацье адзначыў: “Бадлер 
адчуваў непераадольную жуду пе- 
рад філантропамі, прагрэсістамі, 
утылітарыстамі, гуманістамі, ута- 
пістамі і ўсімі, хто імкнецца штосьці 
змяніць у нязменнай прыродзе і ў 
фатальнай будове грамадства. Ён 
не марыў пра скасаванне пекла ці 
гільяціны дзеля большай выгоды 
грэшнікаў альбо забойцаў”. 

З “Ён адкрыў, - піша Т. Гацье, - 
не з гэтага, а з таго боку рамантыз- 
му недаследаваную зямлю, нешта 
накшталт дзікай і грубай Камчаткі, 
і на найкрайнейшым яе пункце па- 
будаваў сабе, як кажа Сент-БёЎ. які 
прызнаваў яго, альтанку ці - хут- 
чэй - юрту дзіўнай архітэктуры”. 

ра ў “палітыцы паэзіі”. Бо акурат 
яна, гэтая роля, вялізарная. 
Размова тут не пра рэформу 
паэтычнага кшталту, а хутчэй пра 
абвяшчэнне новага стану паэзіі. 
Паэт ужо больш не ёсць натхнёная 
істота, задача якой зводзіцца вы- 
ключна да рэтрансляцыі паэзіі, 
уласцівай хіба адно Пітыі; цяпер 
ён сам становіцца “творцам паэ- 
зі”. Паэт слухае ўжо не музу, а 
толькі голас уласнай душы. Бад- 
лер - гэта Капернік паэзіі. Ён 
распачынае Капернікаву эру ў па- 
эзіі, якая дагэтуль была беспава- 
ротна пталамееўскай. Чаму ж гэ- 
тая настолькі значная перамена ў 
гісторыі паэзіі нікім не была заўва- 
жаная? Бо існуе глыбокая непры- 
язнасць адносна Бадлера, глыбо- 
кая, невылечная непрыязнасць. 
Днямі я сам быў сведкам таго, як 
адзін мой прыяцель, дарэчы, інтэ- 
лігентны чалавек, аж збялеў ад 
лютасці пры адной толькі згадцы 
пра Бадлера і зараз жа супраць- 
паставіў яму Джавані Паскалі, - 
падобна так чорнаму супрацьпас- 
таўляюць белае, ценю - святло; 
падобна так пры згадцы пра ня- 
чыстую сілу прымхлівыя людзі 
плююць цераз плячо. Гэты прык- 
лад гаворыць не пра ненатураль- 
насць самога такога супастаўлення 
(нельга ж сур'ёзна параўноўваць 
яблык з пачкам запалак ды шчэ 
распачынаць з гэтае нагоды спрэч- 
ку), а пра тое, наколькі яшчэ жы- 
вучай і глыбокай ёсць непрыяз- 
насць да Бадлера. Якая ж прычы- 
на гэтае непрыязнасці? Магчыма, 
яе выклікаў кшталт яго паэзіі? 
Альбо яе “амаральнасць”, якую ад 
самага пачатку выдумалі адно дзе- 


Запрашэнне ў падарожжа 


Ёсць, кажуць, цудная краіна, краіна - поўная чаша, 
якую я прагну адведаць разам з даўняю сяброўкаю. 
Дзіўная краіна, занураная ў смугу нашае Поўначы, яе 
льга назваць Усходам Захаду, Кітаем Еўропы, так 
разнявольваецца там цёплая і капрызная фантазія, так 
цярпліва і ўпарта ўпрыгожыла яна той край сваімі 
далікатнымі выштукаванымі праросткамі. 

Сапраўды, краіна - поўная чаша, дзе ўсё гожа, 
багата, спакойна, сумленна; дзе раскоша цешыцца, 
люструючыся ў суладдзі; дзе жыццё сытнае 1 ім соладка 
дыхаць; адкуль выгнаныя нелады, замятня і 
неспадзяванкі; дзе шчасце заручана з цішаю; дзе 
паэтычная сама кухня, сытная і ўзрушальная разам; дзе 
ўсё падобна да Вас, мой мілы анёле. 

Ты ведаеш гэтую ліхаманку, якая ахоплівае нас у 
холадзе нягод, гэтую тугу па нязнаным краі, гэтую 
трывогу цікаўнасці! Ёсць край, падобны да цябе, дзе 
ўсё прыгожа, багата, спакойна і сумленна, дзе фантазія 
збудавала і аздобіла заходні Кітай, дзе жыццём соладка 
дыхаць, дзе шчасце заручана з цішаю. Туды - каб 
жыць, туды - каб паміраць! 

О так, туды - каб дыхаць, марыць і падаўжаць 
гадзіны бязмежжам уражанняў. Адзін музыка напісаў 
“Запрашэнне на вальс”, але хто створыць “Запрашэнне 
ў падарожжа”, якое льга будзе падараваць каханай 
жанчыне, што стала сястрою паводле абрання? 

Так, якраз у такім паветры добра было б жыць, - 
там, дзе гадзіны плывуць павальней і ўмяшчаюць больш 
думак, дзе гадзіннік адбівае шчасце з глыбейшай 1 
значнейшай урачыстасцю. 

На зіхоткіх панелях ці на пазалочанай змрочна 
прыўкрыснай скуры стрымана жывуць шчасныя абразы, 
спакойныя і глыбокія, як душы мастакоў, што іх 
стварылі. Сонца захаду, якое расфарбоўвае ў багатыя 





колеры сталовую або залю, прыглушана прыгожымі 
тканінамі альбо высокімі выштукаванымі вокнамі, якія 
свінец падзяляе на мноства вузніцаў. Мэбля прасторная, 
забаўная і мудрагелістая, з замкамі і сакрэтамі, як у 
тонкай душы. Люстры, металы, тканіны, золата і 
фаянс граюць вачам нямую і загадкавую сімфонію, і 
адусюль, з усіх куткоў, з шчылінаў у шуфлядах і 
складак тканінаў, ліецца незвычайны водар, нейкая 
прага вяртання на Суматру, якая ёсць душой гэтай 
гасподы. 

Сапраўды, краіна - поўная чаша, кажу табе, дзе ўсё 
багата, ахайна і зіхотка, як прыгожае сумленне, як 
бліскучы кухонны посуд, як шыкоўныя залатыя аздобы, 
як каляровае каштоўнае каменне! Там грувасцяцца 
скарбы ўсяго свету, як у доме працавітага чалавека, які 
перадцэлым светам заслужыў пашану. Дзівосная краіна, 
гэтаксама вышэйшая над іншымі, як Мастацтва 
вышэйшае над Прыродай, краіна, дзе мары перамяняюць 
Прыроду, дзе Прырода стаецца папраўленаю, 
упрыгожанаю, пераўвасобленаю. 

Хай жа шукаюць, хай яшчэ шукаюць, хай пашыраюць 
няспынна межы свайго шчасця, гэтыя алхімікі садоўніцтва! 
Няхай прызначаюць узнагароды ў шэсцьдзесят ці ў сто 
тысяч фларынаў таму, хто развяжа іхныя амбітныя задачы! 
Што ж да мяне, дык я ўжо знайшоў свой чорны цюльпан 
і сваю блакітную вяргіню! 

Дзівосная кветка, вынайдзены цюльпан, алегарычная 
вяргіня, туды, ці ж не так, у гэтую прыгожую краіну, 
такую спакойную і такую летуценную, туды трэба 
падацца, каб жыць і квітнець? Або ты не ўвабралася б 


там у рамку сваёй аналогіі, і не адбілася б, як кажуць 
“містыкі, у сваёй уласнай адпаведнасці? 


Мроі! усцяж мроі! і чым душа амбітнейшая і 
далікатнейшая, тым далейшыя яны ад магчымага. Кожны 
чалавек носіць у сабе сваю дозу натуральнага опію, што 
няспынна выдзяляецца і абнаўляецца; і колькі мы 
налічым ад нараджэння да смерці гадзінаў, поўных 
станоўчае асалоды, удалых і рашучых учынкаў? Ці 


ЕН 


ля таго, каб схаваць сапраўдную 
прычыну варожасці да паэзіі Бад- 
лера і адвесці ўбок падазрэнні? 
Не. Уся рэч у тым, што Бадлер, 
таксама як Капернік і Чарльз Дар- 
він, забіў божышча. 

Паколькі Бадлер вучыць, што 
паэт здольны ўсё рабіць сам, без 
настаўнікаў і пасрэднікаў, Апалон, 
праз Бадлера, цьмянее і памірае; 
вянуць музы і змаўкае іхні зладжа- 
ны хор, распускаецца двор Парна- 
са. Мімаволі задаешся пытаннем: 
якая такая сарамяжлівасць, якая 
стрыманасць, якая крывадушнасць 
і “святая жудасць” не дазваляюць 
выявіць прычынна-выніковыя су- 
вязі паміж астраноміяй Каперніка, 
рэвалюцыяй 1793 года і паэзіяй ад 
Бадлера да нашых дзён? І чаму 
ўпарта не прызнаецца грандыёзны 
пераход вершаскладання ва ўсім 
свеце з Боскае далоні ў рукі чала- 
века? Да Бадлера паэзія перабыва- 
ла ў стане нявіннасці і нятленнас- 
ці. (Таму не без падставы, не без 
выразнае “фізічнае” падставы паэ- 
зія лічылася несмяротнай.) Паэзія 
знаходзілася ў стане юнага 
Шак'ямуні да таго, як ён убачыў 
знакі старасці, хваробы і смерці. 
Наймацнейшыя, найузнёслыя ад- 
люстраванні болю і смерці ў Гаме- 
ра, Дантэ, Шэскпіра не неслі ў 
словах, што іх выражалі, спазна- 
насці болю, спазнанасці смерці. 
Паэзія захоўвала чыстымі рукі. 
Яна глядзела і не датыкалася. Усё 
адбывалася з таго боку нязванае 
рампы. І таму паэзія была захаплен- 
нем, таму яна была сном (шчаслівым 
сном, нават калі ён апяваў людскую 
трагедыю). І таму паэзія грала ў 
жыцці святарную, але ж пры гэтым 





ГЭТАЕ ЗАБАРОНЕНАЕ ІМЯ - 


У пару нашага юнацтва на- 
ват напамін пра імя француз- 
скага паэта, аўтара знакамі- 
тых “Красак Зла”, эпатаваў 
публіку. Да гэтага, уласна, ім- 
кнуўся і сам аўтар (адна назва 
“Краскі Зла” чаго вартая), кі- 
даючы выклік грамадству, на- 
туральна, буржуазнаму, але 
грамадству сацыялістычнаму 
ён таксама быў не па густу, 
дакладней - не па зубах. Хаця, 

бадай, тут я трохі перабольш- 
ваю - лепшыя пераклады Бад- 
лера на рускую мову былі зроб- 
леныя ўсё-такі пры савецкай 
уладзе. 

Ва ўсякім разе, добра памя- 
таю, як, сустрэўшы ў рукапісе 
майго першага зборніка верш 
пад назвай “З Бадлера”, кры- 
тык-рэцэнзент проста скакаў 
“на костках”, даводзячы, што 
ўсё мною напісанае - кніжнае 


і чужое. І па-свойму, зразуме- 
ла, меў рацыю. 

Адважыцца паспрабаваць 
перакласці што-кольвек са 
спадчыны вялікага француз- 
скага паэта ўгаварыў мяне 
Іван Карабутэнка, выкладчык 
літаратурнага інстытута, дзе 
я на тую пару вучылася: у яго 
была падрыхтаваная дысер- 
тацыя па творчасці Шарля 
Бадлера, ён быў знаўца паэта 


і ягоны фанатык, нешта ў маіх 
вершах Карабутэнку падказ- 
вала - можа атрымацца. Ён 
сам і зрабіў для мяне выдат- 
ныя падрадкоўнікі з варыян- 
тамі тых вершаў, вядомыя пе- 
раклады якіх - яны ўвайшлі ў 
выданне серыі “Литератур- 
ные памятники” (Москва, “На- 
ука”, 1970 г.), - яго не зада- 
вальнялі. Некаторыя з 
падрадкоўнікаў на той час па- 
даліся мне настолькі непры- 
тоена-эратычнымі, што я іх 
адразу адклала ўбок. Напэў- 
на, і цяпер тая ўнутраная за- 
барона застаецца ўва мне. 
Непараўнальная блізкасць 

да паэта, якога перакладаеш, 
раўнуючы з тым, каго проста 
чытаеш. Пераклад увогуле па- 
добны да пераўтварэння, гэта 
спроба хоць трохі быць тым, 
каго перакладаеш. Мера паку- 
таў Бадлера - вось што стала 
мне зразумелым пасля працы 
над падрадкоўнікамі, дарэчы, 
і назву яго выніковага зборніка 
я б пераклала хутчэй як “Крас- 
кі болю”. 

Умоўна кажучы, мне ўяўля- 
ецца, што ёсць два тыпы паэ- 
таў - тут прыклад з рускай 
паэзіі падаецца мне больш ві- 
давочным: Пушкін і Лерман- 
таў. Дык вось, Бадлер, безу- 


моўна, паэт лермантаўскага 
тыпу - тая ж Богапакінутасць, 
згубленасць у свеце, дзе “зву- 
ков небес заменить не смогли 
ей (душы. - Рэд.) скудные зву- 
ки земли”. Гэта пракаветная 
веда аб тым, што ў зямной 
прыгажосці ўтоена парахня 
смерці... 

Той, колішні, занятак перак- 
ладамі працягваўся нядоўга: 
любыя стасункі “вакол Бадле- 
ра” вельмі хутка набываюць ам- 
бівалентны характар: моцнае 
ўзаемнае прыцягненне паміж 
мной і К-ка хутка перамянілася 
на не менш напружанае непры- 
няцце - раптоўна і хваравіта. 

Шарль БАДЛЕР 


актыўную ролю (найзапаветныя, 
найтаямнічыя думкі маглі быць вы- 
казаныя толькі праз вершы). З 
прыходам Бадлера ранейшая паэзія 
губляе ў народзе гэтую сваю запавет- 
ную святарную ролю, і народ тра- 
ціць да яе цікавасць, забываецца на 
яе, бо яна ўжо здольная адасабляцца 
ад драмы жыція. 

У паэзіі Бадлера непасрэдная 
спазнанасць болю і смерці; у ёй 
адсутнічае метафізічная тайніца; 
над ёй не апякуюцца багі; яна 
неадасобленая ад людзей, чые на- 
дзеі і ілюзіі блякнуць у сонечным 
святле, выяўляючы грым, які вы- 
глядае недарэчна, але ж ажыўляе 
чалавека; цяпер людзі жывуць пад 
небам, пазбаўленым божышча, - 
ці гэта не прычына называць паэ- 
зію Бадлера дэкадэнцкай? Зрэш- 
ты, і гэтага шчэ замала. Да таго, 
што казалася, варта было б да- 
даць: у Бадлера “смяротная паэ- 
зія”, у адрозненне ад той - несмя- 
ротнай. Але ж у чым больш велічы: 
у несмяротнасці альбо ў смярот- 
насці? У маёй галаве даўно ўжо 
круціцца думка пра аднаго грэцка- 
га бога (Гермеса), які стаміўся ад 
несмяротнасці, ад сваёй “беска- 
рыснай” несмяротнасці, і хоча стаць 
чалавекам, каб змагчы памерці. 
Гэтак і паэзія: у пэўны дзень яна 
адчула, што стамілася ад несмя- 
ротнасці, і зрабіла ласку паэзіі 
Бадлера, каб змагчы памерці. 

Альбэрта Савінія 
С“Бадлер”) 


Помнік Бадлеру... 


Помнік Бадлеру - адно з най- 
прыгажэйшых парыжскіх надма- 
гілляў, сапраўднае катэдральнае 
надмагілле. Скульптар узяў кам- 


жыцьмем мы калі, ці пяройдзем калі ў гэты абраз, што 
намаляваў мой дух, гэты абраз, падобны да цябе? 
Гэтыя скарбы, гэтая мэбля, гэтая раскоша, гэтая 
суладнасць, гэтыя парфумы, гэтыя цудоўныя кветкі, - 
гэта ты. І ты - гэтыя вялікія рэкі і спакойныя каналы. 
А тыя вялізныя караблі, што яны нясуць на сабе, 
перапоўненыя дабром, і адкуль даносяцца манатонныя 
працоўныя спевы, - гэта мае думкі, якія ці то спяць, ці 
то блукаюць па тваім улонні. Ты ціхутка вядзеш іх да 
мора, якое ёсць Бязмежнасць, уся адбітак глыбіняў 
неба ў яснасці тваёй прыгожай душы, - ікалі, стомленыя 
хваляваннем і абцяжараныя вытварамі Усходу, яны 
вяртаюцца ў родную гавань, дык і гэтак мае думкі, якія 
вяртаюцца, узбагаціўшыся, з Бязмежнасці да цябе. 


ГАВАНЬ 


Гавань - чароўны прытулак для душы, змучанай 
жыццёвым змаганнем. Шыр нябёсаў, рухавая 
архітэктура аблокаў, зменлівыя фарбы мора, мігценне 
маякоў - вось прызма, што цудным чынам цешыць вока, 
ніколі яго не стамляючы. Зграбныя абрысы караблёў са 
складаным рыштункам, што суладна гойдаюцца на 
хвалях, падмацоўваюць у душы густ да рытму і хараства. 
А яшчэ, што галоўнае, - для таго, хто пазбыўся і 
цікаўнасці, і амбітнасці, ёсць род таемнай і 
арыстакратычнай асалоды: пазіраць, лежачы на 
бельведэры ці аблегшыся на мол, на рухі тых, хто 
адплывае альбо вяртаецца, хто мае яшчэ сілы жадаць, 
прагу вандраваць ці ўзбагачацца. 


Пераклаў з французскай 
Мікола РАМАНОЎСКІ. 


Небяспечнымі бываюць нека- 
торыя пагружэнні. Засталося 
некалькі перакладаў, якія я зра- 
біла па тых падрадкоўніках, 
што тады мне былі найбольш 
блізкімі: “Гармонія вечара”, 
“Танец змяі”; гэта тыя, што не 
перасталі мне самой падабац- 
ца, калі я іх прачытала амаль 
праз дваццаць гадоў, а гэта не 
так ужо і мала. 

Я вярнулася да перакладаў, 
калі часопіс “Всемирная лите- 
ратура” прапанаваў зрабіць 
яшчэ колькі перакладаў да паў- 
навартаснай падборкі, - ужо 
на ўласны выбар: толькі за- 
мест эротыкі цяпер сталі трап- 

ляць спрэс адныя “Спліны”. таеўскага, Ніцшэ, Бадлера, а 
Тады кідалася ў вочы эпатаж- ўжо каго з іх мы вызначым як 
насць, пачуццёвасць, эстэ- філосафа, як пісьменніка, як 
тызм, цяпер - глыбіня пакутаў паэта - не мае значэння. 


і болю. Бадлер - так мне сён- 
ня ўяўляецца, - адыграў ролю 
Пандоры, якая адчыніла куфар 
з забароненымі тэмамі, - і яны 
разляцеліся па ўсім свеце. Уся 
паэзія ХХ стагоддзя - гэта рас- 
працоўка і вар'іраванне адкры- 
тых ім тэмаў. Калі трэба на- 
зваць тры прозвішчы з 
дзевятнаццатага стагоддзя, 
што зрабілі найбольшы ўплыў 
на літаратуру, на светабачан- 
не дваццатага стагоддзя, то 
гэта будуць прозвішчы Дас- 


Туга па прыгажосці, як па 
пакінутай радзіме - гэта мара 
пра вяртанне ў страчаны рай? 
Але і там паэт, які пакутуе, не 
знаходзіць сабе месца! (“А он, 
мятежный, просит бури”"!) 


С'езі А дуе ўзі убси апо Ів5 
уоццріёз саітез, 
Аў тііви ае Гагиг, ае5 Уадие5, 
ае зрІепаешг5 
ЕІ дв5 в5сіаув5 пи, ойі ітргвдпёс 
А а'оаеи15. 
Сиі те габаіспіззаіепі Іе ітопі аувс 


/ де5ра!Ітез, 
Е допі Г'ипіфие 5сіп віайі а'арргогопаі” 
[е звсгеі даошоцгецх диі те Гаізаі Іапдшіг. 

Менавіта тут я правёў жыццё 
ў спакойнай разняволенасці 
Пасярод блакіту, хваляў, чароўнасці 
І голых рабоў, наскрозь прапітаных 
пахамі 
Якія пальмавымі лістамі халадзілі 
мне Лоб 
І адзіным клопатам якіх было 
зрабіць яшчэ глыбейшай 
Тую хваравітую тайніцу, якая змушала 


мяне нудзіцца. 
(Падрадкоўнік) 


А вось мой пераклад гэтых 
радкоў на рускую мову: 


Да, здесь я обитал в одной 

из прежних жизней: 
Срвди лазури волн, великолепья скал, 
Под мерное качанье опахал. 
Й смуглыя рабы, без тени укоризны, 
старались воплотить вокруг подобье рая, 
Лишь тайную тоску мою усугубляя... 


Любоў ТУРБІНА 


ВАОРЕГАІВЕ 
ЕТ НОБВАСЕ, 
альбо 


ОДА ДА ЖАННЫ ДЗЮВАЛЬ 


Нататкі заўзятага рэстаўратара “Помнікаў” 


Частка першая: 
СТОДЗІК - МЕДНЫ ЛОБІК 


Санет Шарля Бадлера “Мой 
верш - табе...” (“Зе іе боппе 
сез уегз...”) ва ўсіх трох вы- 
даннях зборніка “Краскі Зла” 
(“Гез Віецгв ди Ма!”) заканчвае 
найвялікшы ў кнізе цыкл вер- 
шаў, прысвечаных Жанне Дзю- 
валь, і ёсць своеасаблівым 
“помнікам” кахання паэта да 
яе. У некаторых каментарах да 
выдання кнігі адзначаецца 
прыналежнасць твора “да вя- 
лікай гарацыянскай трады- 
цыі”'!, падкрэсліваецца выка- 
рыстанне Бадлерам матываў 
оды “Да Мельпамены” Гара- 
цыя. Але чытаючы большасць 
рускіх альбо польскіх перакла- 
даў французскага санета, цяж- 
ка заўважыць ягоную сувязь са 
знакамітым “Помнікам”. Так 
ужо склалася, што гарацыянс- 
кі топас у “Бадлеры перакла- 
дзеным” часцей за ўсё неад- 
чувальны, а нават калі і 
адчуваецца, то адно за кошт 
агульнай узнёсласці лірычна- 
га апавядання, якую можна 
было б тут назваць “гарацыян- 


скім пафасам”. Паэт піша пра 
чытачоў далёкай будучыні і 
спадзяецца, што ягоны верш 
“панурацьме іх у мроі” (“Еі Тай 
геуег ип зоіг Іез сегуеез Пита- 
іпез””). Паказальным ёсць пра- 
цэс працы Бадлера над сваім 
творам. У першапачатковым 
варыянце апавядальнік сцвяр- 
джае, што ягоныя радкі некалі 
“прымусяць працаваць думку 
чытачоў” (“Раіг ігауай!ег ип зоіг 
Іез сегуеііез Питаіпез”:). Ра- 
док выглядае не надта паэ- 
тычным, але (магчыма, дзяку- 
ючы сваёй будзённасці) ён 
яскрава люструе творчыя 
прынцыпы аўтара, якія той час- 
ткова запазычыў у Э.А. По. 
Перш за ўсё гэта ідэя “сугес- 
тыўнасці”. Большасць паэтыч- 
най інфармацыі не павінна мець 
у тэксце вербальнай прэзен- 
тацыі, наадварот - яна мусіць 
быць закадаваная ва ўсёй ар- 
хітэктоніцы верша. Раскада- 
ваць, дэшыфраваць усё гэта 
павінен чытач, аналітычна ўзі- 
раючыся ў той ці іншы мастац- 
кі прыём. Вышэйпададзены ча- 
сопісны варыянт радка не 
трапіў у канчатковую рэдакцыю 


ЕН 


лыгу, разгарнуў яе з канцоў і высек 
марскі компас. Ён і трымае пом- 
нік - гэты марскі компас. Самалёт, 
адно крыло якога цягнецца па зям- 
лі - такое яно вялікае, - ёсць 
сімвалічнае падабенства альбатро- 
са. Другое крыло ромба праста- 
стаўнае таму, што распасцёртае на 
зямлі. Верхавіна ягоная ўяўляе 
сабою велічэзнага кажана, які рас- 
туліў крылы. Над гэтым стварэн- 
нем, што жыве і лунае, насцярожа- 
на й ваяўніча навісае рына, і цурок 
не даецца ў рукі. 

Доугі б выразьбіў геральдычна- 
га ката, апяянага паэтам і залапа- 
нага крытыкамі. А гэты пранік 
углыбкі і абраў вампіра - увасаб- 
ленне падвойнасці ў жывёльным 
свеце: і птушка, і звер; увасаблен- 
не этычнай падвойнасці: і анёл, і 
зрынуты анёл. А якім чынам інакш 
увасобіць дух Бадлера? Бо ў пес- 
няру “Красак Зла” не было д'ябаль- 
скай асновы ў каталіцкім сэнсе 
слова. Усё д'ябальскае ў ім - свец- 
кае; гэта натуральная папраўка на 
бунтоўнасць і святую простасць. 
Паўстаюць адно дзеці і анёлы. Ня- 
чысты не здольны на паўстанне. 
Старыя адно журбуюць ды ўпада- 
юць у роспач. Такі Вальтэр. Паў- 
станне - плён чыстае душы. У ката 
кіпцюры і тыя праменяць ліха- 
дзейства. Іншая рэч кажан - кры- 
латы сутарэнны пац, пячорнае 
стварэнне, спароддзе дзвюх сілаў: 
імкнення ўгору і парывання ў 
цемру. Ён нараджэнец цёмнага 
свету, але ж лунае пад скляпен- 
нем. Падвойная прырода - лёт і 
цемра - абдаравала яго мудрас- 
цю ўпоцемку і здольнасцю геро- 
яў - падаць угору. 

Сэсар Вальеха 


З Бадлерам французская паэзія 
выйшла нарэшце за межы нацыі. 
Яна прымусіла свет чытаць сябе; 
яна стала паэзіяй сучаснасці; яна 
выклікае наследаванні; яна аплад- 
няе шматлікія розумы... Гэта дае 
мне права сказаць, што нават калі 
сярод нашых паэтаў і ёсць боль- 
шыя і мацней адораныя за Бадле- 
ра, то няма значнейшых... 


Ён мусіў сваім душэўным ста- 
нам і сваімі здольнасцямі ўсё вы- 
разней супрацьпастаўляць сябе той 
сістэме ці той адсутнасці сістэмы, 
якая завецца рамантызмам... 


У найлепшых вершах Бадлера 


ёсць спалучэнне плоці і духу, сумесь 
урачыстасці, жарсці і гаркоты, веч- 

шарльБАДЛЕР.::: 


насці і патаемнасці, надзвычайнае 
злучэнне волі з гармоніяй... 

Поль Валеры 

(“Становішча Бадлера” ) 


Рамантык паводле выхавання, 
парнасец паводле стылю, рэаліст 
паводле прыхватаў творчасці, ён 
першы паэт сучаснасці. Бадлер 
наважыўся ўвасобіць у паэзіі, у 
вершах, усю складанасць, усю су- 
пярэчлівасць душы сучаснага ча- 
лавека. Ён зазірнуў у цёмныя спра- 
ты душы, знайшоў прыгажосць і 
паэзію там, дзе да яго бачылі адно 
брыдасць: у зле, у загане, у зла- 
чынстве. У той жа час Бадлер 
адным з першых стварыў паэзію 
сучаснага горада, паэзію сучаснага 
жыцця, яго жудасці, яго тайніцы. 
Бадлер апяваў тую праўду, якую 
прынеслі з сабою пісьменнікі-рэа- 
лісты, але ж ягоны востры позірк 
заўсёды глядзеў праз рэчаіснасць, 
у надзеі ўбачыць нешта большае. 
Таму вобразы Бадлеравы часця- 
ком ператвараюцца ў сімвалы. 

Валерый Брусаў 


Нам, іншым, дастаткова бачыць 
дрэва ці дом. Цалкам захопленыя 
іх сузіраннем, мы забываемся на 
саміх сябе. Бадлер - чалавек, які 
ніколі на сябе не забываецца. Ён 
глядзіць на тое, як ён бачыць, ён 
глядзіць дзеля таго, каб убачыць, 
як ён глядзіць, - ён сузірае сваё 
ўспрыманне дрэва, дома, і адно 
праз шкло гэтага ўспрымання па- 
ўстаюць перад ім рэчы... 

Жан-Поль Сартр 
С“Бадлер” ) 


Бадлер, які выйшаў з рамантыз- 
му, быў не толькі бацькам дэкадэн- 
цтва, але ж і папярэднікам сацы- 
яльна афарбаванага урбанізму. Зло 
метафізічнае і зло сацыяльнае (якое 
супрацьстаіць ідэалу) сумясціліся 
ў ягонай паэзіі... 

Бадлер зрабіў з эстэтычнай і 
экзатычнай прадметнасці асаблі- 
выя высновы... Прыгожая рэч су- 
стракаецца з жахлівай рэччу - вось 
паэтычны свет Бадлера. Жахлівая 
рэч - гіпертрафіраваны празаізм, 
урбаністычны, які часам мае вы- 
разную сацыяльную афарбоўку. 


Лідзія Гінзбург 
С“Пра лірыку”) 


Падрыхтаваў і пераклаў 
з французскай 
Андрэй ХАДАНОВІЧ. 

“Красак Зла”, але надзвычай 
важны для нас: менавіта такім 
чынам мы павінны падыхо- 
дзіць да бадлераўскага (і не 
толькі) тэксту, спрабуючы ад- 
чытаць значна больш за тое, 
што было непасрэдна вербалі- 
завана ў творы. 

У даным тэксце ёсць наў- 
проставыя адсылкі да Гарацыя, 
а таксама паравербальныя 
сродкі паэтычнай камунікацыі, 
што павінны сугестыўна выклі- 
каць у чытачоў асацыяцыі 'з 
“Помнікам”. Што да адсылак, 
то іх трапна адзначаюць рускія 
каментатары М. Балашоў і І. 
Паступальскі. Па-першае, гэта 
“як бы мімаходзь выказанае 
акрэсленае “тез гітез баціаі- 
пез” (“мае гордзівыя рыфмы 
(ці вершы)”:). Па-другое - ві- 
давочная фразеалагічная рэ- 
мінісцэнцыя з “Помніка”: 
“агапа адцііоп” (хутчэй “ма- 
гутны”, чым “вялікі” аквілон). 
Аўтаматычна згадваецца гара- 
цыянскі “Адціі(о) ітроіепз” 
(“неўтаймоўны Аквілон””). Але 
ў гэтых каментарах ігнаруецца 
апошні радок “Эіаіце аих уецх 
«е іаі5, дгапа апае ац ігопі «'аі- 
гаіп” (“Статуя з гагатавымі ва- 
чыма, вялікі анёл з медным 
ілбом”). Не зусім зразумелае, 
а калі перакладаць літаральна 
і зыходзіць з нашых фразеала- 
гічных прэсупазіцыяў - нават 
смешнае словаўжыванне. Так, 
пры даслоўным калькаванні 
гэтага словазлучэння на поль- 
скую мову атрымліваецца, што 
гераіня мае “тіебгіапе с2о09”, 
але так звычайна кажуць пра 
чалавека, які мае замала сум- 
лення й зашмат нахабства. 
Менавіта ў такую пастку трапі- 
лі некаторыя польскія перак- 
ладчыкі Бадлера“. Пры перак- 
ладзе санета і гэтага вобраза 
на расійскую ці беларускую 
мову існуе небяспека ўзнікнен- 
ня асацыяцыяў з глупствам, 
недахопам інтэлектуальных 
здольнасцяў. Таму “медны 
лоб” заканамерна ўспрымаец- 
ца як абраза. Акрамя таго, лёг- 
ка згадваецца назва казкі “Ка- 
ток - залаты лабок” (зіс!), што 
надае ўзнёсла-паэтычнай 
мове аўтэнтыка ў лепшым вы- 
падку фальклорна-баечнае ад- 
ценне. . 

Праблема захавання высо- 


кага пафасу ніяк не вырашаец- 
ца без звароту да Гарацыева- 
га тэксту, прычым непасрэд- 
нага аналізу лацінскамоўнага 
твора недастаткова. Безумоў- 
на, як Бадлер, так і большасць 
ягоных перакладчыкаў добра 
ведалі оду “Да Мельпамены” ў 
арыгінале. Але дзеля таго, каб 
стварыць у чытача ілюзію пры- 
сутнасці Гарацыя ў санеце, 
трэба, прынамсі, ведаць, як 
выглядае рымскі паэт у перак- 
ладзе на даную мову. Таму нам 
здаецца мэтазгодным спачат- 
ку звярнуцца да аўтэнтыкі, вы- 
светліць, якія элементы гэтага 
тэксту маглі быць істотнымі для 
Бадлера. І галоўнае: трэба вы- 
рашыць праблему перакладу 
“Помніка” на беларускую мову, 
бо адно такі пераклад - пэўны 
падмурак для перакладання 
французскага твора. Акрамя 
таго, варта прагледзець, пры- 
намсі, некаторыя французска- 
моўныя варыянты оды “Да 
Мельпамены”, якія маглі быць 
знаёмыя Бадлеру. 


Частка другая: 
СІМЕТРЫЯ І БЯССМЕРЦЕ 


Трыццаты твор з трэцяй кні- 
гі одаў Гарацыя, які называец- 
ца “Да Мельпамены”, а філо- 
лагам-някласікам больш 
вядомы як “Помнік”, напісаны 
першай Асклепіядавай стра- 
фой, якая, у сваю чаргу, скла- 
даецца з чатырох Асклепіяда- 
вых вершаў. Вось схема ягонай 
рытмічнай пабудовы: 

ОО ДдЗо0оЎ 0: 


З пункту гледжання метра 
перакладаць такі верш можна 
па-рознаму. Ёсць пераклады 
вершаваныя і невершаваныя, 
эквілінеарныя і неэквілінеар- 
ныя, эквірытмічныя і неэквірыт- 
мічныя, нарэшце - рыфмава- 
ныя і нерыфмаваныя. Трэба 
яшчэ адмежаваць адносна ка- 
рэктныя пераклады ад воль- 
ных паэтычных наследаванняў 
(напр., А. Пушкіна ці А. Міцке- 
віча). Для мяне несумнеўна, 
што “беларуская” ода Гарацыя 
павінна захоўваць колькасць 
радкоў і страфічную пабудову 
аўтэнтыка, не быць рыфмава- 

най (барбарства ўсё ж такі!), 
супадаць з арыгіналам па коль- 
касці сілабаў у радку і месцы 
цэзуры, якая, дарэчы, такса- 
ма павінна педантычна захоў- 
вацца. Наколькі гэта магчыма, 
націскі таксама павінны ста- 
яць належным чынам, каб ства- 
раць сілаба-танічную адпавед- 
насць квантытатыўнаму 
антычнаму метру. Самае скла- 
данае пытанне датычыцца ха- 
рактару клаўзулаў. Французс- 
кая мова не дае перакладчыку 
шырокіх магчымасцяў: муж- 
чынскі (ці жаночы, калі актуа- 
лізаваць т.зв. “нямы галосны”) 
канчатак. Тое ж самае стано- 
вішча ў польскай мове, толькі 
дамінаваць тут будуць жано- 
чыя клаўзулы, а мужчынскія 
будуць выглядаць альбо як 
плён надзвычайнага паэтыч- 
нага майстэрства, альбо як 
недарэчнасць, што толькі за- 
цямняе сэнс”. У рускамоўным 
перакладзе, дзе значна больш 
свабоды выбару, склалася тра- 
дыцыя ўжывання дактылічных 
канчаткаў”. Трывалай беларус- 
кай традыцыі перакладу 
“Помніка” яшчэ не існуе (хаця 
ёсць вельмі нядрэнны пера- 
клад оды, што быў выкананы 
яшчэ Максімам Багданові- 
чам). Маючы развязаныя рукі, 
я, тым не менш, спыніўся на 
рытмічным варыянце, які ска- 
рыстаў і Багдановіч; варыян- 
це, які з усіх бакоў здаецца 
мэтазгодным, а найперш з 
гледзішча ўжывання мужчын- 
скіх клаўзулаў. 

Рэч у тым, што дактылічны 
кантачак парушае адзін істот- 
ны прынцып рытмічнай аргані- 
зацыі твора. Натуральна, нель- 
га быць да канца пэўным, 
наколькі свядома Гарацый 
ўжывае гэты прынцып, але пры 
перанясенні верша на глебу 
сілаба-тонікі відавочна, што 
ягоная метрычная пабудова 
нагадвае люстра. Я маю на 
ўвазе люстраную сіметрыю. 
Першае і другое паўрадкоўе 
кожнага радка, сапраўды, 
уяўляе сабой люстрана-сімет- 
рычную канструкцыю, а функ- 
цыі люстра, ці восі сіметрыі, 
выконвае цэзура. Перастаноў- 
ка націску з апошняга склада 
на які-небудзь іншы разбурае 
гэтае рытмічнае адзінства. Ме- 


навіта таму ў нашым паэтыч- 
ным перакладзе паслядоўна 
ўжываецца мужчынскі канча- 
так. 


Да Мельпамены 


Помнік я збудаваў трывалейшы за спіж; 
Царскіх ён пірамід веліч перасягнуў. 

Ні навалы залеў, ні Аквілона моц 

Не зруйнуюць яго, ані бясконцы бег 


Незлічоных гадоў, хуткага часу плынь! 
Бо не цалкам памру! Лепшае, што ўва мне 
Ёсць, пазбегне труны: слынным і маладым 
Застануся паміж спадчыннікаў, пакуль 


Наш пантыфік вядзе дзеву на Капітоль, 
Дзе грукоча вадой неўтаймоўны Аўфід, 
Дзе, амаль без вады, стэпавым людам Даўн 
Уладарыў - з нізоў выйшаў, скажуць, і вось 


Першы прыстасаваў ён эалійскі верш 
Да лацінскіх ладоў. Славу я заслужыў. 
Дык ганарыся мной і валасы мае 
Тызычліва вянком, Мельпамена, спаві! 


Менавіта праз люстраную сі- 
метрыю можна растлумачыць 
некаторыя з'явы, якія, амаль 
несвядома для перакладчыка, 
адбыліся ў ягоным тэксце. У 
двух выпадках тут сустракаец- 
ца “люстрана-сіметрычныя 
рыфмы”: сіметрычныя павод- 
ле цэзуры склады рыфмуюцца 
паміж сабой: 


Наш пантыфік вядзе//дзеву 
на Капітоль... 

Першы прыстасаваў//ён 
эалійскі верш... 


Такое даволі рэдкае рытміч- 
нае вырашэнне ўжываецца ў 
іранічным наследаванні Гара- 
цыю, травесційным вершы 
Адама Міцкевіча. Плён пераа- 
долення істотных цяжкасцяў, 
якія звязаныя з прыродай поль- 
скага націску, - гэты твор У 
значнай ступені ёсць рытміч- 
ным адпаведнікам прататыпа 
ў дынамічным акцэнце. Зда- 
ецца, люстраная сіметрыя рыт- 
му займае істотнае месца ў 
пабудове абодвух твораў. На- 
ват калі ёй карысталіся несвя- 
дома, яна выконвае пэўныя 
мастацкія функцыі, бо ёсць 
моцным сродкам сугестыўнай 
трансляцыі інфармацыі. Такая 
камунікацыя немагчымая без 
апоры на іншыя ўзроўні пабу- 


довы твора, яна не можа не 
абапірацца на вербалізаваную 
яго “частку”. 

Магчыма, уяўленні пра сі- 
метрыю (у адным шэрагу з 
уяўленнямі пра “залатое ся- 
чэнне”) звязаныя ў нашай свя- 
домасці з пэўнымі паняткамі 
пра прыгажосць, лад, гармо- 
нію, а калі казаць выключна 
пра сіметрыю - з паняткамі 
пра красу ў яе статычным ра- 
зуменні. Сіметрыя - гэта за- 
стылая краса, якая сустрака- 
ецца пераважна ў архітэктуры. 
Менавіта стварэнне ў сваім 
творы ілюзіі архітэктурнай па- 
будовы, думаецца, і меў на 
мэце аўтар оды “Да Мельпа- 
мены”. Самастойна стварыць 
такі сэнс не можа ніякая сіме- 
трыя, але ў спалучэнні з пасту- 
лаванай праз Гарацыя “архітэк- 
турнасцю”, ці “скульптурнасцю” 
твора гэтая метрычная пабудо- 
ва бліскуча выконвае свае фун- 
кцыі. 

Тое ж самае датычыцца і 
Міцкевіча, для якога яшчэ 
больш істотны гэты “архітэк- 
турны” элемент у гучанні тво- 
ра. Паэт кажа пра свайго роду 
“крэпасць”. “Ехеві типітеп- 
шт”, - сцвярджае Міцкевіч. 
Наўрад ці аўтар пайшоў бы на 
пераадольванне такіх значных 
рытмічных цяжкасцяў адно 
дзеля стылізацыі. Хутчэй за 
ўсё, запазычаная ў Гарацыя 
люстрана-сіметрычная рытміч- 
ная пабудова нават у большай 
ступені, чым у песняра “зала- 
той сярэдзіны”, актуалізуе ў 
патэнцыяльнага чытача асацы- 
ятыўнае поле пабудовы архі- 
тэктурнай. І нічога дзіўнага ў 
гэтым няма, бо сапраўды раз- 
мова тут пра “крэпасць”. 

Такім чынам, рытміка Гара- 
цыевага тэксту аказваецца 
надзвычай важнай і патрабуе 
не пэўнага, але поўнага захаван- 
ня ў іншых версіфікацыйных 
умовах. Спрабуючы яе заха- 
ваць, я раблю галоўнымі пака- 
зальнікамі рытму першы склад 
радка, апошні склад перад 
цэзурай, першы склад пасля 
цэзуры і, нарэшце, - апошні 
склад. Менш рэгулярна выгля- 
даюць другі і перадапошні на- 
ціск у радку. У двух выпадках 
гэтыя націскі перасунутыя на 
адзін склад управа (у першым 

радку) ці ўлева (у перадапош- 
нім вершы). 

Пры надзвычай пільнай ува- 
зе да т.зв. “паэтычнага кштал- 
ту” (дазволю сабе ўжыць гэты 
старамодны тэрмін) непазбеж- 
на ўзнікаюць праблемы з заха- 
ваннем зместу арыгінала. Так, 
і ў нашым тэксце ёсць некалькі 
“вольнасцяў перакладчыка”. 
Згубленай, напрыклад, аказа- 
лася “маўклівасць” дзевы, што 
ідзе на Капітоль разам з пан- 
тыфікам (“сут іасйа уігвіпе”). 
Таксама знікае ў перакладзе і 
звестка пра тое, што лаўр, якім 
Мельпамена мае спавіць голаў 
паэты, - менавіта “дэльфійс- 
кі” (“Юеірпіса Іайго”). Але кан- 
тэкст дае зразумець, што тут 
гаворка пра “Апалонаў лаўр”, 
а не “Дыянісаў плюшч”. І галоў- 
нае: самая цікавая сэнсавая 
змена мела месца пры перак- 
ладзе фрагмента: 


...у5фие едо розіега 
Сгезсат Івиде гесепэ... 


Замест заканамерных “на- 
шчадкаў” у перакладзе чытаем 
“спадчыннікі”, а гэтыя словы не 
зусім сінонімы. Такі варыянт 
перакладу, здаецца, мае ў са- 
бе элемент інтэрпрэтацыі (ці 
звышінтэрпрэтацыі?). Паміж 
радком Гарацыя і беларускім 
не зусім адпаведным адпавед- 
нікам стаяць вядомыя вершы 
Пушкіна і Купалы. Менавіта 
думка пра неабходнасць пра- 
цягу літаратурнай традыцыі, 
лініі Гарацыевай творчасці ў 
наступных пакаленнях і вы- 
клікала да жыцця вобраз 
“спадкаемцаў” замест “на- 
шчадкаў”. 


Частка трэцяя: 
“СПІЖ” З ЛЕКСІЧНАЕ 
СПІЖАРНІ 


Як казалася вышэй, некато- 
рыя вобразы бадлераўскага 
твора застаюцца не да канца 
зразумелымі і нават успрыма- 
юцца з іроніяй, калі не браць 
пад увагу прэцэдэнтнасць Га- 
рацыевага тэксту для Бадле- 
ра. У той жа час, пры поглядзе 
на санет праз прызму “Помні- 
ка” ўсе “недарэчнасці” аказ- 
ваюцца прыхаванымі алюзіямі 

на оду “Да Мельпамены”. Па- 
за некаторымі вобразамі, якія 
разглядаліся ў першай част- 
цы, Гарацый прысутнічае ў бад- 
лераўскім тэксце і на ўзроўні 
самой версіфікацыі, якая, як і 
ў лацінскага паэта, часткова 
ўдзельнічае ў працэсе фарма- 
вання сугестыўнай ідзі красы і 
яе трываласці. 

Ужыванне санетнай формы 
звычайна звязана не з люс- 
траной сіметрыяй, а з “зала- 
тым сячэннем”, але ж перад- 
умовы для сіметрыі ў 
некаторай ступені стварае і 
санет. Так, Бадлер дзеля гэта- 
га карыстаецца наступнымі 
“ярусамі” пабудовы свайго 
тэксту: 


(а) кампазіцыяй; 
(Б) клаўзуламі; 
(с) александрынай. 


(а) У класічных санетах з 
апяразанай рыфмоўкай мож- 
на разглядаць у якасці сімет- 
рычных самі радкі ўнутры кат- 
рэнаў (першы і другі радок 
сіметрычныя, адпаведна, чац- 
вёртаму і трэцяму), але ў Бад- 
лера крыжаваны рыфмовы ма- 
люнак. Затое свайго роду 
сіметрычнасць назіраецца па- 
між першым і другім катрэнам, 
а таксама першым і другім тэр- 
цэтам (не толькі паводле іх гра- 
фічнага кшталту, але і паводле 
зместу). Так, у першым катрэ- 
не ідзе гаворка пра “гарацы- 
янскую” славу паэта, якую яму 
забяспечаць ягоныя вершы. У 
другой страфе, у сваю чаргу, 
гаворыцца пра пасмяротную 
славу гераіні, якая гэтаксама 
наўпрост вынікае з твораў па- 
эта. Паміж інфармацыяй, што 
выражаная ў першым катрэне і 
паведамленнем другога - 
ствараюцца калі не антытэтыч- 
ныя, то менавіта люстрана-сі- 
метрычныя стасункі. Мае мес- 
ца своеасаблівая “роўнасць па 
модулю” пры палярнасці зна- 
каў “плюса” і “мінуса”. Тыя ж 
адносіны ствараюцца і паміж 
тэрцэтамі. У першым гераіня 
характарызуецца ледзь не ад- 
моўна, а ў другім паэт зноў 
вяртаецца да апалогіі спакме- 
ня сваіх пачуццяў. 


(о) Бадлер, думаецца, наў- 


мысна інструментуе клаўзулы, 
ужываючы ў пераважнай боль- 
шасці з іх назальныя галосныя 
(на пісьме - насавыя зычныя ў 
спалучэнні з галоснымі), пры- 
чым. клаўзулы з пярэднімі га- 
лоснымі чаргуюцца з канчат- 
камі, дзе ўжытыя галосныя 
задняга ўтварэння: пот - Іоіп- 
іаіпез - Питаіпез - адціюп - 
іпсегіаілез - ўутрапоп - спПаі- 
поп - Вашаілез - ргобот - гё- 
ролі - зегеіл - аігаіл. Такі вер- 
сіфікацыйны прыём выконвае, 
здаецца, сваю сугестыўную 
функцыю. Чаргаванне пярэд- 
ніх і задніх назальных павінна 
выклікаць у чытачоў асацыя- 
цыі са званамі. Самастойна 
клаўзулы, як ужо казалася, пе- 
радаць такую інфармацыю не 
ў стане, але варта звярнуць 
увагу на апошні бадлераўскі 
радок з “анёлам з медным ча- 
лом”. Бадлер ужывае тое са- 
мае слова “аігаіп”, якім перак- 
ладалася Гарацыева “аеге” ў 
некаторых французскіх перак- 
ладах “Помніка” пачатку ХІХ 
стагоддзя, хутчэй за ўсё, вя- 
домых паэту. Таму толькі ў 
“помнікавым” кантэксце “мед- 
начолы анёл” у поўнай ступені 
набывае сваю мастацкую вар- 
тасць. 


(с) Люстрана-сіметрычныя 
стасункі ствараюцца і на рыт- 
мічным узроўні. Алекбандрый- 
скі верш аказваецца адзіным 
карэктным адпаведнікам пер- 
шага Асклепіядавага верша. 
Маючы дванаццаць складоў і 
абавязковую цэзуру пасля 
шостага, пры сілабічнай воль- 
насці ў чаргаванні націскных і 
ненаціскных складоў, алексан- 
дрына цалкам эквірытмічная 
памеру оды “Да Мельпамены”. 
У гэтым стасунку можна заўва- 
жыць, што сіметрыя на пісьме 
і сіметрыя пры чытанні верша 
не зусім супадаюць. Так, у Га- 
рацыя некалькі флексіяў пе- 
рад галоснымі не чытаюцца і 
не парушаюць рытму, але ўсё 
ж такі прысутнічаюць у піса- 
ным тэксце: топитепі(ит), ру- 
гатід(ит), Авціі(о), чігиег(е), Іі- 
Бісіп(ат), рорціог(ст). 
Парушаючы сіметрыю пісьмо- 
ва, Гарацый захоўвае яе ў пра- 
вільнай дэкламацыі верша. Ад- 
варотная з'ява назіраецца ў 





александрынах (нас, безумоў- 
на, цікавяць александрыны 
бадлераўскага санета). Трады- 
цыйнае правіла альтэрнансу, 
сутнасць якога заключаецца ў 
пазабяганні суседства дзвюх 
мужчынскіх ці дзвюх жаночых 
клаўзулаў, калі яны не рыфму- 
юцца паміж сабою, патрабуе 
актуалізацыі “нямых” [е]. Пры 
дэкламацыі яны гучаць і ства- 
раюць жаночую рыфму. Жано- 
чыя рыфмы (13-ты склад у рад- 
ку) парушаюць сіметрыю 
паводле цэзуры. Але фактыч- 
на, асабліва на пісьме, адчу- 
ваецца штучнасць гэтага скла- 
да; ён не ў поўнай ступені такі, 
як усе астатнія, таму парушае 
“люстранасць” рытмічнае кан- 
струкцыі адно ўмоўна. 
Абагульняючы ўсё вышэйпе- 
ралічанае, можна сказаць, што 
захаванне “гарацыянскага гу- 
чання” ў тэксце Бадлера ў пе- 
ракладзе на іншую (у даным 
выпадку - на беларускую) 
мову, акрамя ўзнёслага гара- 
цыянскага пафасу, патрабуе 
педантычнае перадачы: 


1) вобраза “адгапа аццііоп”, 
прычым так, каб ён выклікаў 
згадкі пра “Аццііо ітроіепз” 
Гарацыя; 


2) словазлучэння “тез гітез 
Вациіаіпез”, прычым так, каб яно 
стасавалася з “тез уег5 баг- 
топіецх” з французскага пе- 
ракладу “Помніка” 1812 г., 


“напэўна вядомага Бадлеру; 


3) фанетычнай аднароднас- 
ці клаўзулаў; захавання, пры- 
намсі, у абодвух рыфмаваных 
канчатках катрэнаў назальных 
зычных; а пры тым, што на- 
зальныя галосныя па-беларус- 
ку немагчымыя, - выкарыстан- 
ня адной націскной галоснай 
ва ўсіх клаўзулах; 


4) і нарэшце, фінальнага 
вобраза “апае ац ітопі б'аіга- 
іп”. 

Апошняе аказваецца най- 
больш складаным. Гэты во- 
браз, як сведчаць сучасныя 
Бадлеру пераклады з Гара- 
цыя?, - выразная адсылка да 
рымскага паэта. Але ў сувязі з 
тым, што праз гэтае словаспа- 
лучэнне характарызуецца жан- 

чына, што яно ўжываецца ў 
зусім іншым паэтычным ася- 
роддзі, - згубіць яго ў перак- 
ладзе лягчэй за ўсё (як гэта, 
напрыклад, робіць расійскі 
перакладчык Эліс'). іншая не- 
бяспека пагражае перакладчы- 
ку, калі ён, абапіраючыся на 
ўжытае Бадлерам слова 
“анёл”, будзе ўзмацняць хрыс- 
ціянскую вобразнасць. Такі 
падыход таксама зацямняе 
алюзію на Гарацыя, як гэта ат- 
рымалася ў Левіка"''. Але ж най- 
вялікшая небяспека чакае пе- 
ракладчыка, калі ён пойдзе за 
“медным” значэннем слова 
“аігаіп”. У гэтым выпадку, як 
адзначалася, вельмі цяжка 
пазбегчы асацыяцыяў з нахаб- 
ствам - у польскай мове, з 
глупствам - ва ўсходнеславян- 
скіх мовах, а таксама баечнае 
фальклорнасці “стодзіка - 
меднага лобіка”. 

Як пераадолець гэтую іс- 
тотную цяжкасць? “Медны” 
шлях вырашэння праблемы 
адпадае адразу. “Бронзавы” 
таксама натхняе не вельмі, 
бо “бранзавачолай” называ- 
ецца ўсё ж такі жанчына, а не 
статуя. Тут яшчэ трэба да- 
даць, што пафас, заканамер- 
ны ў сярэдзіне ХІХ стагоддзя, 
цяжка ствараецца напрыкан- 
цы ХХ-га. 

Істотным сродкам выклікан- 
ня ў беларускага чытача па- 
чуцця ўрачыстасці ёсць, дума- 
ецца, ужыванне лексікі, якая 
вядомая яму толькі пасіўна. Не 
ўваходзячы ў склад агульнавя- 
домых фразеалагічных спалу- 
чэнняў, яна не выклікае ніякай 
камічнай рэакцыі. Такім пат- 
рабаванням адпавядае сло- 
ва “спіж”. Распаўсюджанае ў 
беларускай мове значна менш, 
чым у польскай, яно нават ад- 
сутнічае ў сучасных нарматыў- 
ных слоўніках. Але ж у слоўні- 
ках, якія цяпер успрымаюцца 
як “слоўнікі моўнага пашырэн- 
ня”, - у слоўніках В. Ластоўс- 
кага і М. Байкова - С. Некра- 
шэвіча - гэтае слова ёсць. 
Такім чынам, у мяне атрымаў- 
ся санет: 


Мой верш - табе! Калімайго натхнення плён 
У будучых часах чытацьме хтось натхнёна, 
Калі маё імя уздыме на рамёны 

Г ў далеч панясе магутны аквілон; 





Хай памяць пра цябе, нібыта перазвоны, 
Чаруе чытача, бярэ яго ў палон - 

Ля вершаў гордзівых, нібыта ля калон, 
Братэрскіх ланцугоў яе трымаюць звёны! 


Праклятая, каму ад пекла да нябёс 
Адпавядаў адно мой неразумны лёс! 
Як згублены з вачэй няпэўны след уночы, 


Тысветлым позіркам з тупых смяротных кпіш. 
Ты, стодзе, велічны, анёле, чые вочы - 
З гагату, а чало - высакародны спіж! 


Андрэй ХАДАНОВІЧ 

АНКЕТГА 


зень, як вядома, пачынаецца апоўначы. Я прачнуўся а палове першай 
Д і зразумеў, што “стрэлкі гадзінніка зварухнуліся ўлева”: балела галава, 
у ёй яшчэ не астыла прыснёнае. Тлумная зала, вялізнае, на ўсю сцяну, 
люстэрка, а ў ім спяваюць Някляеў з Лучанком... Значыць, паўторна “пабываў” на 
пісьменніцкім з'ездзе? Ну, з Някляевым усё зразумела: старшыня саюза, мой 
новы шэф. А Лучанок адкуль? Мусіць, з таго, што не паспеў сказаць яму з трыбуны 
(калі выступаў, яго не было ў прэзідыуме) “камплімент”: “Дзякуй, шаноўны 
беларускі кампазітар, за беларускую мову: думалася, што вы зусім адвыклі ад яе 
за часы антыбеларускіх перамен...” Як бы гэта ўспрынялося? Як нетактоўнасць? 
Тады, на з'ездзе, да яго падышоў Сыс і без какецтва заявіў: “Ігар, напішы песню 
на мой верш, а то пішаш на..." Але ж то - Сыс... 

Урэшце, з'езд як з'езд, газеты не надта хвалілі, аднак такія пісьменніцкія 
сустрэчы (лепей меншыя, але часцейшыя) шмат для каго карысныя. Ведаю ад 
сяброў, ведаю па сабе. Якая б неаднародная сябрына ні была, а падахвочвае, мо 
акурат - спрэчкамі. 

Спаць не хацелася. Падняўся і пайшоў на кухню, у свой рабочы кабінет 
(колькі, між іншым, такіх “кабінетаў” у 40-50-гадовых!). Згадаў, што ўчора 
добрыя людзі вярнулі мне мой верш. Забыў ці згубіў падчас гасціны. Ужо не 
першы раз. Як губляў Рудкоўскі, як Купрэеў - гэты дык і рукапісы аповесцяў... А 
мне было шкада нават накіду верша. Не часта ж апошнім часам пішацца. Мне 
наогул не часта пісалася, а цяпер абыякавасці і ляноты - адбаўляй. З-за ўзросту, 
бязладдзя, вэрхалу?.. Выняў з тэчкі аркушык, скрэмзаны алоўкам, мала што 
расчытаў на ім, хоць што да чаго - цень верша - памятаў. Памкнуўся ўзнавіць - 
не пайшло. Выкурыў цыгарэту і лёг на канапу з думкаю, што выпіваць трэба 
менш... 

Уранку верш з'явіўся. Па сутнасці, новы. Так бывае: пачынаеш дапрацоўваць 
адзін, а нараджаецца іншы. Ды дзе яго выток? Справа, пэўна, у тым, што па 
гарачым следзе нічога людскага не атрымліваецца: спачатку перажытае ці 
перадуманае павінна адстаяцца, перабрадзіць, каб некалі праявіцца як бы само 
па сабе, як бы з ніадкуль. Таму і не ўцямваецца, губляецца ў глыбінях памяці 
ВЫТОК. 

Старое грае, сам стары, 
з усхліпам, зболена, мінорна. 
Не чуюць... 


Падышла да стала 11-гадовая дачка - збіралася ў музычную школу: “Вершы 
складаеш”” - “Ага”. - “А нашто табе вершы?" - “А табе музыка?" - “Падабаецца”. 
з “І мне”. Памаўчалі. “Твой “Кірмаш” задалі чытаць”, - паведаміла. “Ну, вось 
бачыш. І як, спадабаўся?” - “М-м... так сабе!" 

Логіка крытыка праяўляецца ў яе нярэдка. Калі была яшчэ меншаю, стварыла 
жывы анекдот. Сядзела ў мяне на каленях, сваволіла. Я насварыўся. Спаўзла з 
каленяў, пакрыўджаная, і села да маці. “Мама, мяне ты нарадзіла?" - “Я, 
дачушка”. - “І брата?” - “І брата”, - “І бацьку?” - “Не, не я”. - “Ну і правільна!” 
Адпомсціла... 

На “службу” ў аддзяленне СП не паехаў. Праз дзень, у суботу і нядзелю, у 
Брэсце сустрэчы са студэнтамі Берлінскага вольнага універсітэта. Яны штогод 
спыняюцца тут па дарозе ў Мінск. Трэба было падрыхтавацца. Дзякуючы знаёмству 
з імі, а найперш з іхнім кіраўніком прафесарам Шлётцам, амаль рэгулярна чытаю 
часопіс “рецізсПапё”, яго рускі варыянт. Захоўваю нумар з артыкулам пра 
сучасную нямецкую літаратуру, у якім, у прыватнасці, канстатуецца: пісьменнікі 
Германіі атрымліваюць да трохсот прэмій у год (а не 60, як пісаў “ЛіМ”, і не 80, 
як пісала “Свабода”). І гэта - толькі дзяржаўных. І без уліку разнастайных 
дапамогаў і стыпендый. Крытык, аўтар артыкула, папракае: закармілі, нічога 
значнага апошнім часам не выйшла. Апроч “Парфумы" Зюскінда. Дык і малайцамі 
Васіль Сёмуха і “Крыніца”, што аператыўна пераклалі і надрукавалі раман па- 
беларуску. 

Не паехаў у аддзяленне яшчэ і з-за таго, што і дома хапае працы па службе. 
Набралася пяць-шэсць рукапісаў, якія трэба прачытаць і “прыстроіць” да друку: 
Курылёвай, Мацяш, Жмінько, Жытко... Цяпер я болей рэдактар, чым сакратар. На 
жаль, мае абавязкі статутам СП не акрэслены. Вось і круціся. З рэдактарствам 


яшчэ куды ні йшло, а з “прыстройваннем” рукапісаў - 
значна горш. Сам дасюль вінен выдаўцам за кніжыцу 
вершаў, датаваную 1996-м годам (не зусім меў рацыю 
Галубовіч, напісаўшы ў “ЛіМе”, што яе мне падарылі ся- 
бры, - яны толькі ўцягнулі мяне ў гэтую авантуру). Аднак жа 
нешта і зрабіў - дапамог выдацца Станкевічу, Паплаўскаму 
ды іншым землякам, а найбольш ганаруся зборнічкам 
вершаў школьнікаў Брэстчыны, у якім больш за 70 аўтараў. 
Ды ўсё ж хочацца не проста памочнікаў, а ініцыятараў 
выдавецкай справы сярод сяброў-калегаў. Яны толькі- 
толькі з'яўляюцца. Скантактаваўся з “фірмачамі” Мікола 
Пракаповіч і падрыхтаваў да друку ажно двухтомнік сучаснай 
паэзіі берасцейцаў, загаварыла пра сваё выдавецтва Зіна 
Дудзюк, узяліся стварыць часопіс Ігар Сідарук з выдаўцом 
Лаўровым. Ігар тэлефанаваў акурат 14-га траўня, 
прыспешваў з творамі для часопіса. 

Быў і другі тэлефонны званок дахаты - з Баранавіч, 
ад маладога “генія”: пішу, маўляў, пра ўваскрэсенне 
Заратустры - паводле Ніцшэ, але - лепш... Вось так: 
нашых не “закормліваюць", і таму яны бяруцца за 
звышшэдэўры! 

Што яшчэ было са мною 14-га? Чытаў творчы партрэт 
Шніпа ў “Крыніцы” (цікава - аб'ёмна, шчыра), там жа - 
новыя вершы Хейдаравай (на гэты раз не запомніліся, хоць 
аўтарку паважаю) ды публіцыстычную брашуру Станіслава 
і Эдуарда Дубянецкіх "Цяжкі шлях да адраджэння” 
(выпушчана ў Брэсце ў таго ж Лаўрова). Апошняй не 
дачытаў - трэба было брацца за рукапіс рамана (па службе), 
ды яго не дачытаў таксама - зноў забалела галава... 
Адвячоркам пабываў на дачным участку, але садоўнік- 
агароднік з мяне яшчэ горшы, чым літаратар, дык проста 
падыхаў вольным паветрам. І ноччу ў аніякім люстэрку 
Някляеў з Лучанком ужо не спявалі... 

Алесь КАСКО 


алі ўжо быць вернай стылю “плыні свядомасці”, 
дык перадрукоўваю я гэта пад завыванні “Ляпіса 
Трубяцкога", у якога сваё меркаванне пра 
травень: паркі, уздыхі ды цюльпаны. Цікава, калі цытаваць 
Ільфа і Пятрова літаральна, то “Ляпіс-Трубяцкі” трэба пісаць 
праз рысачку, як падвойнае прозвішча... “Ляпіс” трохі 
нагадвае мне сваім стылем піцерскіх Міцькоў, але часам іх 
сцёб занадта блізкі да натуры... Дыстанцыя між вобразам 
і сутнасцю не перавышае рысачкі між Ляпісам і Трубяцкім... 

Чаму менавіта 14 траўня? Напэўна, проста каб не 
13-га. Урэшце, чатырнаццаць - гэта двойчы сем. Але, 
баюся, мой дзень прайшоў паміж дзвюх шчаслівых 
сямёрак... 

Чакаеце згаданай “плыні свядомасці”... Не 
атрымаецца. Толькі эпізадычна хіба? Прызнаюся шчыра, 
што сённяшні дзень трэба занатоўваць, прыпомніла толькі 
пад вечар, і тое, калі нагадалі... Што магу аднавіць? Як 
перад працай чытала апошні (пяты) нумар “Нового мира”. 
Астаф'еў. “Вясёлы салдат". Перанасычанасць гідасцямі, 
нецэнзуршчынай... Ваенны шпіталь, дзе салдат жыўцом 
з'ядаюць чарвякі... Нейтральная паласа на Заходняй 
Украіне, на думку аўтара, “есть та самая нейтральная 
полоска, что так опасно и ненадёжно разделяет два женских 
хода”... Прыемнае чытанне для сняданку, ці не так? Цікава, 
пастфактум, што муж, Віктар, прачытаўшы, нічога “такога” 
не заўважыў... 


яно 


Раней была савецкая цэнзура, так. Здавалася, што 
ўсё, што яна забараняе, - гэта менавіта тое, што збядняе 
літаратуру, перашкаджае мастацкаму самавыяўленню... 
Усё, цэнзуры няма... Пішы, як хочаш. І старыя майстры 
дадаюць у свае творы таго “перчыку”, якога раней нібыта 
не маглі дадаць. Выграбаюць усё са сваёй падсвядомасці 
і свядомасці. У выніку аказваецца, што гэта чамусьці - 
лішняе. Ёсць дастаткова прадстаўнікоў маладзейшай 
літаратарскай генерацыі, якія натуральна пачынаюць з 
гэтага, пазалітаратурнага. А так... Самавіты дзядзька з 
“фенечкамі”... Глядзіце, я таксама магу “блінкаць” у сваёй 
майстроўскай прозе! Так і хочацца сказаць яму, што 
мастацтва рускага мата не такое эксклюзіўнае ўменне, каб 
яго дэманстрацыя дадала некаму прэстыжу. Жывёлы і тыя 
ўжываюць свой варыянт мацяршчыны - калі нехта не 
дагадзіў важаку статка, той ставіць вінаватага ў позу 
падстаўкі - гатоўнасці самкі для палавога спарвання, і 
сімвалічна дэманструе над пакараным гэтае дзеянне... 

У тым жа нумары “Нового мира” - жудасныя 
псеўдадакументальныя аповеды Тучкова “Смерць 
прыходзіць па Інтэрнету”. Гаворачы “жудасныя”, я маю на 
ўвазе сюжэты. Закуліссе расійскага банкірска-палітычнага 
бамонду. Бязмерны цынізм, садызм і падобныя “ізмы”. 
Калі пэўная колькасць грошай кандэнсуецца ў адной асобы, 
даходзіць да нейкай “крытычнай масы”, ва ўладальніка 
пачынаецца дэструктуралізацыя асобы. Там, наверсе 
грамадства, не дзейнічаюць чалавечыя прынцыпы. Там - 
джунглі... Усведамляеш, што фантасмагорыя. Аднак - 
праўдападобная фантасмагорыя. Дакладна, што нешта 
такое - і горшае - рабілася, робіцца і будзе рабіцца. Таму 
ўключаць тэлевізар пакуль не хочацца. А то пакажуць Бары 
Алібасава, - а раптам гэта сапраўды не ён, а “падменка”? 
А сапраўдны Бары Алібасаў, пакараны ўсёмагутным 
банкірам за сувязь з яго жонкаю, сядзіць у псіхушцы, з 
устаўнымі жалезнымі зубамі і дыягназам “манія вялікасці”? 

У транспарце перажыла чарговы востры прыступ 
мізантропіі. Хаця мяне чамусьці не чапаюць... Ці я ўвагі не 
звяртаю, не “заядаюся”? Складваюцца сказы апавядання. 
Кандэнсуюцца, як кроплі. 

На працы дзяжурыла па нумару. Пакуль дачакалася 
палосаў з тэкстамі, дадумвала, перажывала апавяданне. 
Напэўна, выгляд у мяне ў гэты час быў дзіўнаваты - 
рэальнасць успрымалася, як праз вату, бо Галубовіч сказаў, 
што выгляд у мяне пагрозны, як у сапраўднага крытыка... 
Як быццам бы нехта ведае, якім павінен быць сапраўдны 
крытык... Бялінскім, Бурэніным ці Валеры... 

Дадому ішла з Віктарам. Адна сяброўка сказала мне, 
што працаваць з мужам на адной працы - вычварэнства. З 
парку Янкі Купалы даносілася музыка - адбывалася рок- 
акцыя за нешта адраджэнскае. Хацелася прайсці, хоць, як 
сказаў Віктар, наўзбоч, зірнуць, што там і як, але пакуль 
вагаліся, прамінулі дарогу наўпрост, вяртацца не хацелася, 
і музыка далятала да нас праз рэчку ўсё цішэй, цішэй, 
пакуль не растала недзе там, у дрэвах і тумане... 

У краме накупляла тварожных сыркоў. Ежа. Дэвід 
Коўпленд у заходнім бестселеры “Пакаленне Ікс” называе 
супермаркеты найбольш частым ментальным эпіцэнтрам 
- месцам, дзе чалавек уяўляе сябе падчас атамнай 
бамбардзіроўкі. Усё патроху рушыцца, а людзі хапаюць з 
прылаўкаў ежу ў запас... Дарэчы, наша схільнасць утвараць 
запасы прадуктаў з пункту гледжання эталогііх тлумачыцца 
пражываннем у кліматычным поясе, дзе змяняюцца поры 
года. Жывёлам, якія жывуць там, дзе прырода ўвесь час буяе 
і пладаносіць, запаслівасць не ўласцівая. 

АНКЕТА 


Пачала занатоўваць апавяданне. А не пісалася ўжо 
даўно. Абавязковыя артыкулы не ўлічваю. Хатнія справы 
не вербалізую. І без таго яны займаюць большасць часу. 
Калі іх яшчэ абдумваць, не застанецца часу на тое, каб 
жыць, - у тым сэнсе, як я гэта разумею. 

Дачцэ ў школе далі заданне на камп'ютэрным лісточ- 
ку - прыдумаць сабе на лета праект па экалагічнай адукацыі. 
Нічога сабе для другога класа! Прычым праект шматпунктны 
і разнастайны - з перспектыўнай мэтай, спісам літаратуры, 
якую трэба прачытаць, і г.д. Вырашылі, што даччын праект 
будзе пад назвай “Чароўнае пустазелле”. Будзем вывучаць 
траўкі. 

Перад сном, каб супакоіцца, ці, дакладней, 
прымірыцца з гэтым днём і пажадаць дня наступнага, у 
чарговы раз пераглядзела апошнія фотаздымкі. Навагодні 
карнавал, я ў выглядзе разбойніцы; мы з Веранікай у 
Маскве, дзіўная аўра над магілай Васіля Блажэннага; 
дасланыя Мірай Лукша з Беластока фотаздымкі з апошняга 
з'езда пісьменнікаў - як сур'ёзна мы да яго ставіліся... 

“Вось дзень прайшоў, як мноства іншых дзён. І ўсё 
было, як і было здавён”. Гэта я напісала гадоў пятнаццаць 
таму... Божа, мне было васемнаццаць! Пісалася кожны 
вечар - запой вершамі, абавязковая юначая графаманія, 
якая павінна скончыцца гадоў да дваццаці пяці... А шкада. 

Шумела лісце дрэў. За зіму стамляюся без гэтага 
шуму, адвыкаю ад яго. Лісце адрасло - і зашапацела. 
Набыло голас. 

Як доўга некалі працягвалася вясна! 

Людміла РУБЛЕЎСКАЯ 


рык, як горны абвал, 
К вырастае з маўчання, 
з цішыні, што нацятай ірвецца струной, 


выспявае ў крыві і бунтуе адчайна - 
так рака цёмны лёд узрывае вясной. 


Мітуслівец-падзёншчык змаўкае 
раптоўна. 

АХ, як гукі растуць, 

як дужэюць ЯНЫ, 

абдымаючы далеч 
на ўскрайку прадоння 

і нявер'я нямога, і ялейнай маны... 


Акрамя гэтага верша, які напісаў 14-га мая, прачытаў 
дзве пары аглядных лекцый выпускнікам-завочнікам, 
настойліва раячы ( у які ўжо раз!) выпісваць літаратурную 
пераёдыку - часопісы “Полымя”, “Маладосць”, “Крыніцу”, 
“Беларусь”, “Неман”, штотыднёвік “ЛіМ”, газеты “Звязда” 
і “Народная Воля”. У гэтых выданнях (у адных рэгулярна, у 
іншых хоць зрэдку) змяшчаюцца не толькі вершы і паэмы, 
апавяданні і аповесці, але і рэцэнзіі, водгукі на новыя кнігі, 
думкі чытачоў пра сучаснае жыццё - у тым ліку і літаратурна- 
мастацкае. 

Выстаяў ці не больш за гадзіну ў магазіннай чарзе за 
падабенствам нейкай каўбасы коштам амаль 100 тысяч за 
кілаграм. Шкадую, што ўбіў час і змарнаваў грошы. З чаго 
толькі створаны гэты слізка-рыхлаваты “шэдэўр”? 

Яшчэ быў дождж - не па-майску непрыветны, са 
сцюдзёным ветрам. Апошняя квецень развітвалася з 
веццем, пялёсткі на траве і асфальце маўкліва сведчылі: 

пара веснавых узбуджэнняў на зыходзе. Будзённыя клопаты 
не абмінуць пад хмурным і сонечным небам ні дрэва, ні 
чалавека. Ці не пра гэта хацела сказаць і завязь на яблынях 
і каштанах гарадской ускраіны? 

Віктар ЯРАЦ 


рачнуўся без дваццаці восем, на сорак хвілінаў 

П пазней ад запланаванага. Упікнуў сябе, - 

зрэшты без асаблівага імпэту. 

Дзень звычайна пачынаецца з кавы, а калі кавы няма, 
то з моцнай гарбаты. Кавы не было. 

Гарбату (між іншым - дрэнную) піў, як зазвычай, ужо 
за пісьмовым сталом, каб дарам не губляць часу. Пакуль 
гарбата раскатурхвае ўяўленне, гартаю, каб хутчэй 
раскруціць мазгі, якую-небудзь “разумную кнігу”. На гэты 
раз пад руку патрапіў Людвіг Вітгенштайн. Чытаў на 
выпадковай старонцы філасофскія доследы хвілінаў 
пятнаццаць, а затым падсунуў пад руку скрэмзаныя аркушы 
паперы ўжо са сваімі “філасофскімі доследамі“. Да дваццаць 
восьмага мая трэба падрыхтаваць публічную лекцыю, якую 
мушу прачытаць у Беларускім Калегіуме. Лекцыя будзе 
называцца “Метафізіка. Сітуацыя росквіту і сітуацыя 
заняпаду”. Праца ідзе марудна і не ў смак. Даўно кінуў бы, 
але паабяцаўся. 

Каб “увайсці ў плынь”, стаў чытаць ад пачатку: “Калі 
я быў падлеткам і толькі прызвычаіўся ўслухоўвацца ў 
таямніцу самога сябе і ўглядацца ў зорнае неба над хатай, 
мяне пачала пакутліва вярэдзіць адна і тая самая думка: як 
можна кахаць дзяўчыну, маліцца Богу, будаваць дамы, 
дарёгі і камунізм, калі невядома навошта, дзеля чаго ўсё 
гэта: зямля, неба, чалавек? 

- Чаму, - думаў я тады, - людзі не адкладуць на нейкі 
час свае пільныя справы, каб неяк высіліцца разам і 
знайсці адказ на гэтыя першыя запытанні, бо без адказу на 
іх і камунізм, і Бог, і чалавек губляюць хоць які сэнс” 

Дачытаў усю абкрэмзаную паперу да чыстага аркуша 
і пачаў паліць цыгарэту за цыгарэтай без хоць якога 
плёну... Відавочна метафізіка сёння мяне не хацела. Можа 
з таго, што я піў дрэнную гарбату, а можа таму, што 
цыгарэтаў у пачку мала заставалася і я наперад нерваваўся: 
давядзецца перапыняць працу і бегчы ў краму. А для мяне 
лепей і не раскручваць махавік думання, калі я не ўпэўнены, 
што ў яго не будзе часу выкруціць сваю энергію дарэшты. 

Як зазвычай, калі інтэлектуальная праца не рухаецца, 
у галаву палезлі рэальныя праблемы рэальнага жыцця. 
Заўтра аднаму з маіх самых блізкіх сяброў, інжынеру 
Мінскага маторнага завода Віктару Лукічу Шылянкову, - 60 
гадоў. Калі я не памыляюся, то нашае сяброўства пачалося 
недзе ў сямідзесятым годзе з сумеснага побыту ў 
інтэрнацкім пакойчыку маторнага завода. Віктар Лукіч быў 
нашмат старэйшым за мяне, але гэта не замінала сяброўству 
тады, у маладосці, тым болей не замінае цяпер - у сталасці... 
Калі б я быў празаікам, то Віктар Лукіч (мы яго і ў маладосці 
называлі - “дзед”) неаднойчы станавіўся б “героем” маіх 
опусаў, бо гэта надзвычай каларытны мужчына з 
пакручастым лёсам і такім заблытаным лабірынтам 
унутраных матывацыяў вонкавых паводзінаў, што 
разблытваць іх можна бясконца. 

Кожны юбілей - гэта найперш праблема падарунка. 
Вырашыць гэтую праблему падахвоціўся яшчэ адзін з маіх 
найблізкіх сяброў (пэўна найблізкі) Жэка Якаўцаў, галоўны 


бухгалтар “Беларускага ўпраўлення дарогаў” (хаця, здаецца, 
гэта не зусім дакладная назва той арганізацыі, дзе ён 
працуе). З Жэкам мы пазнаёміліся яшчэ раней, чым з 
“дзедам”, аднак таксама ў інтэрнацкім пакойчыку маторнага 
завода. Некалькі дзесяцігоддзяў мы хадзілі разам у горы і 
разам, у адной звязцы, ледзьве не патанулі (ужо амаль 
патанулі) пры пераправе праз бурапенны Кантэгір на Алтаі. 
Зрэшты, у якім толькі бязлюддзі мы з ім не сёрбалі ліха, але 
калі ты малады і дужы, то смак ліха найсаладзейшы... 

Дык вось. Жэка запрапанаваў “скінуцца” хаўрусам 
некалькіх блізкіх сяброў і купіць Дзеду скураную куртку 
(Жэка меў магчымасць набыць яе трохі танней, чым яна 
каштавала ў краме). Трэба было даведацца, ці атрымалася 
ў яго з падарункам, і я пакінуў паперу ў яе цнатлівай 
белізне. Вытэлефанаваў сябра досыць хутка (такое рэдка 
здараецца). З курткай пытанне было амаль вырашанае, 
але ў мяне заставалася яшчэ праблема грошай на 
падарунак, бо аванс будзе толькі дваццатага... 

- Без праблемаў, - сказаў Жэка. 

Цяпер трэба было набыць цыгарэты, але з таго, што 
наскроб па кішэнях, хапала толькі на "Беламор”. 

Пераапрануўся, купіў пачак “Беламору”, зноў 
пераапрануўся і сеў за стол. За “метафізіку” ўжо не мела 
сэнсу брацца, і я нейкі час вагаўся: ці то скончыць рэдагаваць 
для “Крыніцы” аповесць Жоржэ Амаду “Мёртвае мора" 
(пераклаў з партугальскай Валеры Буйвал), ці то трохі 
папрацаваць над артыкулам для “ЛіМа”. Аддаў перавагу 
апошняму і падобна не памыліўся, бо, здаецца, атрымалася 
сфармуляваць сутнаснае ядро гэтага тэксту: “Уласна (у 
звязку з праблемай нацыяналізму) ёсць толькі адно пытанне: 
наколькі нацыяналізм тэхналагічны? Гэта значыць, 
наколькі ён можа быць вартасным, каштоўнасным не як 
ідэалогія адбывання быцця, а як тэхналогія адбывання 
быцця. 

Ці тэхналагічны (у гэтым сэнсе) нацыяналізм і ці ёсць 
у яго патэнцыяльныя магчымасці быць тэхналагічным сёння 
(тым болей, застацца тэхналагічным заўтра)? Гэта 
канцэптуальнае пытанне, калі заўгодна - лёсавырашальнае 
для ідэі беларускай Беларусі. Бо калі - не, не тэхналагічны 
нацыяналізм, то колькі б мы з вамі ні лямантавалі пра 
страту мовы, гісторыі, культуры, колькі б ні хадзілі на 
мітынгі, пікеты, шэсці, колькі б ні ганілі (па чарзе) кожную 
наступную ўладу за яе няздольнасць адрадзіць і 
заканстытуяваць на Беларусі беларускасць, усё гэта будзе 
марна ў сэнсе рэальнага пазітыўнага выніку. Сучасная 
цывілізацыя не бярэ пад увагу нетэхналагічныя ідэі, а тым 
болей не прымае іх да рэалізацыі...” 

“Беламор”" курыўся ў смак, думкі пакрысе грувасціліся 
на паперы, але тут патэлефанаваў Сяржук Мінскевіч (паэт, 
бард, перакладчык) і запытаўся пра Адама Міцкевіча. Рэч 
у тым, што Сяржук цалкам пераклаў “Дзяды” Міцкевіча і 
“выціснуў” з мяне згоду, каб я ўзяўся за рэдагаванне. (Неяк 
падумалася: амаль усё, што я раблю як літаратар, я раблю 
пад прымусам - ці то абставінаў, ці то больш энергічных за 
мяне людзей, ідэй, падзей.) 

Сяржук скончыў выпраўляць мае заўвагі ў чацвёртай 
частцы “Дзядоў” і чакаў наступную “порцыю”. Я кінуў 
“Лімаўскі нацыяналізм” і ўзяўся даводзіць (там няшмат 
заставалася) да ладу другую частку “Дзядоў”, каб аддаць 
яе Сержуку, калі прыйду сёння на працу. 

Здаецца, паспеў, управіўся. ! нават знайшлася 
хвілінка, каб патэлефанаваць паэту і эсэісту Міхасю 
Баярыну, які ў “Эўрофоруме” рыхтуе да друку мой суплёт 
эсэ - кнігу “Мяне няма". Трэба было папрасіць, каб ён 

замяніў назву эсэ “Піраміда Хеопса ў мурах Мірскага 
замка” на “Вайна культураў” 

Нешта перакусіў спехам і пабег на тралейбус. На 
працы, у рэдакцыі “Крыніцы”, ужо быў мой калега, Леанід 
Галубовіч. Пакуль мы з ім абмяркоўвалі апошнія гульні 
чэмпіянату свету па хакею, прыйшоў яшчэ адзін калега, 
Алесь Разанаў (нешта рана) і нагадаў, што сённяшні дзень 
мы вызначылі для анкетавання. Гэта значыць, зранку да 
ночы абраны для анкетавання пісьменніцкі люд мусіць 
запамінаць і занатоўваць, што з ім адбывалася на працягу 
дня, што думалася і пра што мроілася, каб пасля мы 
надрукавалі ўсё гэта на старонках “Крыніцы”. 

Натуральна, я ведаў пра гэтую прыдумку Алеся 
Разанава, але забыўся на яе, бо асабіста мяне яна ніяк не 
цікавіла. Пра што я яшчэ раз сказаў яму, калі ён зноў 
папытаўся, ці буду я таксама пісаць. 

Сказаць сказаў, ды раптам падумаў: а можа 
паспрабаваць? А то я ўсё рэфлексую над нечым адцягненым 
ад рэальнасці і за гэтым абстрактным рэфлексаваннем 
ужо забыўся, як выглядае маё штодзённае жыццё. А тут 
ёсць магчымасць агледзецца вакол і зафіксаваць хоць 
адзін дзень з уласнага бытавання. 

Гэтая акцыя ў той момант падалася асабіста мне 
дарэчнай яшчэ і таму, што я - чалавек без мінулага. Былое 
са мной не застаецца; гэта не значыць, што яно знікае 
дазвання і я жыву ў татальным бяспамяцтве. Не, сёе-тое з 
прамінулага я памятаю (кагадзе згадаў жа і маторны завод 
і Кантэгір), але не вельмі шмат, бо ўсё, што са мною 
адбылося, як бы адсланяецца ад мяне, робіцца не маім, 
амаль адразу, на другі-трэці дзень звальваецца ў нейкую 
глыбокую студню, дзе і ляжыць на дне покатам: усё разам 
ляжыць - і сонечная хвіліна з дзяцінства, і ўчарашняя 
хмарная гадзіна. Калі мне вельмі закарціць, то я магу 
схіліцца над студняй.і нешта разгледзець там, на дне. Але 
карціць мне вельмі рэдка і таму я звычайна абыходжуся 
без мінулага: яно там, збэрсанае, у прадонні студні, а Я тут, 
на падворку, вольны ад усёй сваёй мінуўшчыны, кожны 
дзень наноў народжаны, толькі не немаўлём, а адразу з 
усімі сваімі гадамі. 

Дык вось, прыдумка Алеся Разанава давала мне 
магчымасць хоць адзін дзень з усяго свайго мінулага 
пакінуць пры сабе, не даць яму адсланіцца ў чужыннасць, 
зафіксавацца рэальнасцю майго няма... 

Усё гэта было добра, але я не ведаў, скуль вызваліць 
хоць трохі часу, каб маё 14 траўня перанесці на паперу, і 
таму вырашыў наступным чынам: не знікне заўтра хэнць і 
выблісне вольная хвіліна - занатую, не - дык не... 

А сёння трэба было вырашаць сённяшнія праблемы. 
Абмеркавалі з Разанавым і Галубовічам таксама паэта 
Іосіфа Бродскага. Рэч у тым, што паэт Алесь Чобат пераклаў 
нізку яго вершаў і паўстала пытанне: будзем рабіць 
“постаць” Бродскага ці не? Пагадзіліся, што будзем. Потым 
я пажаліўся на ўласны “рэдактарскі крызіс": перакладчыкаў 
не хапае, ёсць праблемы і з іх кваліфікацыяй. А часопіс, Як 
той малох, жарэ і жарэ. Здаецца, ужо колькі замежных 
пісьменнікаў, культуролагаў, філосафаў кінуў у пашчу, а 
яму ўсё мала: давай і давай. Вось зраблю яшчэ Бадлера, 
Кундэру, Калакоўскага, Эка, Бродскага, а што потым? Дзе 
шукаць яшчэ перакладчыкаў, дзе набываць хаця б 
прафесійна зробленыя тэксты, дзе самому знаходзіць 
сілы, каб не спыняцца, не спыняцца... 

Зрэшты, жаліцца доўга не выпадала, бо ў рэдакцыю 
пацягнуўся “люд”. Першым, “забраць” Адама Міцкевіча, 
прыйшоў Сяржук Мінскевіч. Паглядзелі мае праўкі, 

пагаварылі пра пераклад “Дзядоў”, які паралельна робіць 
Кастусь Цвірка. 

Неўзабаве Леанід Галубовіч пачаў збірацца ў 
рэдакцыю “ЛіМа”. Не развітваліся, бо меркавалі сустрэцца 
на шэсці, якое арганізоўваў БНФ а пятай гадзіне з плошчы 
Якуба Коласа. Шэсце і мітынг былі ў абарону палітвязняў, 
а абраная дата 14 траўня адсылала да майскага 
рэферэндуму 1995 года. 

Прыйшоў перакладчык, культуролаг і паэт Валерка 
Булгакаў, прынёс кнігу “Рапогата Роі5кіеў Мухі Біюгойсгпеі”, 
каб я прачытаў артыкул пра Лешака Калакоўскага (бадай 
адзінага любага мне польскага філосафа) і вырашыў, у 
якім аб'ёме яго перакладаць: цалкам ці са скарачэннямі? 

Не паспелі з Валеркам разгаварыцца, як у пакой 
літаральна ўскочыў філосаф і паэт, дырэктар Беларускага 
Калегіума Алесь Анціпенка - яму нешта трэба было ад (ці 
да?) Алеся Разанава. Выказаў абурэнне з нагоды ўсёй 
беларускай вяскова-адраджэнскай паэзіі. Лакальнай 
падставай для татальнага абурэння была апошняя з 
выдадзеных нядаўна на Беларусі кніг Ларысы Геніюш, 
якую ён толькі што чытаў па дарозе ў рэдакцыю. Там жа, па 
дарозе, ён з гэтай нагоды пачаў складаць антыадраджэнскі 
вершык і некалькі строфаў з яго нам тут жа і прадэкламаваў. 

Але доўга гаманіць ні ў кога не было часу. Алесю да 
публічнай лекцыі ў Беларускім Калегіуме (яна 
распачыналася а шостай гадзіне і дырэктар мусіў там 
быць) трэба было яшчэ заскочыць у Скарынаўскі цэнтр, а 
я спяшаўся на плошчу Якуба Коласа, каб прайсці з калонай 
дэманстрантаў да плошчы Перамогі, а потым сесці на 
метро і паехаць да філіі музея Максіма Багдановіча, дзе 
мелася адбыцца вышэй згаданая публічная лекцыя. 

На плошчу мы паехалі з Сержуком Мінскевічам. 
Народу было зусім мала і амаль нікога са знаёмых, хаця 
знаёмых твараў было даволі, бо за дзесяцігоддзе мітынгаў 
вочы прыглядзеліся да ветэранаў вулічных акцыяў. 

Пэўна, на мітынг людзі ўвогуле хутка перастануць 
хадзіць. Надакучыла з году ў год рабіць адно і тое самае. 
Ніякага выніковага эфекту ў большасці з гэтых шэсцяў ужо 
даўно няма, а таму няма з іх і радасці... Ідзеш туды як пад 
прымусам, хаця ніхто і не прымушае... Нешта прымушае, 
але і ў гэтага нешта відавочна слабне энергія. Бадай, 
арганізатарам мітынгаў і шэсцяў трэба перастаць імі 
злоўжываць. Пакінуць на год адно-два шэсці, каб людзям 
у ахвоту было, - і даволі. Інакш гэтая Форма супраціву 
хутка будзе дыскрэдытаваная ўшчэнт, калі ўжо не 
дыскрэдытаваная... 

Пакуль шэсце не пачалося, стаялі з Сержуком ля 
афішнай тумбы, гарталі дыхтоўную кніжку “Дзядоў” на 
польскай мове, разважалі пра Міцкевіча, які першым 
распрацаваў многія з тых тэмаў, што потым без меры 
будуць эксплуатавацца ў беларускай паэзіі, ды падпісвалі 
розныя паперы: за вызваленне палітвязняў, за 
грамадзянства ў БНР, яшчэ за нешта... У падзяку за нашу 
актыўнасць дзяўчаты, што збіралі подпісы, падарылі нам 
бел-чырвона-белых папяровых буслікаў (мой і цяпер вісіць 
над пісьмовым сталом). 

Неўзабаве невялічкая калона рушыла па ходніку паўз 
праспект. Мы з Сержуком прыладкаваліся ў самым яе 
канцы і там нечакана сустрэлі Зміцера Вішнёва, Віктара 
Жыбуля, Іллю Сіна. Атрымалася цэлая бумбамлітаўская 
філія зборнай калоны “змагароў за волю". 

На плошчы Перамогі я апошні раз зірнуў на бел- 
чырвона-белыя сцягі (можа, дзеля асалоды, якую адчуваю 
заўсёды, калі бачу іх лунанне, я яшчэ і хаджу на мітынгі?) 

і развітаўся з хлопцамі, каб праз хвілінаў дваццаць быць 
ужо на публічнай лекцыі пра сучаснае мастацтва, якую 
чытаў Міхал Баразна. 

Я не аматар публічнага інтэлектуалізму, мне куды больш 
утульна з кнігай, чым з лектарам. Але Беларускі Калегіум 
толькі распачынае сваю дзейнасць і трэба было падтрымаць 
гэты распачын хаця б сваёй прысутнасцю (зноў трэба: на 
мітынг трэба, на лекцыю трэба). Гэта па-першае. А па- 
другое: хацелася азнаёміцца, дзе і як усё гэта адбываецца, бо 
праз пару тыдняў самому давядзецца тут выступаць. 

Зрэшты, час не быў патрачаны марна, бо хаця я трохі 
і “адукаваны” ў праблемах сучаснага мастацтва (як-ніяк 
шэсць з паловай гадоў працаваў у газеце “Культура”), але 
некалькі момантаў з прамовы Міхала зацікавілі. Праўда, 
мне падалося, што калі Міхал дзеліць усё мастацтва на 
таталітарнае і, так бы мовіць, дэмакратычнае, то ён а ргідгі 
адмаўляе таталітарнаму мастацтву ў эстэтычнай 
каштоўнасці. А між іншым мастацтва папярэдніх стагоддзяў 
было пераважна “таталітарным”. Дарэчы, калі казаць пра 
ўласна хрысціянскае мастацтва (абразы і да т.п.), то тут 
мера “таталітарызму" была і застаецца абсалютнай, бо 
дагмат (асабліва яго “праваслаўная версія”) вызначае 
наперад нават колеры, якія мусяць выкарыстоўвацца пры 
маляванні твару, апраткі, фону і ўсяго астатняга. Што ніяк 
не замінае нам высока ацэньваць эстэтычную каштоўнасць 
многіх твораў дагматычных мастацтваў. 

Алесь Анціпенка ў сваім каментары да лекцыі назваў 
Мінск другаснай сталіцай Расійскай імперыі з адпаведнай 
архітэктурай. На гэта культуролаг Юрась Барысевіч 
заўважыў, што ў такім разе Мінску не хапае маўзалея. 
Публіка пачала з імпэтам абмяркоўваць, каго туды можна 
было б пакласці? х 

Дарэчы, публікі было не вельмі шмат, але ў адрозненне 
ад мітынгу, тут гэты факт не засмучаў. 

Разыходзіліся хто куды. Мы з Юрасём Барысевічам і 
Міхасём Баярыным вырашылі папіць кавы. Пакуль 
абмяркоўвалі, куды скіравацца, на вочы патрапіла кавярня 
“Воля”. Натуральна, кавярню з такой назвай мы не маглі 
прамінуць і спусціліся ў скляпенне. Месцы там былі, але 
каву гатавалі распушчальную (як зазвычай, там, дзе ёсць 
воля, - там нічога вартага болей няма). Мы з Міхасём ужо 
былі памкнуліся шукаць іншы прытулак, але тут Юрась, 
пагартаўшы каталог меню, запрапанаваў замовіць па чарцы 
гарэлкі. Прапанова была неблагая, аднак мы з Міхасём не 
змаглі на яе пагадзіцца, бо не мелі грошай. Толькі тут 
высветлілася, што Юрась у сваёй прапанове і не разлічваў 
на нашыя грошы, бо атрымаў сёння ў газеце “Навіны” 
(“Свабода”) ганарар. Зразумела, мы засталіся ў (на) “Волі”. 
Селі за чорны столік у чорныя крэслы. Попельніца, дарэчы, 
таксама была чорная (падумалася, што “воля”, пэўна, 
сапраўды чорнага колеру, невыпадкова ж гэта любімы 
колер анархістаў). 

Гамонка была прыязнай. Гаварылі пра палярныя 
эстэтыкі: Маларме - Заля, Бабкоў - Галубовіч, Баярын - 
Вішнёў. І ў гэтым звязку пра светапоглядныя дэкларацыі, 
якія ў творцаў досыць часта знаходзяцца ў адкрытай ці 
латэнтнай апазіцыі адносна іх уласных паэтыкаў... Зрэшты, 
пераказваць падобныя гаворкі не мае сэнсу, бо яны, як 
бліны, смачныя, адно пакуль гарачыя... 

Юрась замовіў яшчэ па чарцы (мне і сабе, а Міхась 
папрасіў “колы”). Мы па кроплі смакавалі гарэлку і 
абмяркоўвалі магчымую назву кнігі Юрася, якую ў 
“Эўрофоруме” таксама рыхтаваў да друку Міхась Баярын. 
З усіх магчымых варыянтаў у той момант нам з Міхасём 


найбольш падабалася назва “Вочы на далоні”. Класічная 
постмадэрновая гульня з цытатай (“Сэрца на далоні”, Іван 
Шамякін), але за гэтай гульнёй бачылася яшчэ нешта, 
хаця, верагодна, гэтае нешта можна было ўбачыць адно 
праз алкагольную кроплю. 

Сядзелі не доўга, развіталіся каля метро. На развітанне 
Юрась зноў папытаўся (гаворка ўжо была), ці змагу я 
напісаць прадмову да яго кнігі. 

“Прадмовы” - не мой жанр, я ўжо адмаўляўся ад 
падобных прапановаў шмат разоў, але Юрась - гэта іншае... 
Дамовіліся, што паспрабую, калі знойдзецца хоць трохі 
часу. 

Вярнуўся дахаты, уключыў тэлевізар, на чэмпіянаце 
свету па хакею чэхі з фінамі гулялі сярэдзіну другога 
перыяду. Дагледзеў да канца. Выдатная атрымалася гульня, 
магчыма, адна з лепшых на гэтым чэмпіянаце. Да таго ж 
фіны (я быў “за” фінаў) перамаглі і выйшлі ў фінал. 

Калі клаўся спаць, падумаў, што трэба “паставіць” 
будзільнік на сем гадзінаў, а то зноў устану пазней, чым 
пажадана, каб паспець напрацавацца да працы ў рэдакцыі. 
Але - не “паставіў”, хаця ніколі не забываюся на японскую 
прымаўку: “Сакэ ідоўгі сон - найпросты шлях да жабрацтва”. 

Ужо ў ложку ўспомніў, што калі заўтра з'явіцца хэнць, 
то трэба будзе перапісаць чарнавік гэтага дня на белы 
аркуш паперы. Дакладней, не ўвесь дзень, а Толькі 
некаторыя абзацы адной з яго версій, бо цалкам ён не тое 
што ў занатоўку - у раман не ўціснецца. Пачаў перабіраць, 
што заўтра можна будзе занатаваць, але, яшчэ не паспеўшы 
перасунуцца з ранку ў дзень, заснуў... 

Спаць я люблю. Спаць я люблю больш, чым жыць. 
Можа таму, што ў сне я ёсць як няма і наадварот, мяне ў сне 
няма як ёсць?.. 

Але што мяне будзіць на раніцу прачынацца? 

Валянцін АКУДОВІЧ 


вечарыне, прысвечанай двухсотым угодкам 
Адама Міцкевіча. 

Маленькая і ўтульная зала з піяніна ў цэнтры, вакол 
якога паўкругам пастаўлены крэслы, каля сцяны - стэнды 
з кніжкамі і партрэтамі слыннага паэта. У зале - пераважна 
жанчыны, якіх прыводзіць на такія сустрэчы няўтольная 
цікаўнасць і памкненне да прыгажосці. 

Вядуючая ціха загаварыла ў мікрафон, што быў 
падключаны да тэлекамеры, мяне адразу зачапілі за жывое 
яе першыя словы: “Вялікі польскі паэт...” і апусцілі ў роздум 
пра ролю зямлі і народа, да якіх належыць творца. 

Усялякі народ здатны нараджаць выдатных людзей, 
але далёка не заўсёды гатовы паклапаціцца пра іх, даць ім 
адпаведную нацыянальную адукацыю, адкрыць скарбы 
сваёй культуры, плыні гісторыі, перспектыву будучыні, 
таму што ў гэтай справе шмат што залежыць ад дзяржавы, 
якая быццам бы ствараецца народам, але, тым не менш, 
існуе самастойна і пагрозліва набывае рысы характараў 
тых людзей, што прыйшлі да ўлады. 

Між тым, стаўленне дзяржавы да мовы прадвызначае 
наступнае духоўнае жыццё народа, яго развіццё ці заняпад. 
Калі мова народа выпадае з ужытку інтэлектуальнай эліты, 
яна застойваецца, як вада ў калодзежы, якім доўга не 
карысталіся. Працэс тварэння мовы няспынны, з ёю і ў ёй 
пражывае народ сваю гісторыю, набывае вопыт, сталасць, 


У гэты дзень мяне запрасілі папрысутнічаць на 


яно 


захоўвае мінулае, будуе існае, а тым самым забяспечвае 
сабе будучыню. 

Сваёй радзімай Міцкевіч лічыў Вялікае княства 
Літоўскае, якое ён называў Літвой, высока цаніў мову, на 
якой гаварыў просты люд, але сам паэт з маленства быў 
далучаны да польскай культуры і мовы, польскія і 
паланізаваныя настаўнікі адчынялі перад ім свет ведаў. 
Хоць пазней у сваёй творчасці ён выкарыстоўваў легенды 
і паданні сваіх мясцін, уводзіў у паэзію характэрныя 
ліцвінскія словы, так званыя правінцыялізмы, якія дазвалялі 
ствараць самабытныя, яркія вобразы. 

Народ сам выбірае сабе зямлю, перамяшчаецца па 
планеце, уцякае ад ледавіка ці патопу, засяляе тую ці 
іншую мясцовасць, абжывае яе, прыстасоўваецца, пільна 
назірае за рознымі прыроднымі з'явамі, складае песні, 
казкі, загадкі. І гэты бясцэнны скарб перадаецца пасля з 
вуснаў у вусны. З маленства помню словы з песні: 


“Усе дзеўкі маму маюць, я адна не маю, 
Сем раз ваду прыносіла з сіняга Дунаю. 
Сем раз ваду прыносіла, восьмы - напілася. 
Каб я мела родну маму, я Й не журылася б". 


“Пры чым тут Дунай?” - думалася мне тады. Толькі з 
узростам зразумела, што ў гэтай песні пазначаны 
гістарычны шлях народа. Хоць не захаваліся ніякія пісьмовыя 
звесткі і летапісы, а песня выжыла, каб далучыць нашчадкаў 
да старажытнасці, схаванай у далёкім мінулым. 

Потым былі іншыя маленькія адкрыцці. Аднойчы, 
перабіраючы вішні на варэнне, задумалася, чаму гэтыя 
ягады так называюцца. І раптам мне адкрылася, што вішня 
і Вішну - словы аднакарэнныя, бо азначаюць яны ягаду, 
якая расце высока, і найвышэйшага Бога. А Буда, гэта той, 
хто будзіць. Звярнулася да санскрыту і знайшла там мноства 
словаў з роднымі каранямі, не ўтрымаюся, каб не назваць 
тыя, што звязаныя з чалавекам, яго духам і душой: ківа - 
рух чалавечага цела (успомнім беларускае “ківаць”), ан- 
націка - рух думкі (цікавы, цікаваць, цікавіць), хаяванійя - 
высокая душа (выхаванасць), руханійя - рух духоўнай 
сілы... 

Тады па-іншаму загучалі для мяне звыклыя словы. 
Прамова, здалося мне, мае такі ж сэнс, як прамаці. За 
прамоваю асобы стаіць ягоны род, прашчуры, ад якіх 
пераняў чалавек сваю мудрасць, дасведчанасць ці нейкія 
другія якасці. 

У слове прадзіва пачулася спрадвечнае дзіва, калі 
з кудзелі прадуцца ніткі, пасля тчэцца палатно, шыюцца і 
вышываюцца дзівосныя сарочкі, урэшце, будзённая праца 
ператвараецца ў творчасць. А як хораша раптам раскрылася 
слова “зразумець”! Гэта азначае зразу і мець. 

Тысячагоддзямі ткалася палатно сучаснай беларускай 
мовы, глыбокай і яснай, тонкай і шматзначнай, дакладнай 
і прыгожай. Пра сілу слова ведалі нашы продкі, бо проста 
мова магла стаць замовай, набыць нечаканыя якасці, 
стаць па той бок разумення, ды пры гэтым супрацьстаяць 
хваробе, чужому злому дзеянню ці Думцы. 

Вяршыня мовы - верш, ён з даверу і патрабуе веры, 
ліецца ручаінкаю, песенна і ўзнёсла. Менавіта такія лірычныя 
вершы Адама Міцкевіча. іх шмат гучала на вечарыне па- 
польску і па-руску. Падумалася з сумам: “Чаму сапраўдная 
паэзія нараджаецца з пакуты, з нераздзеленага кахання, з 
неспазнанага шчасця, з няздзейсненай мары? Няўжо ўсе 
паэты свету асуджаны пісаць свае прачулыя вершы крывёю 
і слязамі? І навошта людзям ведаць гэты боль? Для 

ачышчэння ці перамогі над самім сабою і сваімі 
парываннямі?” 

Вершы чыталі спачатку студэнты, падглядваючы ў 
паперкі, не мелі часу вывучыць на памяць, якраз пачалася 
сесія, хапала турбот сваіх, а потым выйшла дзяўчынка 
гадоў васьмі з тварыкам анёла, у бела-ружовай сукенцы. 
Тонкія ручкі яе выразна памагалі ёй у чытанні вершаў па- 
польску, надавалі яшчэ большай пачуццёвасці твару і ўсёй 
яе паставе, праўда, вершы ёй падабралі занадта дарослыя. 

Слухала яе, і згадаўся мне хлопчык, амаль яе равеснік. 
Выпадкова я трапіла на рэпетыцыю, дзе ён развучваў са 
сваёй настаўніцай беларускую песню. Галасок быў цудоўны, 
а словы не прамаўляліся, выходзілі яны нейкія пажаваныя, 
немагчыма было нават змест песні злавіць, Я папыталася 
ў хлопчыка, ці разумее ён тое, пра што спявае? Хлопчык 
шчыра прызнаўся, што не ведае беларускай мовы. 
Патлумачыла яму сэнс кожнага слова, перапытала, ці 
зразумеў, падаравала беларускую казку, каб пачытаў дома. 

Зразуметая песня загучала, праявіліся словы, ажылі, 
набылі глыбіню, інтанацыйную афарбоўку. Колькі ж іх, 
юных беларусаў, падрастае ў нашых гарадах, не ведаючы 
на вуснах смаку роднага слова, не разумеючы яго адкрытага 
і прыхаванага сэнсу. Няўжо так і пражывуць на бедным 
скарбе культуры, пазычанай у суседа, а сваё багацце 
закапаюць, затопчуць у бруд? 

Далей рэй павяла выкладчыца з Брэсцкага 
універсітэта, казённаю моваю распавядала яна пра 
Міцкевіча і яго радзіму: “Все было перапутано на этой 
земле: православие, католичество, униатство..." 

І захацелася ўстаць і запярэчыць шаноўнай 
выкладчыцы, што нічога не было пераблытана, а наадварот, 
рэзка акрэслена. Праваслаўе і каталіцызм - канфесіі 
дзяржаўныя ў Расіі і Польшчы. І бяда нашай Радзімы ў тым, 
што яна гатова была зразумець і прыняць усіх, але гэта 
аказалася немагчымым, як немагчыма не апячыся, калі 
апынешся між двух вогнішчаў. Колькі разоў святары 
праваслаўнай Расіі і святары каталіцкай Польшчы 
бласлаўлялі сваіх вояў на вайну супраць нашага народа? 
Колькі разоў цэрквы перарабляліся ў касцёлы і наадварот? 
І ўсё гэта рабілася пад лозунгамі, якія абяцалі вызваленне. 
Ад каго ж нас вызвалялі? Ці не ад нас саміх, ці не ад нашай 
уласнай мовы, гісторыі і культуры? Ды такога вызвалення 
нават ворагу не пажадаеш! Страшна! Раптам праклён 
назад вернецца! А нас да гэтага часу прымушаюць розныя 
недалёкія ці падсадныя ідэолагі дзякаваць вызваліцелям 
за вялікую ласку. 

Апошнім часам шмат патрыётаў завялося на Беларусі, 
часта слухаю іх па радыё, чытаю пра іх у перыядычных 
выданнях і дзіву даюся: што за патрыёты такія? Усе, як 
адзін, гавораць па-руску, дбаюць пра нейкі саюз, свае 
офісы ды аклады? Так і хочацца кожны раз спытаць: а вы 
патрыёты чаго? Упэўнена, што на маё пытанне адказ 
падрыхтаваны: мы патрыёты радзімы. Вось толькі Радзіму 
мы разумеем па-рознаму. Хто думае пра Беларусь, хто пра 
былы Савецкі Саюз, а хто пра карыта, з якога можна 
чэрпаць поўнай лыжкай дзяржаўныя грошы. 

Ці не з такога ж патрыятызму на вечарыне ўвесь час 
гучала назва твора Адама Міцкевіча "Дзяды" з націскам на 
першым складзе, як быццам хоць гэтае слова нельга было 
вымавіць па-беларуску, думаю, аўтар не пакрыўдзіўся б. 

Завяршылася вечарына песняю на словы Адама 
Міцкевіча самадзейнага кампазітара, маладой жанчыны, 
даўняй маёй знаёмай. Мелодыя атрымалася празрыстая і 
светлая, пэўна, словы добра леглі на душу: 

Ля ног маіх - багаццяў край, красы - сляды, 
Сінь ясная ўгары, тут шмат прыгожых траў; 
Чаму ж адсюль імкнецца сэрца ў абшары 
Далёкія і ў больш яшчэ далёкія гады? 


Літва! Твой шумны лес мне пеў мілей тады, 
Чымся дзяўчаты тут, чым салаўі ў Байдарах; 
Я весялей таптаў дрыгву тваіх імшараў, 

Чым ананасаў і шаўкоўніцаў сады. 


Далёкія спакусы вабяць пастаянна; 
Чаму ж няўважлівы ўздыхаю ўсё па той, 
Якую я кахаў у дні вясны маёй? 


Яна ў краі, які ў мяне ўжо адабраны, 
Дзе ўсё нагадвае аб любым, верным ёй, 
Ступіўшы на мой след, ці ўспомніць аб каханым? 


Міцкевіч сумняваўся ў сваёй каханай, але Радзіма, 
нават і адабраная, заставалася разам з ім. Вось што 
важна! 

Пасля заканчэння мерапрыемства кампазітар 
спыталася ў мяне, ці атрымалася песня, я пахваліла 
жанчыну, адзначыла, што і спявала яна пранікнёна і 
душэўна, як ніколі. Яна сумна пасміхнулася: 

- Апошняе маё выступленне. 

- Чаму? - здзівілася Я. 

- Зацяжарала, чакаю чацвёртае дзіця. 

Я пастаралася супакоіць і суцешыць жанчыну, як 
магла, а сама з жалем падумала: “Нешта дрэннае творыцца 
ў нашай дзяржаве, калі маладая жанчына перад 
нараджэннем новага жыцця смуткуе” 

Азірнулася на Міцкевіча, ён сумна паглядзеў на мяне 
з партрэта. 

Развіталася з ім моўчкі, ведала: ненадоўга. Дома 
мяне чакала кніжка, выпушчаная выдавецтвам “Беларускі 
кнігазбор" “Філаматы і філарэты”, у якой сотня старонак 
аддадзена творчасці Міцкевіча, а побач стаяць вершы тых, 
каго ён ведаў і любіў. 

Зінаіда ДУДЗЮК 

ас нам прынёс і скрут і шал. 
І гэты дзень, ужо ўчарашні, 
І жыць даваў, і жыць мяшаў, 
Калі з каханнем блытаў шашні... 
Вясна вярэдзіла душу. 
Душа патрабавала росквіт. 
Травінкі, што на ўзмежках росных, 
І тыя ўзбгглі на шашу; 
Каб на праезджых паглядзець, 
Самім, вядома, паказацца; 
Ласіха подскакам няўклюдным зайцам 
З аўтобусам спаборнічае ўдзень... 
Як адбівацца мужыку 
Навале веснавое страсці? 
Лепш да віны віно прыкласці 
І выкупацца ў новым шчасці, 
Што не адно - на языку. 
Урэшце спішацца на сон 
Дрымотна-прывідны і гэта: 


Паэтам і не прайдзісветам 
Быць - ганьба з даўніх дзён. 
На кончыку яго клінка 

Не толькі ж варушыцца слову. 
Жыві і цела гарт здаровы 

Аж да апошняга званка! 
Калега, ты даўно, як мел. 
Кінь п'янку творчую на потым, 
Усю жаночую пяшчоту 

Запі грудзямі, стогнам, ротам - 
Найлепшы гэта апахмел. 

Прырода - памагаты мой, 
Сумленны самы памагаты! 

Я толькі ёю і багаты, 

Чым ганаруся прад сабой. 

За мной жа сочыць вечны страх, 
Каб не згубіць кавалак хлеба, 
Хоць на плячах яшчэ не зрэб'е, 
Абутак сынаў на нагах. 

Папёр хлапец мой угару! 

З чаго ён вырас - я ўрастаю, 
Мадняцкі выгляд нават маю 

Не ў модную жыцця пару... 

А ранак вабны быў такі 

Пасля кароткага сутоння - 

У шыбе чатырнаццаць промняў 
(Хоць не лічыў, а добра помню) 
Не разляцеліся ўбакі. 

Яны ўсе ўперліся ў сцяну 
Зіхотна... А не так, як людзі 

На грудзі выпінаюць грудзі, 

Не аб'яўляючы вайну. 
Нервовасць патурае ім 
Акопвацца ў любой прасторы, 
Знайсці ў бязважкасці апору 

І з воблака саткаць кілім. 

І траўню хочацца змякчыць 
Людскія сэрцы кожнай кветкай. 
Хто гэта бачыць - талент рэдкі. 
Для большасці - і ён айчым. 
Калі на гузякі стокраць 
Прыкладваеш сабе прымочкі, 
Крыкліва, хоць каму, ці моўчкі 
Так хочацца супрацьстаяць... 

Сінічка плішчыцца ў акно. 
Пацінькала - выкладвай крошкі, 
Яна адвучана даўно 

Ганяцца ў горадзе за мошкай. 
За спевы ёй давай навар 
Абавязкова стопрацэнтны! 
Вось і народ... Ён так фацэтна 
Кідаецца ад кар да мар. 

Як птушачка да хлебных рук, 
Да абяцанак лёгка скача. 

І я ў натоўле, смешны мячык, 
Што коціцца сам пад каблук... 
З натоўлу злепім змагара, 
Адну на ўсіх прыставім голаў 

І ўкоцімся ў вароты голам 
Самім сабе... пад крык “ура!” 

На ўсю дзяржаву бамбардзір 
У розных гульнях адмысловы - 
Факт у гісторыі не новы, 

Хто з ёй па свеце пахадзіў. 

Званок так нечакана дзынкнуў, 
Нібыта шыбіна акна, 

Працягам гораснага цыкла - 
Бяда прыходзіць не адна... 
Абрабавалі ў вёсцы хату, 
Прытулак муз былых і дум, 

Жыла адна... І вінавата, 

Што ад сябе не гнала сум 

Па шчасці некалі сямейным 

Са скваркай, смехам, первачом. 
Не келля, але дух келейны 

З наборам баб і смаркачоў, 

Што вечна камар'ём таўкліся 

З пытаннем, з плачам, з барацьбой, 
Бо гэты ўпаў, той не скарыўся - 
Перад рабом не стаў рабом. 

Калі паназіраць у хаце 

Учынкі, вочы, жаўлакі - 

І ў ёй, як у далёкай Спарце, 
Растуць для веку Спартакі. 

Сям'я, дзе душ ажно дванаццаць, 
(Урэшце, чым не міні-раць?) 
Заўсёды стане хтось скарацца, 

А нехта будзе паўставаць. 

Дык што казаць нам тут пра ўлады 
Законныя... Бунтоўны Дух 

На прывязі заўсёды ў звады, 

Каб непакоры спеліць рух, 

Так часта неабгрунтаванай 

Ніякім пошукам свабод, 

А толькі прагай апантанай: 

Не мы - каб нам глядзелі ў рот... 
Чаго палез я ва ўспаміны 

З прымешваннем да іх разваг? 

Я ж бегчы на вакзал павінен! 
Старая хата не пасаг 

Па сённяшнім па тлумным часе, 
Не будучага дня святло 

Для той, што толькі ў пятым класе... 
З дачкой падгрэбці вокан шкло 
Ніколі ўжо не будзе позна, 

Цана ўсяму - не больш чым грош. 
І мне не роспачна, не слёзна. 

І гэта, можа, сама горш. 

Відаць, майго старога дрэва 
Штось падмывае карані, 

Ужо не страшныя залевы 

І маладога лесу пні. 

Ды ўпэўнены, што сёння хаты 

Я ў сне пераступлю парог, 

З яе праз дождж, нібы праз краты, 
Мне з'явіцца без німба Бог. 

Прынеслі пенсію... Паэце, раскашуй! 
Як сонца, можаш німбіцца ад шчасця: 
Ты на сягоння ўжо не круглы нуль, 

У дыпламат, падобны на хатуль, 

АНКЕТА 


Не толькі лісцікі ты можаш скласці. 
Шчыруй над словам, 

выдумляй штодня, 
Якія ў вершыкі пакласці спецы, 


Каб бомж 

і Бог былі табе раўня, 
І радуйся, 

што злодзеяў гайня 
Згібела, 


бо ў цябе няма, што сперці. 


Між творцаў перавёўся плагіят: 
Ніякай з іхняй творчасці навару, 
За вершы даражэй папера-тара... 
Парадуйся, паэт, што ты вар'ят. 
Займайся самаспальваннем, паэт, 
Калі ўжо лёсам так наканавана. 
Пакуль гарыш у слове - ты сакрэт, 
У попеле тваім іскрынак свет 

І зорачка твая не закапана. 

Сцягоў адбіткі ў шыбіне тралейбуса 

І помніка вядомага крысо 

Глядзяцца прывідна... Нібыта рэбусы 
З дагэтуль неразгаданых часоў... 
Тралейбус захістаўся вагамі, 
Прыняўшы у сваё нутро 

Мяне з дачкою... Побач з ёй адвагаю 
Грымлю, нібы калодзежа вядро. 

Усё далей дзіця сваё адводжу я 

Ад таўстазадых з плямамі хлапцоў, 
Бо ведаю, што кара іх не божая, 
Падносяць не царкоўнае вінцо. 

Я вершамі адно і прычашчаюся. 

На вусны іх бярэ маё дзіця. 

Ды тое, чым жыву і ў чым я каюся, 
Ёй многае пакуль яшчэ няўцям. 

- Чаму ж мы да Купалы помніка 

Не падышлі? - пытаецца ў мяне. 

І я сабе здаюся дробным гномікам, 
Што век жыве ў прыдуманай вайне... 
Я за “Пагоню...” Ды я не з пагоннікаў, 
Раз побач мой дапытлівы анёл, 
Якому рана станавіцца коннікам 

І быць на скрыжаванні двух агнёў. 

А, можа, душы так вось і нявечацца, 
І сам сябе аднойчы пракляну, 

Што рана так паспеў адчалавечыцца, 
У страх упёрся, быццам у сцяну. 

І не туды дзіця сваё скіроўваю - 
Паразумення колы аж рыпяць. 

Не, не заўжды дарога тая роўная, 
Што перашкоды звыкла абмінаць. 

І я ледзь не забыў зусім, 

Што ў гэты дзень быў рэферэндум, 
З народам вёў А.Л. гавэнду, 
Дзень многіх колісь падкасіў... 
Пішчом палез у рыфму Бэндэ. 

Час, што праўдаю магутны, 
Паздзіраў з нас маскі, 

А праўдзівасці нячутна 

І нябачна ласкі. 

Звоніць жонка з канца свету, 
Плача жонка ў трубку, 

Што памрэ яшчэ да лета 
Цётачка-галубка. 

Працавала дні і ночы 

На рай эсэсэрны, 

Ды прагледзела ўсе вочы 

І рай эфемерны. 

- Што рабіць? - пытае голас 
Роспачна і слёзна, 

Б'е пытанне гэта ў голаў, 

З ім заўжды завозна... 

У Айчыне як у млыне - 

Не мука, а мукі. 

Голас жонкі ў трубцы стыне, 
Крывіць дочка губкі: 

На паўслове абарвалі 

І сягоння мамку, 

На сукеначцы з паркалю 
Салёныя плямкі... 

Дзень сягоння з перападам - 
Сонечны і хмарны, 

Толькі слоўнаю спагадай, 
Як усе, цяжарны. 

Мне сляза майго дзіцяці 
Ямку ў сэрцы выесць! 

А яшчэ ж і слёзы маці... 
Сам сабакам выю. 

О Айчына-балбатуха 

З верай і з нявер'ем 

У шчаслівую жытуху, 

Ляціць з цябе пер'е... 

І ў канцы твой век няпэўны, 
Хоць не самы горкі. 
Каршуны з цябе і пеўні 
Выдзіраюць пёркі. 

Марафет жыцця наводзім, 
Белім лёс і камень, 

Як у лазню, у век зойдзем 
Нанаў галякамі. 

Нам без душ дэзактывацый 
Не пазбыцца гора. 

Людзям хочацца авацый - 
іх улады створаць! 
Дамінічка, што ты плачаш, 
Што душу вярэдзіш... 

Зноў на двор? Накінь хоць плашчык, 
Дзень святло як цэдзіць... 

Ідзе па свеце травень-май, 
Наплакаўся, адтранспаранціў, 
За чаркай пасядзеў у хаце, 
Прайшоўся громам з краю ў край. 
Дзень чатырнаццаты яго 

Быў на падзеі з пераборам - 
Не з найвялікшым, але з горам, 
Як з крыўдай на мяне багоў... 
Няйнакш, я многіх угнявіў 

І зоркі мне не патуралі - 
Сурова-хмарна ў небе ззялі 


Ды з нечаканасцю навін. 

Ды ўсё гэта не сама горш, 

Бо дні, што крочылі ўжо следам, 
Ішлі разважліва, без бедаў, 
Дождж сек упоперак і ўдоўж. 
Я экзекуцыю дажджу 

Прыняў, нібыта ачышчэнне, 
Бо ў ім быў і агонь свяшчэнны. 
Так што свянцоны я хаджу. 

На траўня дзень той заказны 
Аглядваюся філасофскі: 

Ёсць і шматкроп'і ў ім, і коскі, 
І на ўвесь травень праязны 

На ўсе да сэрцаў цягнікі, 
Аўтобусы і электрычкі, 

Як пастарацца - і да знічкі 
Магу паспець я нацянькі... 
Перамігнуцца тэт-а-тэт 

І давідна прад ёй укленчыць. 
Любоў да знічак нервы лечыць, 
Паўсвет ператварае ў свет. 

Хто назірае сонца ўсход, 
Сваё ў ім бачыць нараджэнне, 
У ім адным - усіх гарэнне, 
Кругаварот людскі і род. 
Раман ТАРМОЛА-МІРСКІ 


аднялася з галаўным болем, чаго даўнавата не 

П было. Відаць, упаў ціск: на дварэ значна 
пахаладала. Некалі, гадоў трыццаць таму, Алесь 

Разанаў цікавіўся, як на мяне ўплывае поўня, і не даваў 
веры, што - ніяк. А цяпер вельмі адчуваю змену надвор'я. 

У сне была на ўроку беларускай мовы, усе пісалі 
нейкае сачыненне на зададзеную тэму; аднакласніца Л.Ж. 
(дарэчы, яна цяпер выкладае - ці не матэматыку? - не, 
здаецца, рускую мову - у Кабаках) падала мне сшытак з 
ужо быццам бы напісаным ёю - за мяне - сачыненнем. Калі 
Ж Я стала гартаць той сшытак, дык ніякай працы там не 
аказалася, аднакласніца хацела, як кажуць, падвесці мяне 
пад дурнога хату, “зарабіць” мне двойку... Яскравы напамін: 
не спакушайся лёгкім заробкам, сваё жыццёвае 
“сачыненне” тут кожны абавязаны напісаць сам! 

Бачыла яшчэ і ўласную кватэру з прыгожымі, 
прыгажэйшымі, як наяве, серабрыста-белымі шпалерамі і 
зялёнымі павойкамі на сценах. 

“Кветкавы” сон мне заўсёды да нейкай прыемнасці. 
Гэта спраўдзілася ўжо апоўдні. Патэлефанаваў спадар 
Калоша, запрасіў на ўрачысты канцэрт і вячэру з нагоды 
40-годдзя кіраванай ім будаўнічай управы. Свята 
прымеркавана на 22 травеня, на святога Міколу. Мне б 
сядзець сабе ціхутка ў сваім кутку ў кампаніі з меланхалічным 
Андрэ Жыдам, чые вершы чакаюць майго пераствору... 
Але запрашэнне прыняла. З удзячнасці, што белаазёрскія 
сябры-прыяцелі, дапамагаючы мне ў жыццёвых патрэбах, 
хочуць бачыць мяне і на ўласных святах. 

Самотніцы, магчыма, больш “да твару” недаступная 
вежа са слановай косці. Але гэта - вязніца таксама. Я 
выбіраю пакой з белымі сценамі і жывымі кветкамі- 
павойкамі на іх... 


7 «Крыніца» Ме 8 


яно 


Прыходзілі “гаспадынькі” - дзяўчаты з вучылішча, 
памылі вокны на балконе. Адна так непасрэдна паведаміла, 
што сёння ў яе дзень нараджэння - 18 гадоў! Высокая, 
зграбненькая, сімпатычная, ужо ведае і сама, якая яна 
прывабная і мілая, але яшчэ кранальна бянтэжлівая, хоць 
і стараецца трымацца паважна, з годнасцю. Дай Бог табе, 
дзяўчыначка, як мага даўжэй захаваць гэтую цноту душы, 
каб ішла ты жыццёвай сцяжынаю ды не раніла сваіх ножак 
аб бітае шкло ды вострае каменне, каб удосталь хапала 
добраму сэрцайку твайму жаданае ласкі, святла і цяпла... 
Ажно сама ўзрадавалася, калі выявіла ў шуфлядзе некалькі 
некарыстаных аўтаручак і юбілярцы ў падарунак, і ейнай 
сяброўцы на памятку. Ах, як мала трэба ўсім нам, каб вочы 
нашыя засвяціліся радасцю: толькі які-небудзь знак, 
значочак увагі, прыязнасці, саўдзелу... 

Прынесла паштарка пенсію. Аддам пазычаныя грошы 
сяброўцы, заплачу за кватэру, за газ, электраэнергію, 
тэлефон; дзяўчыне, якая штодня памагае мне ў маім 
зямным побыце; выпішу пару газет, калі яшчэ будзе за 
што. Потым зноў пазычу - да чарговага чатырнаццатага... 

На пошце, сказалі, ляжыць мне нейкі заказны ліст, 
прынясуць заўтра. Цікава, скуль ён. Можа, ад Жанін Бод? 
Даўно яна не адгукалася. Ці хоць атрымала мой пакет з 
“ЛіМам”, дзе апублікаваны яе вершы? Калі атрымала, 
напэўна, узрадавалася сваёй першай публікацыі ў 
абсалютна невядомай ёй мове і краіне. Дасць Бог, 
шчыраваннем Жанін і беларускія творы загучаць па- 
французску. Уладзя Арлоў казаў, што ў Парыжы ўжо выйшаў 
томік беларускай паэзіі. Не ведаю, хто парупіўся. Чым 
шырэйшай будзе падобная “капілярная сетка” 
ўзаемаперакладаў, тым здаравейшымі будуць і 
нацыянальныя, рэгіянальныя літаратуры свету, і 
агульначалавечая культура ў цэлым.Шкада, прапусціла па 
БТ маналог Дранько-Майсюка, запозна глянула ў праграму. 
Ад паэзіі Лёні вее "духами и туманами”. У цяперашнім 
перакуленым свеце жаночая душа згаладала па мужчынскім 
рыцарстве. Лёневы вершы - хай сабе ілюзорна - сведчаць, 
што ўсё ж такі: “ёсць рыцары і ў нашым краі, ёсць!” 

Зайшоў малы сусед, чацвёртакласнік Сашка. 
Далажыў, як амаль штодня пад вечар: кусцікаў пад вокнамі 
ніхто не ламаў, трэба паліць. Так стараецца размаўляць са 
мной па-беларуску! Ён з таго, ужо адзінага ў Белаазёрску 
беларускамоўнага класа, які захаваўся заўдзячна 
прынцыповай пазіцыі адзінага, бадай, чалавека - 
настаўніцы Сцяпурка Валянціны Сцяпанаўны. Прычым ёй 
дастаткова было правесці гутарку з бацькамі сваіх вучняў, 
знайсці належныя аргументы на карысць асветы ў роднай 
мове, і клас уцалеў. І зараз ніхто з гэтых дзетак не скажа: 
я не люблю беларускай мовы. Наадварот, яны відочна 
ганарацца, што ўмеюць размаўляць на ёй. І думаецца: а 
каб гэта ж яшчэ дый дзяржава хоць трошкі паспрыяла, 
падахвоціла, - як бы акрыяла, паздаравела наша нацыя 
цягам ужо аднаго пакалення!.. Але пакуль усё наша духоўнае 
жыццё будзе падвяргацца злаякаснаму апраменьванню 
русіфікацыі, пра нацыянальнае здароўе беларускага 
грамадства і марыць цяжка. Шмат што можна было б 
выбачыць, дараваць нашым дзяржаўнікам на чале з самім 
прэзідэнтам. Але свядомае, на згубу, на звод падсяканне 
духоўных каранёў уласнага народа, вераломны, пад маскай 
рэферэндумаў, замах на спаконвечныя дзяржаўныя 
сімвалы, мову, традыцыі продкаў, - гэткае злачынства 
недаравальнае. Рана ці позна, а давядзецца трымаць 
адказ, і ўжо за ўсё разам, і за сацыяльную, і за духоўную 
галечу. Бо зло заўсёды вяртаецца да ўчыніўшых зло. 

АНКЕТА 





Здаецца, упакорыла-такі “Парк" Жыда. Чытаеш 
французскі тэкст - такая прастата думак, натуральнасць 


м. Ф. . 4 
сказу, раўніня інтанацыі. Аніякага вобразнага штукавання. 


А ў плынь роднай мовы ўсё гэта ўкладвацца не хоча - каб 


так, адразу. Каб захавалася і задуменнасць аповеду, і 
пазатэкставы абрыс прамоўленага. 


ПАРК 


Калі мы ўбачылі, што брамка на замку, 

Мы доўга, стоячы пад ёю, плакалі; 

Калі мы зразумелі, што ўсе слёзы нашы марныя, 
Мы зноў памалу рушылі далей. 


Дзень цэлы Йшлі мы ўздоўж сцяны каменнай саду, 
Адкуль раз-пораз даляталі гоман, смех; 

Мы думалі, што там вясёлыя гулянні, мабыць; 

Г нам рабілася яшчэ маркотней. 


Пад вечар сонца выбарвіла сцены парку; 
Што адбывалася там, мы не ведалі, бо не было відно 
Нічога, апроч голля, якое гойдалася па-над агароджай, 
І з якога 

час-часам ападала лісце. 


Перакладала, паднаўляючы свае старыя сукенкі, 
пашытыя сёстрамі. Божа мілы, Ані ўжо тры гады, як няма, 
а Марыі - цэлых пяць гадоў... Ні сем'яў, ні дзяцей уласных 
тут не пакінулі. Застаўся толькі ўсіхны спачувальны смутак, 
што не далося гаротніцам ні кроплі шчасця. Ды ўдзяка 
ўсяго людскога ваколля за іх штодзённае, з ранку да 
вечара, шчыраванне за машынкаю ды з голкаю ў пальцах. 
І за пакорлівую цярплівасць, светлую спагаду да ўсіх, за 
чулае сэрца і ясны розум. Нават бацька з мамай раіліся з 
імі і па жыццёвых, і па чыста гаспадарчых пытаннях, бо 
сёстры ж і начытаныя былі, і крытычна мысліць умелі. Так 
цяжка памірала Маня ў той бярозаўскай рэанімацыі, у болі, 
у самоце-адзіноце. Гаварыць не магла, а ў блакноціку 
напісала: “Я хачу памерці"... Аня адчувала, што памірае, 
сама казала мне пра гэта, “бо ўжо ўсё цела шуміць, бы 
цеста дражджавое ходзіць унутры, варушыцца, бы 
забрадзіла. Мабыць, душа ўжо на адлёце". І на ранку не 
прачнулася... Не магу без слязы згадваць ні пра іх, ні пра 
галубку-цярплівіцу маму... 

Сёння прапусціла і НТБ, і “Вести” з навінамі. А па ГРТ 
- адныя смуткі: крамлёўскія звадкі, выбух каля сінагогі ў 
Марьйиной Роше, раптоўнае правалле зямлі на Большой 
Дмитровке, замах на генпракурора Чачні, трагічныя падзеі 
ў Джакарце... Жыццё чалавечае нішто не толькі ў барацьбе 
за ўладу. Калі бяруць верх эмоцыі, звярэе і апалітычны 
жабрак. А калі такіх жабракоў натоўпы?.. У Джакарце 
растоптвалі, прырэзвалі, спальвалі кітайцаў толькі за тое, 
што яны - маёмныя, багатыя. Дзікунна нішчачы, трушчачы, 
руйнуючы заадно і плён уласных рук: машыны, вітрыны, 
будынкі. Не забываючы пры гэтым прыхапіць што-небудзь 
пад паху. Хлеба ў руках не бачыла, а камп'ютэры валаклі... 
Жахліва глядзець на ўсё гэта. Вусцішна, жахліва ад 
маштабаў асатанення роду людскога. Бо праявы таго - 
паскрозь... 

Ужо не хочацца і газетаў разгортваць. Бо і там ледзь 
не на кожнай старонцы - “душа шчэ з дерева нэ злізла"... 
Праз тое, мабыць, алошнім часам слухала б і слухала б 
спяванне іераманаха Рамана. “Господи, ты видишь, я 
скорблю, Господи, услыши голос мой..." Многія песні яго 

выконвае і Жанна Бічэўская, але ў яе больш вакалу, а ў яго 
сама душа прамаўляе, зболена спавядаецца. “А если ты 
болен, прикован к постели, то пусть тебе снится Целебный 
Родник...” 
Хай прысніцца. 
Ніна МАЦЯШ 


зякаваць Богу - прачнуўся здаровым, больш- 

менш свабодным і ў абліччы чалавека, не 

шызам, не ...шыстам, праўда, шкада, што ўсё 
яшчэ ва ўчарашняй ці нават пазаўчарашняй Беларусі. Але 
гэта мне, відаць, за грахі мае былыя ў мінулых жыццях. 
Пару гадоў таму назад вось так расплюшчыў вочы я пасля 
начнога сну ў свабоднай і культурнай Чэхіі, у Празе. У 
грудзях было адчуванне незвычайнай лёгкасці і радасці. 
Але ж вольнай Чэхію і Прагу здзейснілі самі чэхі і еўрапейскія 
абставіны, якім заходнія браты-славяне не ўпарціліся. 
Памятаю, прыехаўшы дадому, тыдзень не выходзіў з 
кватэры. Не хацелася нікога ні чуць, ні бачыць. Горка 
асэнсоўваў наша рабства і шляхі пазбаўлення ад яго, 
прынамсі, для сябе, хаця рабом па свядомасці я ніколі не 
быў, бо вырас у сацыяльна-палітычным сэнсе ў атэістычнай 
сям'і. Адным словам, быў я з кляймом, але не рабом. Дык 
калі гэта ўсё скончыцца ў нас і як? Праз калектывізм? Хаця 
б не так! Ён у нас ужо існаваў і ўсё яшчэ існуе ў абшчынна- 
калгаснай злоснай форме. Праз агульную беларускую ідэю? 
Але ж дзе яе носьбіты? Іх амаль няма. Хто дбае толькі пра 
сябе - гэта чалавек з рабскай псіхалогіяй і філасофіяй (я 
ёсць лепшы за іншых сваіх суграмадзян і сучаснікаў...) - 
сюды не падыходзіць. Тут патрэбен час. А пакуль працуй, 
душа, на асабовым узроўні - пазбаўляйся заган. Рабі, што 
можна, дома. І памятай, што ніякі свет, якім бы вольным ён 
ні быў, - не паратунак. Наадварот, наша прысутнасць у тым 
свабодным свеце, наша пасяленне ў чужой свабодзе 
нікому не на карысць; больш таго - яно небясшкодна для 
ўсіх і ўсяго і для нас. Мы яшчэ не асобы. Сябе, сваю 
Радзіму і свабодны свет можна ратаваць толькі дома і 
толькі работай душы. Вядома, з выхадам якаснай 
прадукцыяй на практычнае жыццё і, безумоўна, у знешні - 
замежны свет. На аб'яднанне са светлымі сіламі. У імя 
Бога і перад Богам. 

Сёння такія думкі ідуць, верагодна, з прычыны, што ў 
гэты дзень тры гады таму назад на Беларусі была зроблена 
чарговая вераломная спроба нагамі беларусаў вытаптаць 
новыя пасевы і маладыя ўсходы адраджэння нацыянальнай 
свядомасці. Большасць насельніцтва краіны як тады, так і 
цяпер, і не заўважыла, і не зразумела, што яна страціла. 
Упэўнены, гэта пацвердзіць і ход сённяшняга дня ў нашай 
краіне. 


Мой Божа! Гасподзь мой! - Вечны жыцця падацель, 
злітуйся нада мной, нашым народам і ўсім чалавецтвам. 


А што там сёння на “Свабодзе”? Нічога 
лёсавызначальнага і сэнсаўтваральнага. Чалавецтва праз 
сваіх палітычных і іншых “прадстаўнікоў” у асноўным 
займаецца перадзелам маёмасці, ды так званыя вялікія 
народы працягваюць вісець над малалікімі этнасамі. 


Пасцельная хвілінкавая чытанка. Ну як там “Філаматы 
і філарэты”? О! Ім вельмі і вельмі далёка да сучасных 


філаматчыкаў і філарэтчыкаў - жыцця растратчыкаў і 
фальшываманетчыкаў! Але ж ёсць на Беларусі і такая 
моладзь, што заслугоўвае найвышэйшай адзнакі ў сваім 
служэнні Асобе, Свабодзе і Радзіме. Беражы іх, Божа! 
Спрыяй ім у іх высакародных справах. 

Заслугоўвае асаблівай увагі думка Адама Міцкевіча ў 
лісце да Яна Чачота ад б лістапада 1819 г.: “Чым больш 
дэспатычны ўрад, тым болей тайнымі павінны быць усякія 
тайныя таварыствы”. 


Пацягванне, расцягванне, вада, абціранне, яда... 
Без гэтага, шкада, - аніяк. 


Завяршыў чарнавы накід цыкла трохрадкоўяў пра 
страўнік. Вось адна з мініяцюр адтуль: 


ЎЎ Ў 


- Дзе крылы твае, чалавек? 
- Страўнік сабой 
Павялічылі. 


А цяпер пара на працу. Бывай мая бетонная трусіная 
нара. Па ўсіх паверхах у пад'ездзе гарыць святло, над 
пад'ездам на вонкавай панелі - таксама. Ужо даўно відно, 
а вось каму патушыць - няма... Праходзяць жыхары - якая 
ім справа да ўсяго да гэтага... Усё - як у агульных нашых 
справах. Тушу. Раней, бывала, толькі ўставаў - адразу 
імчаў са свайго пятага на першы паверх і выключаў 
электрычнасць. Цяпер - не. Панаразводзілі сабак... 
Жыўнасці гэтай поўныя двары і пад'езды. Не хочацца лішні 
раз сустракацца з імі на лесвіцы. Тым больш, што за дзень 
і людзей сумніцельнай якасці па завязку хопіць. 


На вуліцы вельмі холадна... Не менш, чым у нашых 
палітычным, сацыяльным, культурным і іншых ЖжЫЦЦЯХ. 
Адкрытае неба і зіхоткае сонца гэты холад робяць шчэ 
больш успрымальным. Але самазаспакаенне і суцяшэнне 
іншых жабрацка-чакальным енкам: “Загляне сонца і ў наша 
ваконца" - абсалютна безнадзейнае. Вось менавіта тут да 
месца сказаць сабе і іншым: “Працаваць (варушыцца), 
вядомая справа - разумна, трэба! Чужое сонца не прыйдзе. 
Чужое сонца, калі і свеціць, дык не грэе”. 


Метро. Станцыі аб'яўляюць (у запісе) па-беларуску. 
Усе маўчаць. Ніхто не кідаецца на рэпрадуктар. А пачні 
гаварыць ты на роднай мове, як усё гэтае бескаляровае, 
безаблічнае напаўненне вагона глядзіць на цябе па- 
чужацку, варожа. Не выключана, што хутка і вязацца пачнуць. 
Бяда тут у тым, што гэтае напаўненне складаюць чужыя 
адзін аднаму, Радзіме і Богу людзі. Дарэчы, заўсёды яны 
смелыя ў сваім шаленстве толькі да першага выпадку. 

На станцыі “Фрунзенская” заходзіць многа міліцаяў. 
Ніколі не глядзяць людзям у вочы, іх позіркі і погляды 
дзесьці ўбаку ці на падлозе, нібыта яны да ўсяго жыцця і да 
цябе - нейтральныя. А на самай справе пры выпадку, 
асабліва ў сябе ў пастарунку, яны без усялякай прычыны, 
нахабна свідруючы сваімі, учора нібыта цнатлівымі, 
сарамяжлівымі вочкамі, так цябе аддубасяць, так знявечаць, 
што сумневу, што ты - найбезабароннейшая істотка, у 
цябе не будзе. Яны заўсёды выклікаюць у мяне спецыфічныя 
пачуцці. Памятаю, як, выкручваючы рукі, яны валаклі мяне 
ў восеньскія дзяды 30 кастрычніка 1988 года ў машыну, а 
пасля ў пастарунак. Хочацца зацытаваць Зінаіду Гіпіус: “О, 
петля Николая чише, чем пальцы..." Дарэчы, за тыдзень 

майго знаходжання ў Чэхіі бачыў я толькі трох паліцэйскіх. 
А тут кожны Дзень за гадзіну не менш як сотня міліцаяў 
трапляецца. 


А вось і мая “Народная асвета” - маё пуэбла і мая 
галера. Больш чым за чвэрць стагоддзя мае душа і галава 
зведалі тут самыя розныя пачуцці і думкі ад незлічоных 
кантактаў з самымі рознымі людзьмі і працоўнымі справамі. 
О, пра ўсё гэта варта будзе расказаць. Але, вядома, іншым 
разам і не хуткагаворкай. А пакуль амаль цэлымі днямі 
займаешся прывядзеннем да стану чытабельнасці ва ўсіх 
сэнсах часта малапісьменнага, блаславёнага міністэрскімі 
і цэнтраўскімі начальнікамі на жыццё ў галовах вучняў і 
настаўнікаў, аўтарскага тэксту-месіва. 


У працяг учарашняга на маім стале - “Вывучэнне 
геаграфіі Беларусі ў Э класе”, методыка (мутодыка). Аўтарам 
з'яўляецца дзіўным чынам падабраны калектыў. Першая 
трэць рукапісу напісана аўтарам школьнага падручніка 
“Геаграфія Беларусі" - нармальны для рэдактарскай рабо- 
ты матэрыял. Ёсць яшчэ крыху ўдзячнага матэрыялу. Усё 
астатняе - “Маці родная! Маці краіна!” - такая 
бессістэмнасць,  бесстылёвасць, элементарная 
непісьменнасць, адным словам - дзікунства, ад чаго лёгка 
ашалець-звар'яцець. 

Чаму ж не бракуем, чаму бяром у выдавецтва такія 
рукапісы? А лепшых няма. Які адукацыйны цэнз грамадства 
- такія ў яго і аўтары. Ды яшчэ і палітыка ўладаў усіх 
узроўняў і гэтай парафіі цвердзіць: “Не падабаецца - 
звальняйся! Прыйдуць іншыя”. Правільна калісь казалі: 
“Цяжка свой хлеб здабываў чалавек” Але самае страшнае 
ў тым, што такое здабыванне пайкі, такое інтэлектуальнае 
асенізатарства займае больш чым нармаваны рабочы 
дзень; часам яно доўжыцца амаль 24 гадзіны ў суткі. А для 
мяне, на вялікі жаль, яшчэ і за кошт маёй уласнай паэтычнай 
творчасці. 


Выйшаў на вуліцу папіць мінералкі. Трапілася 
напаўп'яная чародка-зграйка дробных літаратурных 
вертухаяў, якіх развялося ў нас відзьма-нявідзьма. І ўсе 
яны, выгінастыя і звонку і знутры, вядома, маюць свае і 
амбіцыі, і прэтэнзіі. Сутнасць жа іх заключана ў простай 
фразе: “П'юць, як класікі, а пішуць г...о”. 


А вунь рухаецца абцяжараны розных калібраў прэміямі 
і званнямі вертухай-буйняк. Вочы ў яго заўсёды бегаюць, 
плечы пацепваюцца, галава, бы на шарнірах, пакручваецца, 
пакручваецца вычэквальна. Заўжды адным нагаворвае на 
іншых, а іншым - на тых адных... і да бясконцасці. Сёння 
ён - нібыта змагар супраць рэжыму, хаця не так даўно на 
прыўзнятай дыяфрагме, вядома, спекулятыўна, лавачна- 
карытна пяяў гэтаму ж, яшчэ не перафарбаванаму, рэжыму. 


Ах, Божа мой! Калі я ўжо даб'ю гэты рукапіс. Седзячы 
над такім тварэннем, міжволі пераконваешся ў 
справядлівасці саркастычнай максімы: “Хто сам нічога не 
ведае, бярэцца вучыць іншых, а хто не ўмее па-сапраўднаму 
чытаць, піша сам” Цярпенне! Галоўнае, каб ён, рукапіс, не 
дабіў мяне. А колькі падобных да яго яшчэ наперадзе, 
колькі іх у стале і пад сталом і, можа, дзе ў якім кошыку. ЯК 
бы да пенсіі дацягнуць! 


Абед. Некаторыя з наведвальнікаў харчэўні пільна 
ўглядаюцца ў меню. З недаверам і адчужэннем глядзяць на 

касіра, калі тая называе ім значныя (адносна зместу іх 
кішэні) цэны на не такія ўжо і значныя абеды. Астатнія ўсе 
- бы на канвееры - ціха-моўчкі, цёпла-холадна, кожны 
ўтаропіўшыся ў свае талеркі, спажываюць... 


І сёння хацеў набыць колькі долараў і не купіў. Усюды 
ў абменных пунктах чэргі, а валюты на продаж няма. 
Рынкавы сацыялізм у дзеянні, 


Праглядаю беларускі друк. Успамінаецца Уладзімір 
Салаўёў: “В печати скука и застой и новостями бедно...” А 
цвятаеўскае пра чытачоў такой прэсы гучыць і цяпер 
актуальна: 

“Читатели газет - глотатели пустот...”. 


16 мая едзем на экскурсію па мясцінах Адама 
Міцкевіча. А сёння ў нас у гасцях з аповедам пра выдатнага 
паэта, нашага земляка, - паэт, перакладчык і навуковец 
Уладзімір Мархель. Запланавана гэта было за паўтара 
месяца назад і таму, на жаль, не траплю на пачатак 
імпрэзы моладзі ў абарону Паўла Севярынца. 


Сустрэча з Уладзімірам Восіпавічам Мархелем 
атрымалася цікавай. Пра феномен Адама Міцкевіча ён 
гаварыў як пра з'яву касмічную, планетарную і памежную 
і прыналежную да земляў Літвы (Беларусі) і Польшчы і ўсё 
ж больш - зямлі наваградскай. Добра клаліся на душы 
ўдзячных слухачоў і яго пераклады санетаў геніяльнага 
паэта. Вельмі спадабаўся ўласны верш (трыялет) нашага 
госця. 


Іду на імпрэзу моладзі. І сёння гляджу на сабор 
(побач са станцыяй метро “Няміга”) і бачу не хрысціянскі 
храм, а блок-пост маскоўскага праваслаўя і бязбожжа. У 
самы пагромны “Чарнобыльскі шлях" з-за сцен гэтага 
сабора, нібы з-пад спадніцы галоўнакамандуючага 
асноўных рэлігійных сіл на Беларусі, бясконца на 
ўдзельнікаў шэсця выбягалі спецназаўцы і амапаўцы са 
шчытамі і дубінкамі ў руках і ўсмешкамі яшчараў эры 
мезазою на тварах. Агульнавядома, яны смелыя, калі іх 
многа, і калі перад імі безабаронныя дзеці, жанчыны, 
старыя, і калі за іх спінай таталітарны рэжым. Дай Божа 
зразумець ім, што нішто не праходзіць без следу. 

Моладзі ў скверы Янкі Купалы - шмат. І ўся яна - 
жывая, экспрэсіўная і нават, у лепшым сэнсе, экспансіўная. 
Яна хоча, каб яе было болыш. А гэта ідзе пад бел-чырвона- 
белымі сцягамі і пад партрэтамі Аляксея Шыдлоўскага і 
Паўла Севярынца асноўная група-калона ў паўтары - дзве 
тысячы чалавек. З плошчы Якуба Коласа. І вось яны зліліся 
ў адно. У іх - радасць. 

Міліцыі, падміліцыі, надміліцыі і інш. з іх транспартнымі 
і іншымі сродкамі побач і ў падваротнях і дварах прылягаючых 
кварталаў - процьма. А ў іх - нянавісць і страх. 

Моладзь іграе і танчыць і, галоўнае, скандзіруе- 
патрабуе: “Свабоду Паўлу Севярынцу!”, “Свабоду Аляксею 
Шыдлоўскаму!", “Жыве Беларусь!" і інш. 

Органы выбіраюць, шукаюць намечаных ахвяр. І яны, 
безумоўна, будуць. Але гэта пасля. 


Прагляд інфармацыйных перадач расійскіх 
тэлеканалаў: “ГРТ, РТР, НТБ. Адкрытасць ёсць, але з 
кожнага цягне імперскім скразняком. Вячэра. 


Беларускі (мінскі) тэле-і радыёэфір не прымаю, бо не 

ўспрымаю з прычыны, што ён прафесійна прымітыўны, на 
ўзроўні плінтуса ды і бязмерна хлуслівы. А хацелася б і ў 
сябе дома мець крыніцу інфармацыі, крыніцу чыстую, 
высокапрафесійную. 


Закончыў падрыхтоўку экземпляра мікрасімфоніі 
“Перакрыжаванне Зямлі і Неба” ў пасольства Індыі на 
конкурс па тэме “Індыя: краіна і людзі". Вось пару 
трохрадкоўяў адтуль: 


Так, Індыя - Азія, 
Так, індыя - частка Зямлі, 
Але ж яна - й нешта Большае. 


ЕА 


Нямнога краінаў, што мора маюць, 
А вось у Індыі - 
Акіян. 


Глядзеў польскія, бязглянцавыя тэксты пра Адама 
Міцкевіча Ванды Гродзенскай. Падабаецца мне такое 
заўсёды; і на душы - лягчэй. 

А цяпер я на хвалях беларускага радыё “Свабода”. Хвалі 
гэтыя часта знаходзяцца пад уплывам рускай “Свабоды”, 
уплывам, вядома, не прамым і не адразу бачным, і ў фарватэры 
палітыкі амерыканскага кангрэса, які іх жывіць і фінансава. А 
руская “Свабода”, як і ўся Расія, апроч, можа, гісторыка Юрыя 
Афанасьева, спавядае імперскую цэласнасць і 
недатыкальнасць нават на вербальным узроўні. Ну а 
Салжаніцын? Аляксандр Ісаевіч - імперац вышэйшай пробы. 
Толькі яму вось не ўдалося, праехаўшы з Далёкага Усходу 
праз усю Расію, сесці на маскоўскі трон. Аятала Хамейні з яго 
не атрымаўся. І дзякаваць Богу! А задумка такая ва ўладальніка 
“Нобеля”, можна не сумнявацца, была. 

І ўсё ж слухаю. Ужо каторы год амаль без перарываў 
я на хвалях беларускага радыё “Свабода”. 

Сёння, як і кожнага дня, мяне, як і многіх маіх 
прыяцеляў і знаёмых, раздражняе і адварочвае ад сябе і 
тая, здавалася б, драбяза, акалічнасць на “ИПбегіе”, як 
няўчаснае і часам не да месца вымаўленне некаторых слоў 
і назваў. Калі ласка, прыклады: ахвіцэр, блёк, гойстра, 
клюб, місыя, партнэрства, пранцузы, у вайскох, у вярхох, 
у рукох, Сырыя, Чачэнія (Чэчня), Чэшчына (Чэхія), Дэнкташ, 
Касова і г.д. і д.п. і да бясконцасці. Калі ўжо трымацца 
пэўных правіл і прынцыпаў вымаўлення, то трэба быць 
паслядоўнымі і выдаваць не “Лукашэнка”, а “Люкашэнка”. 
Смела можна сказаць, што гэта не еўрапеізацыя нашай 
мовы. На гэта ў свой час звяртаў сваю ўвагу і чэх Міласлаў 
Зіма. Каб не страчваць прыхільнікаў беларушчыны, відаць, 
усё ж такі трэба карыстацца пакуль што сённяшнім 
унармаваннем і ўсталяваннем у мове. А можа, рабяты са 
“Свабоды” так сваволяць не па сваёй волі? Мо яны 
працуюць на разброд. Бо яшчэ, як паказваюць назіранні, 
часам адно і Тое слова ляціць ад іх праз эфір сюды ў 
розных вымаўленчых апратах. Гэтым “свабоднікі” міжволі 
ў пэўным сэнсе прыпадабняюцца да тутэйшых чэсных 
да наадварот. Энергію названых пасажаў лепш было б 
пераадрасаваць на больш паглыбленае даследаванне 
прычын паняволенага становішча нашага духу і пошукі 
нашага ж вызвалення. 

Выклікаюць усмешку і змешаныя пачуцці (пакуль 


скажам так) вешчуны з “Вострай брамы" Іх разумовыя 
пабудовы на “почве болотной и зыбкой” (А. Блок) У 
канчатковым выніку - ёсць не што іншае, як проста лухта, 
бздура. А прычына адна: ім няма чаго сказаць. І Вострая 
брама ператвараецца ў тупую падваротню. 

Здымаю свой капялюш перад Сяргеем Абламейкам. 
Яго перадачы заўсёды змястоўныя, цікавыя, узважаныя і 
збалансаваныя ў сэнсе аб'ектыўнасці. Пачуццямі ўдзячнасці 
заўсёды адклікаешся ў душы на матэрыялы Валянціны 
Арловай (яна ж - Валянціна Аксак), Алега Груздзіловіча, 
Максіма Лабжанца (ён жа - Алесь Мікалайчанка), Віталя 
Цыганкова, Уладзіміра Кулажанкі, Уладзіміра Глода, Сяргея 
Астраўцова. 

Не ўпрыгожвае станцыю, калі яна вуснамі вядучай 
развітваецца са слухачамі выпендрлівым: “Прывіта-а- 
ньне!”, Радыёстанцыя, і ў гэтым выпадку таксама, - гэта не 
які-небудзь местачковы, падлеткавы міжсабойчык, а справа 
сур'ёзная. І з гэтым, якім бы ты геніяльным ці кангеніяльным 
ні быў, лічыцца ўсё ж трэба. 


Аб грамадзянстве БНР Нядрэнна было б, каб 
перад заходнімі дэмакратыямі (калі яны сапраўды 
дэмакратыі) паставіць пытанне, выказаць просьбу аб 
узяцці пад юрысдыкцыю (толькі ў сферы абароны правоў 
чалавека) тых на Беларусі, хто прыняў грамадзянства 
БНР. Трэба і пашпарты бэнээраўскія выдаваць. 
Будзіраваць гэта пытанне можа і Рада БНР, і кіраўніцтва 
БНФ і іншыя беларускія партыі, арганізацыі і рухі. Тады, 
можна не сумнявацца, з'явіцца больш жадаючых 
адмовіцца-атрэсціся ад бэсэсэраўшчыны, Адначасова 
такая акцыя будзе працаваць і на далейшае развіццё 
дэмакратыі ў свеце. 


Калі ты чалавек, перамажы мяне словам, добрай 
справай, прыгажосцю ўчынку. 


Прыходзяць думкі аб смерці, смерці ціхай, светлай, 
як аб плаўным, безбалесным пераходзе ў іншае жыццё... 
Але гэта трэба заслужыць. Але за гэта, як за шчасце і 
спакой, трэба кожны дзень на бой ісці. 


Ну вось і дзень мінуў. Сёння ён атрымаўся больш 
мінорным. Але што паробіш - час такі. Спаць. А заўтра зноў 
туды ж... 

Мой Божа! Гасподзь мой! - Вечны жыцця падацель, 
злітуйся нада мной, нашым народам і ўсім чалавецтвам. 

Яўген ГУЧОК 


ерад тым, як сесці пісаць (успамінаць) пра свой 
Пе» 14 мая гэтага года, я ўзяўся пагартаць 
свае дзённікі: “А што было раней у гэты дзень””. 
Відаць, калі што і было цікавае і значнае, то не было часу 
ці нават жадання пісаць, бо на працягу 20 гадоў (дзённікі 
мае пачынаюцца з 1978 года) на гэты дзень ніякіх запісаў 
няма, калі не лічыць запісам вось гэтую памятку, і то 
зробленую па-руску: 
"а) личное заявление 
б) анкету (по установленному образцу) 
в) автобиографию 
Г) рекомендацию и развернутую характеристику 
писательской организаций 
д) подстрочный перевод (радкоў 700) 


яно 


е) три фотокарточки 

ж) медицинскую справку (форма 286) 

3) справку для бухгалтериий о семейном положении 

(с 1 апреля по 1 июня 85 г.) 

стыпендыя 100 руб. 

14.У.85”. . 

Так што ў гэтым годзе 14 мая споўнілася 13 гадоў, 
калі я ўжо дакладна вырашыў ехаць у Маскву вучыцца на 
Вышэйшыя літаратурныя курсы. Той дзень у маім жыцці 
стаў пераломным, бо Шніп з чалавека, які з 1978 года 
бадзяўся без дакументаў і жыў у Мінску без працы і 
прапіскі, стаў ператварацца ў Шніпа, які на сённяшні дзень 
мае цэлую груду дакументаў з пячаткамі і здымкамі і без. . 
Аднак гэты год не быў юбілейным, а ўсяго 13-м, і сёлета 14 
мая я ў сваім дзённіку нічога не напісаў. Ды і на вершы не 
натхніўся. Хаця і бачыў на вуліцы прыгожых дзяўчат. 

Дзень быў амаль звычайны, шараговы. Прачнуўся ў 7 
гадзін. Памыўся, пачысціў зубы. Паставіў на пліту чайнік. 
Апрануўся, разбудзіў дачку і жонку. Вераніка, як заўсёды, 
доўга збіралася ў свой мастацкі ліцэй. Люда дапамагала, 
але ўсё роўна неяк марудна. Я хоць у войску не служыў, але 
збіраюся, як салдат. Раз-два - і гатоў! Папілі гарбаты з 
сухарыкамі. Я павёў Вераніку, а Люда стала будзіць Максіма, 
каб весці ў садок. Малы, апошнім часам, адчуўшы, што 
хутка лета і ён будзе дома, разгультаіўся ўставаць, але ў 
садок ідзе без слёз. Я ж ніколі не хадзіў у садок, хаця ў 
маёй вёсцы ён быў, і мой малодшы брат зведаў, што такое 
сядзець за плотам і глядзець на сваіх аднагодкаў, якія ў 
метрах дзесяці на вуліцы корпаюцца ў лужыне і ніхто на іх 
за гэта не крычыць. 

З дому з Веранікай выйшлі ў 7.40. Стаялі на прыпынку 
нядоўга. Прыйшоў 57-мы аўтобус. Поўна. Ледзь залезлі. 
Так амаль кожны дзень. Ніхто месца дзіцяці не саступіў. І, 
здаецца, за два гады нашай язды такога і не было. 
Нягледзячы на цудоўную раніцу і на тое, што пасля сну 
людзі павінны быць, на маю думку, больш-менш яшчэ 


. нармальнымі, усе нейкія злыя і нервовыя. 


“ 


Прыехалі ў ліцэй у 8.10. Дзяцей ужо многа. 
Прыслухоўваюся да іх гутаркі. Гавораць па-руску, хоць 
ліцэй з беларускім навучаннем. Адно радуе, што настаўнікі 
на калідоры паміж сабой гавораць па-беларуску. Значыць, 
яшчэ не ўсё страчана. Будзем жыць. 

Як звычайна, даў Вераніцы 5 тысяч на “што-небудзь”. 
Мог бы і не даваць, бо дзяцей нядрэнна кормяць. Праўда, 
не дарма - трэба даваць амаль па 100 тысяч на тыдзень. 
Не ўсе бацькі могуць, але... 

Дамоў ад ліцэя дабірацца лягчэй - у транспарце 
крыху вальней. Выйшаў каля магазіна. Купіў хлеба, малака, 
смятаны, 300 грам сыру і паўтаралітровую пляшку мінералкі. 
Аддаў амаль 100 тысяч. 

Прыйшоў дамоў. Люда ўжо адвяла ў садок Максіма, 
які не бачыў мяне і Вераніку раніцай, бо спаў, і ўжо сёння 
ўбачыць мяне толькі ў 8 гадзін вечара. 

Пакуль Люда разлівала па талерках макароны і 
забельвала іх малаком, я вынес два вядры смецця. Адкуль 
яно бярэцца? Здаецца нават, што меней прыносіцца з 
магазінаў, чым выкідаецца. 

Пахлёбалі макаронаў. Пажавалі катлет Папілі гарбаты 
з сырам. Люда зноў у час яды чытала. На гэты раз “Новый 
мир”. Выказвала сваю незадаволенасць Віктарам 
Астаф'евым. Я не згадзіўся з ёй і не згадзіўся цытатамі, 
што Люда зачытала. Не паспеў аглядзецца - палова 
адзінаццатай. Схадзіў за поштай. Няма. Позна носяць. 
Хадзіў разоў пяць, пакуль не дачакаўся газеты. Сёння адна 

“Звязда”. Асабліва няма чаго чытаць. Афіцыёз. Хаця 
бываюць цікавыя нумары. 

У пачатку дванаццатай гадзіны паехаў на працу. 
Люда прыедзе пазней. Сёння яна якраз дзяжурная па 
нумару. 

Ехаў на 40-м тралейбусе да “Камуністычнай”. Ішоў па 
скверы ля Свіслачы. Люблю гэтую дарогу. Ісці да “ЛіМа” 
нейкіх хвілін 10. За гэты час можна палюбавацца ракой, 
паглядзець на дзяўчат і ўспомніць Цвярскі бульвар у Маскве, 
па якім, яшчэ не будучы знаёмы са сваёй Людмілай, хадзіў 
з адным аспірантам і прыставаў да дзяўчат, якія сядзелі на 
лаўках... 

На працу прыйшоў першы. Алеся Марціновіча не лічу, 
бо ён амаль кожны дзень прыходзіць раней за ўсіх і бывае 
ў “ЛіМе” часам і ў 8 гадзін раніцы. 

Што было на працы? А ўсяго! Як амаль і кожны Дзень. 
І калі пра ўсё пісаць, то можна напісаць цэлую п'есу. А я не 
драматург! У кабінеце Барыса Пятровіча паміж працай 
зноў збіралася наша цудоўная кампанія. А ў ёй - харошыя 
і разумныя, таленавітыя і хваравітыя, незадаволеныя і 
прызнаныя, непрызнаныя і друкаваныя, недрукаваныя і 
незразумелыя, смелыя і геніяльныя, вялікія і г.д. хлопцы. ! 
няхай сёння не ўсе заходзілі ў “ЛіМ”, але ўсе адсутныя 
прысутнічалі сваім духам. Зноў гаварылі пра літаратуру, 
палітыку, дзяўчат, спрачаліся, гулялі ў шахматы, пілі гарбату, 
чыталі газеты, зачытвалі, крытыкавалі, хвалілі і планавалі, 
жартавалі, крыўдавалі - словам, жылі ў гэтым дні, адчувалі 
гэты дзень... І рабілі газету. 

Люда дзяжурыла. Засядзеліся дапазна, бо на гэты 
раз у “лімаўскіх” палосах было нешта шмат памылак. З 
рэдакцыі выйшлі разам з Барысам Пятровічам. Спачатку 
хацелі схадзіць у сквер Янкі Купалы, дзе праходзіла адна 
з адраджэнскіх імпрэз, але мы былі без парасонаў (збіраўся 
дождж), вельмі стомленыя і галодныя, таму правялі Барыса 
да метро, а самі пайшлі паўз Свіслач на прыпынак 
тралейбуса. Па дарозе меркавалі, што будзем рабіць на 
выхадныя. 

Дамоў прыехалі амаль у 8 гадзін. Дзеці зачакаліся 
нас, а найбольш - бабуля, якая праз якую хвіліну пасля 
нашага прыходу пабегла да сябе дахаты. 

Добра паелі. Бабуля згатавала. Люда пайшла 
дапамагаць Вераніцы разабрацца з урокамі. А я ўсеўся 
перад тэлевізарам. Паглядзеў навіны па НТБ. Нічога 
вясёлага. 

Нармальна! 

Вось так і пражылі 14 мая 1998 года. 

Віктар ШНІП 


мяне з таго, што я расплюшчыў вочы і пазяхнуў. 


Т ой дзень, 14 траўня 1998 года, пачаўся для 


Ды так шырока, што мне ў рот заляцела муха. 
А за мухай - верабей. А за вераб'ём - котка. А за коткай 
-.- сабака, а за сабакам - два хлапчукі, а за хлапчукамі - 
натоўп міліцыянтаў, а за міліцыянтамі - і сам прэзідэнт 
краіны. Я зразумеў, што са мной адбываецца нешта не 
тое, і прачнуўся яшчэ раз. Ды зноў не зусім. Карацей, 
давялося мне прачынацца на працягу ўсяго дня. 

Я паснедаў (чым - не памятаю), пачаў збірацца ва 
універсітэт - і ніяк не мог адшукаць свае шкарпэткі: у пакоі 
маім такі вэрхал! Урэшце адну з іх выцягнуў з падручніка па 
логіцы, дзе яна ўтульна ўладкавалася замест закладкі. 

Другая шкарпэтка валялася на дне пустога слоіка з-пад 
памідораў. Затым я залез у шафу, дзе заняўся пошукамі 
асадкі, сшыткаў і спартыўных штаноў, у якіх мне трэба 
было адпрацаваць прапушчаны занятак па фізкультуры. 
Гэтая навукова-доследная экспедыцыя заняла ў мяне амаль 
паўгадзіны, таму я, як і звычайна, спазніўся. Зрэшты, 
нічога страшнага з гэтага не атрымалася, бо спазнілася 
ажно палова нашай групы. Другая палова ўвогуле не 
прыйшла. Вось і давялося нам “адрывацца” за ўсіх. 

На фізкультуры я залез на турнік, хацеў падцягнуцца, 
а шведская сценка, да якой яна была прымацавана, як 
затрашчыць! “Ага! - зразумеў я, хутчэй саскочыўшы з 
гэтага небяспечнага месца, - Замах на мяне зрабіць 
вырашылі! Ворагі беларушчыны! Хочаце гэтак вынішчыць 
творчую інтэлігенцыю? Не атрымаецца!” І болей на турнік 
не палез. 

На перапынку я зайшоў у краму “Каўбасы”. Ці 
“Кілбасы”. А дакладней - “Колбасы” (на рагу вуліц Леніна 
і Карла Маркса). Купіў там пачак печыва “Кракет" за 5200 
рублеў. Спажываў яго на наступнай лекцыі, выцягваючы з 
абгорткі па адной штучцы і ўтвараючы пры гэтым даволі 
апетытнае шалпаценне, ужо не кажучы пра смачнае зубное 
храбусценне. Так што дзяўчаты з нашай групы нават і не 
ведалі, каго ім слухаць; выкладчыка ці мяне. Калі ж пачак 
скончыўся, мяне пачало хіліць у сон. Рука выводзіла нейкія 
пачварныя, незразумелыя мне самому літары, якія вельмі 
нагадвалі постаці хворых на рахіт, скаліёз ці энцэфаліт. 

Пасля заняткаў я накіраваўся ў Дом літаратара. Першы 
літаратар, які мне там патрапіўся, быў З.В. Апошнім часам ён 
захапляецца ёгай, любіць спаць на кактусах у тыгравых трусах 
пад партрэтам Леніна. Кактусаў яму тады ўсё не хапала, тым 
больш што харчаваўся ён таксама выключна імі. Мы прайшлі 
ў кафэ, спадзеючыся, што там будзе што-небудзь з кактусаў, 
але там, на жаль, такіх страваў не аказалася, таму мы 
(асабліва З.В.) сышлі адтуль галоднымі. На выхадзе вахцёрка 
паведаміла нам вельмі карысную інфармацыю аб тым, што 
дзверы патрэбныя для таго, каб іх зачынялі. Мы падзякавалі 
ёй за гэтае сапраўды важнае паведамленне і пакрочылі на 
плошчу Якуба Коласа, сустрэўшы па дарозе шмат каго з 
пісьменнікаў. Потым пабачылі і сваіх (ББЛ). 

Ад Якуба Коласа пайшлі да Янкі Купалы. З.В. 
распавядаў нам пра сваю новую калекцыю насякомых, 
куды сабраў сініх калматых клапоў, вусатых лысатых 
прусакоў, розных там фтырусаў і, што галоўнае, - тоўстых 
афрыканскіх мух. Вакол тоўпіліся “людзі ў штацкім” з 
відэакамерамі, здымаючы кожны наш рух. Уяўляю, з якімі 
спахмурнелымі тварамі нехта разглядае зараз на гэтых 
стужках нашыя кукішы. 

У скверы мяне чакала В.М. - муза беларускай 
авангарднай паэзіі. Але ў той раз яна прыйшла вельмі 
самотная. Дый я таксама выглядаў не лепш. А сумаваць 
разам - гэта не заўсёды цікава. Вось мы неўзабаве і 
развіталіся. І яна сышла. Загадкавая князёўна паганскіх 
вужоў. 

Мне ж ад гэтага, зразумела, лепей не зрабілася. А тут 
яшчэ да мяне падышоў нейкі хлопец дый кажа: 

“Ох, і не падабаецца мне ваш “Бум-Бам-Літ”! 

- Дык і не дзіўна, - адказваю я, - ён для таго і 
створаны, каб нехта ад нас быў у захапленні, а нехта - у 
стане эстэтычнага шоку. 

Усё гэта адбывалася падчас канцэрта-акцыі “Вольныя 
танцы-ІЎ”. Шапацелі сцягі, плакаты, партрэты 
палітзняволеных П.С. і А.Ш. Гучала шмат музыкі. Люблю 
музыку. Але тады найбольш мяне ўразіла хвіліна маўчання: 


паміналі ж людзей, якія, дзякуй Богу, яшчэ жывыя, але па 
волі лёсу і ўрада трапілі за краты. Шкада, што я не памятаю, 
хто падкінуў ідэйку зрабіць гэта, а то б штовечар ушаноўваў 
гэтага знаходлівага чалавека таксама хвілінай маўчання, 
ды шчэ са свечачкай... 

Прыйшоўшы дахаты, я паеў, хацеў яшчэ трошкі 
адпачыць, ды раптам пляснуў сам сябе кулаком па лбе. 
“Вой! - падумаў я, - гэта ж заўтра мне трэба абараняць 
курсавую працу!” Яна была, па сутнасці, ужо напісанай, 
засталося толькі павыпраўляць некаторыя памаркі і апіскі. 
Апісак жа аказалася столькі, што я праседзеў над імі аж да 
ночы, старанна працуючы лязом. Пры гэтым раздаваліся 
такія гукі, што бацька ў суседнім пакоі прачнуўся і, не 
зразумеўшы, што ж гэта я такое раблю, спытаў: 

- Можа табе даць нажоўку па металу? Тады б адразу 
распілаваў! 

- Ды не, дзякуй, не трэба, - адказаў Я. 

Скончыўся мой дзень на паэтычнай ноце, бо падчас 
адшкрэбвання памылак да мяне раптам завітала натхненне, 
і я тут жа напісаў верш. Прыводжу яго цалкам: 


ТУДЫ ДЗЕ НАОГУЛ 


Здаецца мне што я не я 

што ўсё ўва мне не ўсё дарэшты 
што не ўва мне твая мая 

а недзе там таму што нешта 


Таму што мне туды дзе што 
адкуль дагэтуль не заўсёды 
бо там і тут не абы-што 

бо тут і там не тое-сёе 


А там і тут сюды-туды 
таго-сяго чаго ніколі 

не назаўжды сяды-тады 
ні там ні сям калі міжволі 


Маё тваё і ё маё 
і ё тваё і ё чужое 
у кожнага яно сваё 
таму што ўсе яго з сабою 
Няхай знянацку ніадкуль 
сяго-таго чаго наогул 
але ўсё тое што пакуль 
таксама быццам бы нічога 
Віктар ЖЫБУЛЬ 


дзень я прачнуўся пад магічнай лямпачкай. 

Першую палову дня я пісаў графічныя вершы, 
піў у вялікай колькасці каву, еў салёныя гуркі і плаўленыя 
сыркі. У 2 гадзіны дня я спаліў паэму “Шханпунш" і 
пашпацыраваў да Акадэміі Мастацтваў на спатканне з 
Ганкай Шханавай. 

Ганка сустрэла мяне, як залатая рыбінка, - падплыла, 
усміхнулася і падміргнула. Плаўнікамі сваёй сукенкі 
бліскала. ! кнігу маю новую “Штабкавы тамтам” выхапіла з 
рук і сказала: “Мак тарак”. Пасля чаго з цемрачы выйшаў 
спадар Шунейка, ён сказаў: “У гэты дзень рымляне захапілі 
Грэцыю”. Я пагадзіўся. Мы палову гадзіны распавядалі 


Н астрой, як ніколі, быў добры. Мабыць, у гэты 

адзін аднаму аб транслагізмах, якія ўжо трыццаць гадоў як 
апанавалі абшары беларускай літаратуры. І я паскардзіўся, 
што знік стары добры сацрэалізм. Цяпер Вішнёвы і 
Барысевічы на плошчах усталёўваюць свае каменныя і 
эбанітавыя паэмы ды артыкулы. Галубовіч ужо як некалькі 
гадоў выдае падпольны часопіс “Маяк” ды цішком 
сустракаецца з братамі літаратарамі ў нейкім скляпенні, 
дзе “рэжацца” з імі ў шашкі, Акудовіч, нарэшце, на ўсё 
плюнуў, махнуў як плывунец (плывец) рукамі ды выправіўся 
ў вандроўку да гаротнага Іерусаліма. Бо, па словах паэта 
Сіна, у адным з тамтэйшых храмаў пасяліўся спадар Дыяген. 
Шунейка раптам пабачыў карціну мастака Іосіфа 
Бродскага, вельмі здзівіўся і развітаўся. А я пайшоў на 
мітынг Там мяне ўжо чакалі Шханава, Разанаў ды Мінскевіч. 
Яны кідалі жоўтых васьміногаў у натоўп міліцыянтаў. Апошнія 
злаваліся і запускалі ў подлых літаратараў чырвоных крабаў. 
У цэлым усё было ціха і мірна. Над горадам Менскам 
ветраў чырвоны сцяг і дзеці гуляліся ў рэвалюцыю. 


Зміцер ВІШНЁЎ 


аніца 14 траўня. Польшча, Невялічкі гарадок 

Казімеж-Дольны, што стаіць на беразе яшчэ 
чыстай тут Віслы кіламетрах у 20 ад Пулаваў. На адным з 
высокіх, стромкіх пагоркаў, паміж якімі ўціснуты гэты 
невялічкі старажытны гарадок, знаходзіцца Дом журналістаў 
- былая кузня падрыхтоўкі кадраў для польскай 
камуністычнай прэсы. Тут з прыязнай дапамогай фонду 
Стэфана Баторыя на працягу трох дзён адбываўся семінар 
для кіраўнікоў культуралагічных выданняў з Беларусі - як 
дзяржаўных, так і прыватных, як рускамоўных, так і тых, якія 
выдаюцца на мове беларускай. Двое прафесіяналаў 
выдавецкай справы з Кракава вучылі нас таму, чаго ў 
Беларусі яшчэ няма, але да чаго мы павінны быць 
падрыхтаваныя. 

Сняданак і апошняя выправа ўніз, экскурсія па 
горадзе, які, не спяшаючыся, можна абысці літаральна за 
гадзіну. Казімеж-Дольны - нават па нашых мерках меншы 
за які раённы цэнтр. Але розніца літаральна ва ўсім. 
Хлапчанё, якое праслізгвае праз нашу групку і ледзь 
кранае цябе рукою, імгненна вымаўляе: “Прэпрашам!”. На 
кожным кроку - рэстаранчыкі, піўныя пад адкрытым небам. 
Да трох мільёнаў турыстаў бывае ў маляўнічым Казімежы 
штогод! Вось чаму тут амаль у кожным трэцім будынку, 
многія з якіх збераглі архітэктурнае аблічча яшчэ з ХУІ 
стагоддзя, сустракаецца мастацкая галерэя. Я, прынамсі, 
дзеля цікавасці налічыў іх паўтара дзесятка! Нішто сабе - 
раённы цэнтр! І разам з тым за тры дні толькі двойчы 
сустрэў пару паліцэйскіх, якія, мусіць, знаходзіліся тут 
нават не па службовых справах, а з чыста экскурсійных 
прычын. 

Абед у адным з рэстаранчыкаў. Вясковыя лавы пад 
адкрытым небам побач з вогнішчам, на якім на нашых 
вачах смажаць рабрынкі ды кілбасы. З зеляніны можна 
браць што хочаш і колькі ў цябе ўлезе. Піва - за ўласны 
кошт Пасля ўчарашняга каштавання “цвіка” сезона ў 
Польшчы - гарэлкі “Сівуха” (выдатнай якасці фабрычны 
самагон у стылізаваных бутэльках пад сургучом) і з прычыны 
гарачага надвор'я выбіраю ўсё ж халаднаватае піва. Не 
абед - смаката! У такія хвіліны міжволі задумваешся, што 
не толькі тэорыя - лекцыі ды практычныя заняткі, але Й 

такія вось святы стала актыўна спрыяюць станаўленню 
беларускай культуральнай прэсы. 

Дарога ў Варшаву ў зручным мікрааўтобусе з 
кандыцыянерам. Кіроўца расказвае, што неаднойчы бываў 
у Беларусі, якая яму вельмі падабаецца. Толькі вось 
палітычнае жыццё выклікае ў яго шматлікія пытанні. Яно і 
зразумела: дзесяць гадоў таму ў Польшчы таксама 
назіралася шмат з таго, што мы ў сябе бачым штодня. Але 
тое ўсё канчаткова засталося ў палякаў у мінулым. 
Здавалася б, усяго толькі дзесяць гадоў - а некаторыя 
рэчы здаюцца ў Польшчы проста незразумелымі... 

Развітальная гутарка ў офісе фонду імя Стэфана 
Баторыя. Нас распытваюць, што яшчэ трэба зрабіць у 
будучыні для вырашэння прафесійных праблем беларускай 
прэсы, якія семінары і на якія тэмы могуць быць нам 
карысныя. Даводзіцца толькі здзіўляцца: у сябе на радзіме 
нават простыя сустрэчы кіраўнікоў рэдакцыі з начальствам, 
якое ў стане вырашыць хоць бы адно-два надзённыя 
пытанні, - надзвычайная рэдкасць. А тут, у Варшаве, 
падрабязна распытваюць, што яшчэ можна зрабіць, чым 
дапамагчы. І не таму, што ў фонду грошай няма куды 
падзець. Проста тут, такое ўражанне, пражылі ўжо на 
дзесяць гадоў больш. Цалкам магчыма, што і ў нас праз 
гэтыя гады таксама пачнуць думаць, што мы ўсе, усё наша 
грамадства, трацім, калі тыражы культуралагічных выданняў 
падаюць да ўзроўню, за які не сорамна нікому, за 
выключэннем бадай што саміх выдаўцоў. 

На вакзале абмяняў білет, адклаўшы ад'езд на суткі: 
трэба было вырашыць тут колькі прыватных спраў. Таму 
скіраваўся да даўняга свайго сябра і калегі Яцэка 
Лютомскага, які працуе ў рэдакцыі сапраўды саліднай 
газеты “Жэчпаспаліта”. 

З Яцэкам мы пазнаёміліся летам 1988 года ў Віцебску 
падчас першага Усесаюзнага фестывалю польскай песні. 
Тады давялося шмат чаму навучыцца ў польскіх калегаў. І 
перш за ўсё, як ні дзіўна, - адсутнасці палахлівасці ў 
дачыненні да ўсялякага роду начальнікаў: свае пытанні, 
рэзкія часам і абсалютна канкрэтныя, польскія калегі 
задавалі, не зважаючы на тое, хто быў перад імі - спявак- 
канкурсант або кіраўнік міністэрства. Тады Яцэк працаваў 
у сваёй газеце намеснікам загадчыка аддзела культуры. 
Газета была амаль рупарам урада, але праз пару гадоў 
становішча змянілася карэнным чынам. “Жэчпаспаліта" 
ўвайшла ў склад акцыянернага таварыства, у якім, апрача 
ўласна газеты, былі выдавецтва (кніжкі масавага попыту) 
і страхавое таварыства. 4996 акцый належала французскай 
фірме, якая за ўласныя грошы выкупіла побач з 
Цэнтральным вакзалам Варшавы будынак, у якім да гэтага 
знаходзілася рэдакцыя газеты “Трыбуна люду”. Гады праз 
два, калі я ў чарговы раз трапіў у рэдакцыю 
“Жэчыпаспалітай”, будынак не пазнаў. Ён больш нагадваў 
палац культуры: ціха, чыста, густоўны інтэр'ер. Умовы 
працы, безумоўна, надзвычай адрозніваліся ад тых, у якіх 
працуюць большасць рэдакцый у нас. Прынамсі, будынак 
Дома прэсы на Хмяльніцкага, - гэта нейкая архітэктурная 
пачвара, прыгодная для чаго заўгодна, акрамя рэдакцыйнай 
працы. Бо калі ў Варшаве - палац культуры, дык у Мінску 
- амаль гатовая для напаўнення будыніна турмы для 
“нячэсных” журналістаў. 

Яцэк сёння - фігура ў рэдакцыі прыкметная, за 
дзесяць гадоў ён зрабіў сапраўдную кар'еру. Сёння ён - 
галоўны рэдактар адразу двух штотыднёвых дадаткаў да 
газеты. Адзін з іх - гэта газета на 24 палосах з праграмамі 
каналаў тэлебачання і радыё. Другі - каляровы “Мадагуп" 


104 


на 40 палосах, нешта накшталт маскоўскага “Собеседника”, 
толькі што непараўнальна лепшай друкарскай якасці. І той, 
і другі штотыднёвікі бясплатна дадаюцца да асноўнай 
газеты па чацвяргах і пятніцах. Сама ж “Жэчпаспаліта" 
выходзіць штодня трыма выданнямі на 36 - 48 старонках 
накладам каля 240 тысяч экземпляраў кожнае. Зарплаты ў 
газеце адносна невысокія. Асноўны заробак - гэта 
ганарары, і ў суме журналісты зарабляюць шмат нават для 
Польшчы. Але ж і працуюць у рэдакцыі так, як у нас і блізка 
нідзе не пабачыш. Той жа Яцэк, калі я 14 траўня з'явіўся да 
яго ў рэдакцыю, здолеў выдзеліць мне якіх 10 хвілін у 
рэдакцыйнай кавяраньцы, пасля чаго папрасіў прабачэння 
і развітаўся да вечара: ён мусіў працаваць. 

У Польшчы сярод журналістаў існуе канкурэнцыя, 
ёсць шмат тых, хто шукае працу. Кожная рэдакцыя 
трымаецца на імёнах тых журналістаў, якія ў ёй працуюць. 
За імя плацяць гэтак жа сама, як і за талент Ніхто не 
перашкаджае зарабляць як мага больш: той, у каго ганарары 
невялікія, рызыкуе патрапіць на гнеўныя вочы галоўнага. 
Як вынік можа стаць скасаванне працоўнага дагавора, які 
шараговы журналіст падпісвае кожныя тры месяцы. Добрая 
ж праца ўсяляк заахвочваецца. Напрыклад, у той жа 
“Жэчыпаспалітай” журналісты мелі магчымасць атрымаць 
дадому персанальныя камп'ютэры з выплатай грошай на 
працягу трох гадоў. Сёння кожны са штатных супрацоўнікаў 
рэдакцыі мае выдзелены яму сотавы тэлефон, а чалавек 
20 з ліку лепшых журналістаў атрымалі магчымасць набыць 
новенькія “Опелі-астры" са скідкай 1096. 

Менавіта на гэтым “Опелі" з Яцэкам і ягонай жонкай 
чароўнай Уляй (а хто з полек - не чароўная!?), якая працуе 
менеджэрам на польскім тэлебачанні, мы паехалі ў адзін з 
варшаўскіх гіпермаркетаў. Гіпермаркет - гэта нешта 
накшталт супермаркета, толькі што значна большы. Там 
можна купіць усё - ад іголкі да аўтамабіля. Сям'я Лютомскіх 
ездзіць у гіпермаркет раз на тыдзень, купляючы ўсё, што 
спатрэбіцца ў бліжэйшыя сем дзён. 

Мы ўязджаем у падземны гараж-стаянку. Бясплатную, 
між іншым. Манетка ў два злотыя - залог за вялікую 
цялежку на колках. На эскалатары падымаемся непасрэдна 
ў магазін, але да гандлёвай залы трэба яшчэ ісці ды ісці, 
мінаючы мноства буцікаў - дарагіх крамак з размаітымі 
таварамі. Пра маштабы гандлёвай залы гаворыць хоць бы 
тое, што адны касы, дзе разлічваюцца грашыма або з 
дапамогай крэдытных картак, доўжацца метраў на сто, не 
менш. Уразіла і тое, што многія прадаўшчыцы (хутчэй - 
кансультанты) лётаюць па зале на ролікавых каньках: пехам 
з канца ў канец ісці вельмі далёка. З тае прычыны, што тут 
можна купіць усё, цэны ў цэлым больш нізкія, чым у іншых 
крамах горада. Прынамсі, пачак разрэкламаванай у нас 
кавы “Тслібо” ў гэтым гіпермаркеце каштуе ў пераліку 
працэнтаў на 30 менш, чым у нас нават на Камароўцы! Не 
нашмат даражэйшыя мясныя вырабы, затое якасць ды 
смак - непараўнальныя! Чорнага мяса там, зразумела, не 
бывае. Як і набораў для супу. І прадаўцы ўсе - усміхаюцца... 

Дарэчы, як расказалі нам на семінары ў Казімежы- 
Дольным, сёння ў Польшчы ў такіх гіпермаркетах прадаецца 
амаль трэцяя частка ўсіх выдадзеных кніг, і не толькі 
літаратуры “для кухні". Тут жа вельмі добра ідуць 
літаратурныя часопісы, выданні па мастацтву і іншая 
культуралагічная прэса. Гэта пры тым, што ў класічныя 
кнігарні Варшавы і дагэтуль заходзіць боязна - столькі там 
усяго і такога шыкоўнага... 

Пасля наведвання гіпермаркета мы сядзелі ў Яцэка 
дома. Ён распачаў рамонт кватэры і дужа шкадаваў, што я 

мушу ехаць: яму вельмі карцела паказаць мне свой 
загарадны дом, які ён пачаў будаваць два гады назад. На 
Каляды Яцэк, Ула і дзве іхнія дачкі на два тыдні ездзілі ў 
Нью-Йорк. Я глядзеў фотаздымкі, зробленыя маім калегам 
у Амерыцы, і неаднойчы лавіў сябе на думцы: мо, праз якія 
дзесяць гадоў і я здолею разам з сям'ёй тыдні на два 
дазволіць сабе злётаць у Нью-Йорк? І ў тое ж імгненне 
разумеў: не, на тое мне жыцця, бадай, не хопіць. Тады, у 
80-я, мы з палякамі жылі практычна аднолькава. Кватэрнае 
пытанне ў іх было нават больш вострае, чым у нас. Пра 
талоны на асноўныя прадукты не згадваю: палякі прайшлі 
тое раней чым мы. У нас талонны прывід зноў, здаецца, 
шапаціць крыламі блізка-блізка. Прайшло якіх 10 - 15 
гадоў, а мы жывём ужо ў розных эпохах. Такое ўражанне, 
што час у маёй роднай Беларусі проста знерухомеў: 
нездарма ў рэдакцыі “Жэчыпаспалітай” мне аднойчы 
давялося пачуць: “Беларусь - гэта краіна, у якой нічога не 
адбываецца” 

Так яно або не - сказаць няпроста. Але ў мяне было 
чамусьці такое ўражанне, што цягнік “Варшава--Мінск” 
быў не проста цягніком, але своеасаблівай машынай 
часу, на якой я вяртаўся дадому. Таму што вяртаўся я 
гадоў на дзесяць назад: з той краіны, якой магла быць 
Беларусь, у тую краіну, якой Беларусь зрабілася... 


Дзмітрый ПАДБЯРЭЗСКІ 


уласнаротавага пазяхання. Я пазяхаў моцна, 

глыбока, на ўсю моц сківіцаў, быццам нябачны 
“вуха-горла-нос" настойліва шаптаў: “скажыце а-а-а”, - і 
соваў мне пад маленькі пухірок над глоткай жалезную 
пляскатую лыжку. Я раз за разам, от зараза!, старанна 
выварочваў наспод чырвоны туліп сваёй гартані. У момант 
шостага ці сёмага зяху мая пятка знянацку выпаўзла з-пад 
коўдры і, быццам нос дзіцяці, што раніцай адчувае водар 
кампоту, які варыць на пліце бабуля, - адчула ўсю ядранасць 
беларускага клімату. Вокны ў маім пакоі былі шчыльна 
“зашораны" фіранкамі, каб ноччу, у час майго сну, не 
паскакалі, вольныя і шалёныя, у розныя бакі, але ж пятку не 
падманеш! - надвор'е на дварэ змянілася. Акула халадэчы 
разам з пяткай заглынула маё калена і папаўзла лысай 
лускай далей пад панцыр ватнай коўдры. Другой пяткай Я 
хутка накаўтаваў агідную рыбіну, выпхнуў яе і зноў шчыльна 
захінуўся ў панцыр. 

9-00. Я - мігатлівы кокан... 

9-30. Для творчага чалавека, да якога я сябе ўсё ж 
залічваю, - гэта проста рана душы. 

І проста рана яшчэ. 

Але ж і справаў я напланаваў багата, таму набраў 
поўныя грудзі паветра і перанырнуў з коўдры ў прастору 
застылага пакоя... 

Я крочыў па ходніку і спяваў “Спыніся, тралейбус”. 
Лупатыя тралейбусы не спыняліся, і я йшоў далей. Травень 
аб'еўся снезевам і марозна дыхаў мне ў патыліцу. Я крочыў 
хутчэй і хутчэй. Вялікі пачак кішэнных грошай прыемна 
калаціў па назе. Хаця прыемнасць ад калацення непрыемна 
перацякала ў засмучэнне, бо шыльда “Сберкасса” 
павялічвалася з хуткасцю наезду відэакамеры “Самсунг 
электронікс”. Спяваць расхацелася... 

Мой разлік быў вельмі просты - раніцай у ашчаднай 


Д: але ў той дзень я прачнуўся ад 


касе людзей будзе няшмат і я спакойна, без чаргі выкладу 
свае грошыкі за кватэру. Дзверы з надтрэснутым фальцэтам 
адчыніліся, і я заўважыў дзве гіганцкія вужакі - надась 
выдалі пенсію пенсіянерам! Працавалі 2 акенцы з 8, бо 
адтуль хімзавіўныя галовы крычалі: 

- Падпісвайце жыроўкі! Не затрымлівайце чаргі 
(пераклад мой). 

Я ўступіў у хвост анаконды і з жахам заўважыў, што 
таксама не падпісаў “жыроўку” (альбо “жэроўку”, альб 
“ЖРЭОўку”). Асадкі, прывязаныя лёскай да акенцаў, 
таксама стварылі свае змейкі. І тут я заўважыў кіслы 
твар жанчыны, якая прытулілася да яшчэ аднаго 
адчыненага акенца. 

- Я... тут ужо.два тыдні дзяжуру... - апраўдваючы 
свой цытрынавы настрой, сказала мне жанчына, - дзесяць 
даляраў дакупіць трэба... 

За дзесяць даляраў я асадку купляць не стаў, але з-пад 
галавы, якая рашала крыжаванкі ў акенцы з налепкай “валюты 
нет”, вырасла рука і пазычыла на пару слоў мне асадку. 

Калі праз паўгадзіны я зрабіўся галавой кобры і нахіліўся 
да патрэбнага мне акенца, я вельмі і вельмі раззлаваўся. 
Аказалася, што з траўня падаражэлі энергаталоны, а зарплату 
нам выплацілі з затрымкай і талоны з'ядуць болей грошай, 
чым я меркаваў. Аднак касірка мяне супакоіла і прадала адзін 
стары талон па старым кошце, які ў яе, мабыць, заваляўся за 
касавым апаратам. 

Адной з самых вялікіх асалодаў за апошнія паўгода 
для мяне сталася адчуванне, якое можна назваць як “мінус 
пятнаццаць хвілін” Менавіта настолькі з адкрыццём 
метрапрыстанку “Аўтазаводская” скараціўся мой шлях да 
“Культуры”. Цяпер кожная мінус хвіліна, эфемерная, 
пазапрасторавая, пазачасавая пранікае ў мае артэрыі і 
купаецца ў іх губатымі ўсмешкамі-лодачкамі. 

Чацвер у газеце “Культура” гэта апакаліпсіс, гэта 
кульмінацыя і апагей, гэта подзвіг і перамога, гэта нервы, 
якія аплятаюць калідоры рэдакцыі, і радасць, што, Як 
цыгарэтны дым, лунае пад столлю. Чацвер - дзень здачы 
нумара ў друк. Страшны, нібыта цмок, друк чакае сабе 
свежанькую, чысцюткую электронную газету-нявесту, каб 
яе... самі разумееце... і затым выпусціць шэрай ці 
пажоўклай, замазанай ці размазанай, панурай. Але ж 
гераіню-газету чакаюць, нясуць на руках людзі, якія шчыра 
радуюцца, што яна жывая! Але ж прыйдзе новы чацвер і 
жменька людзей з планеты па адрасе Цыцэрона, 1, будзе 
везці да цмока новую даніну-ахвяру. 

У той чацвер я не зачапіўся за ніводны нерв, што Як 
карані, слаліся па падлозе рэдакцыі, ды тады ды-ваны 
насценныя і падлогавыя яны не стваралі і не былі такія 
агрэсіўныя. Белая сукенка нявесты была ёй амаль па 
памеры. І я з 4 да 5 гадзін накіраваў свае топы ў двор 
свайго дзяцінства, туды, дзе стаіць школа, дзе я быў 
вучаняткам, вучнем і невукам. Хаця ў самую школу не 
йшоў, гэта так - “радыё настальжы” я йшоў туды, дзе 
колькі гадоў таму прабіла ці прабілі ў кары ці падкоркі 
эгрэгара Беларусі артэзіянскую ад-ту-ліну філасофіі (“- 
культуралогіі -- літаратуры З. літаратуразнаўства). Дзякуй 
Богу, “Крыніца” струменіцца. 

Барада, акуляры... Валянцін Акудовіч сядзеў за сваім 
сталом і чытаў “Дзяды” Міцкевіча ў маёй артыкуляцыі, 
Нашы рукі, як два цёплыя і блізкія сябры-павукі, абняліся. 

- Першая частка нічога... А вершы, з вершамі трэба 
разабрацца. Паглядзіце. 

-- Дзе, пакажыце... Камлыгі бурунаў... 

- А могуць быць камлыгі бурунаў? 

АНКЕТА 


- Ну а глыбы? 

-. Хмары. 

З У А.М. брылы замеці (алітэр. мая), цвёрдыя. 

- Паглядзіце, там яшчэ шмат спрэчных месцаў... 
Прывітанне! 

-. Прывітанне! 

- Прывітанне, - гэта завітаў Валерка Булгакаў, які 
любіць разумным вокам паназіраць... 

“Добры дзень. 

-. Добры дзень. 

- Добры дзень. 

- Добры дзень, - гэта павітаўся з намі Алесь 
Анціпенка. - Пачытаў нашую слаўную паэтку Геніюш. Зямля 
- ралля. Камусь гэта й да душы... Сумнавата... А ў вас ёсць 
“Тазік беларускі”? 

- Так, так, - ветлівы Акудовіч выцягнуў з шафы 
асобнік “Тазіка...” 

- Эх, гэты “Тазік...” - правінцыя. 

Вочы Валеркі Булгакава разумна зафіксавалі рэпліку. 

Не ведаю, ці пра афармленне кніжкі казаў Алесь 
Анціпенка, ці пра сымболь Бум-Бам-Літу. Калі пра афармленне, 
то я сказаў бы, то я паведаў бы, то я выдаў бы гейзер ідэі: як 
гэта файна, што “Тазік...” надрукаваны ў Маладзечне, гэта 
атрымаўся гістарычны адбітак узроўню нашай айчыннай 
паліграфіі на гэты, сучасны, момант, і тое, што здымкі “паплылі”, 
і тое, што падзагаловак “Зборнік вершаў" падставілі (бо ў 
местачковым уяўленні што не напішуць гэтыя пісьменнікі ў 
Мінску - усё адно - вершы) і нават беспрэцэдэнтны выпадак, 
які здарыўся падчас здачы ў друк "“Тазіка..” - усё гэта 
бясцэнна для беларускага, як кажуць, літаратурнага працэсу. 
А выпадак такі, работнікі друкарні (!) (не выдавецтва, якое 
бярэ на сябе адказнасць за змест кнігі, а друкары) папрасілі 
прыбраць з кнігі “Ленініяну” Севы Гарачкі. А тое што Сева, 
скажам, сатырычна ставіцца не толькі да правадыра 
пралетарыяту, але да самога пралетарыяту, то гэта 
пралетарыяту ўсё роўна. Святое не кранай! 

Але ж, хіба было б лепей, каб першы зборнік літаратурна- 
мастацкага руху, што нарадзіўся ў нетрах беларускай 
абсурдна-перакошанай рэчаіснасці, выдаўся дзесь на 
эміграцыі, глянцавы, рафінаваны, з выразным друкам на 
шыкоўнай паперы. Вось гэта быў бы нонсенс і страта кантэксту, 
поля, тое самае, як прымусіць усіх бум-бам-літаўцаў заўсёды 
чытаць свае вершы ў чысцюткіх, адпрасаваных фраках. 

А калі Алесь казаў пра сымболь Бум-Бам-Літу, то 
густы бываюць рознымі... 

Мы ў чатырох крочылі да “пераможнага” метро. Перад 
спускам у андэрграўнд я і Валянцін Акудовіч развітваліся з 
Валеркам Булгакавым і Алесем Анціпенкам, якія спяшаліся 
па сваіх справах, а мы адправіліся “на мэтра да мэтра", да 
дзядзькі Якуба. На гэты раз Колас паказваў шлях у 
падтрымку палітвязняў. Калісьці, яшчэ пры царскім рэжыме, 
ён, малады паэта і настаўнік, быў такім вязнем турмы на 
Валадарцы. Мінула больш за 80 гадоў. А помнікам у той 
коласаўскай каморы выступаюць жывыя хлопцы-палітвязні, 
якія спяваюць песні на словы самога Коласа. 

Там жа, каля помніка Коласу, да мяне падышла 
дзяўчына. Яна пазнала мяне як беларускага барда і 
прапанавала прыняць (маральна) грамадзянства 
Беларускай Народнай Рэспублікі. Я падпісаў заяву. Так 
што 14 мая для мяне памятны дзень. 

У калоне, што рушыла па ходніку праспекта Скарыны, 
мы з Валянцінам Акудовічам напаткалі прыяцеляў бум- 
бам-літаўцаў Іллю Сіна, Зміцера Вішнёва, Віктара Жыбуля. 
Вішнёў і тут не абышоўся без перфомансу - дэманстраваў 

усім знаёмым і незнаёмым сваю нававыданую кніжку 
“Штабкавы тамтам”. Ён, як заўжды, прымусіў мяне 
прачытаць пару вершаў, якія я яшчэ не ведаў, і, чытаўшы 
іх, я ледзь не раз'юшыў... свой нос аб жалезны люк. І яшчэ 
не заўважыў, куды падзеўся Ілля Сін. 

Трэба паведаміць, што Валянцін Акудовіч вельмі і 
вельмі любіць андэграўнд і на тым самым месцы, дзе мы 
з ім паўгадзіны таму развітваліся з Алесем Анціпенкам і 
Валеркам Булгакавым, ён зноў нырнуў у падзямелле, 
сказаўшы, што ад Коласа праз станцыю метро “Перамогі” 
імкнецца патрапіць да Максіма Багдановіча. Ідэя была 
філасофскай, і мы сказалі; “Да стрэчы”, - бо самі Йшлі за 
калонай мітынгоўцаў да Янкі Купалы. Не, насамрэч, што б 
ні рабілася - пісьменнікі паўсюль! 

У скверыку Янкі Купалы мы сустрэлі бум-бам-літаўскі 
самародак Вальжыну Морт і пайшлі сквапна слухаць 
беларускі рок, які прадстаўлялі нашыя сябры Кася Камоцкая, 
Слава Корань, Лявон Вольскі. Малады народ танчыў і 
падпяваў. Прадзюсерскі праект “Вольныя танцы" выйшаў 
на брук Мінска, чым вельмі парадаваў гараджанаў і гасцей 
нашай сталіцы. Там жа я загітаваў Зміцера таксама прыняць 
(маральна) грамадзянства БНР. 

Пасля мы з Вішнёвым прагуляліся да палаца 
Белсаўпрофа, дзе ў яго была прызначана стрэча па справе 
з Ганнай МХ. У Белсаўпрофе ішоў паказ гішпанскага кіно, 
таму, натуральна, не ўбачыць знаёмых мы проста не маглі. 
Спачатку з намі павітаўся намеснік галоўнага рэдактара 
газеты “Культура”, цікавы журналіст і сейбіт БОБа (гл. 
“Культуру”) Ігар Клокаў, пасля тое самае зрабіў саркастычны 
Сяргей Вераціла, пасля гэтае дзеянне паўтарыла маладая 
жвавая журналістка Юля Ваніна, пасля - яе муж стары наш 
знаёмца і куратар выдання “Тазіка беларускага" Кастусь 
Елісееў, а вось Ганны МХ не было. А калі яна ўсё ж прыйшла 
і мы спусціліся з Цэнтральнай плошчы да сквера Янкі 
Купалы, там ужо не было Віктара Жыбуля і Вальжыны Морт 
Неўзабаве з прычыны пільных справаў Зміцер і Ганна мяне 
таксама пакінулі, але самотным я заставаўся нядоўга. 
Варта мне было наблізіцца да сцэны, як мяне прыкмеціў 
наступны бум-бам-літавец Альгерд Бахарэвіч. З ім мы і 
дачакаліся канца рок-канцэрта, пахвалілі НРМ, за тое што 
іх тэксты выдатныя, лёгка запамінаюцца, і нават на 
беларускай мове гарадская моладзь з задавальненнем 
падпявае гурту. 

Сказаўшы Альгерду: “Ну ўсяго”, я накіраваўся да 
тэлефона-аўтамата і пазваніў да суддзі, дарадцы, жалезнага 
й нязломнага крытыка майго перакладу “Дзядоў” Міцкевіча 
Інэсе Кур'ян - трэба было залізваць шнары, якія нанесла 
рэдактарскае пяро Акудовіча. Іна пачаставала мяне 
сырнікамі, і некаторыя раны памазала смятанай, а 
некаторыя пасыпала соллю. На развітанне валошкавыя з 
павуцінкай вочы Іны супакойвалі: “Нічога, ты справішся”. А 
мой мазжачок крычаў: О, Божа, колькі можна выпраўляць, 
крэмзаць, падбіраць, перабіраць, церабіць словы - ловы - 
о, вы! - вы - Ы-Ь- і... 

На прыпынку “Чэрвеньскі рынак” я сеў у “тройку”, 
тралейбус быў амаль пусты, і я спадзяваўся без прыгод 
дакаціць дадому. Але ж на наступным прыпынку “Аранская” 
я пачуў за сваёй спінай буркотны гук харкання і пачуў, што 
мяне ахінае корсткі цыгарэтны дым. Я азірнуўся - адразу 
за мной сядзела каларытная парачка: чырванаскурая з 
разводамі на шчоках і носе жанчына неакрэсленага веку і 
сухі з галавой-грушай, вачамі - белымі гарбузнымі семкамі 
- мужык. Амаль бяззубы рот, жвакаючы “прыміну", выдыхнуў 
перагарам: 


яно 





- Ты ж, то ж мужык... Я пакуру (не лераклад). 

- Выйдзіце і пакурыце. І не плюй тут. 

- Да ты, да я, да слышыш... - зашыпеў ён, але 
цыгарэту затушыў. 

Рукі яго былі ў наколках, адну ён адразу засунуў у 
штаны, штось адтуль дастаў і імгненна схаваў тое, што 
дастаў, пад кашулю да свайго ўпалага бруха. 

- Ты мяне аскарбіў пры маёй бабе! 

Баба завішчала: “Супакойся”. 

ЗА мне по... Я магу і восем яшчэ... Мне по... - не 
спыняў свой сухі шоргат былы зэк, ці хто ён там. 

На “Камунарцы” зайшло даволі шмат народу. 
Жанчына і зэк перайшлі на шэпт, яна яўна яго 
стрымлівала. Мне непрыемна было сядзець, калі за 
спінай была такая парачка, але ж і перасесці - струхнуць 
-я не мог. Інстынктыўна я трохі адсунуўся ад спінкі 
крэсла. Зэк не сціхаў ажно да вул. Енісейскай (гл. карту 
тралейбусных маршрутаў г. Мінска). І калі тралейбус 
пачаў тармазіць перад прыпынкам, зэк ускочыў, я рэзка 
азірнуўся, зэк працягваў мне сваю, гнілога колеру, правую 
руку - “браў на понт” - я трошкі адхіліўся. 

- Ты мяне аскарбіў пры маёй бабе. Не за сябе, за яе 
з цябе тут... пападзёшся... - Пры гэтым левай рукой ён 
нешта яшчэ трымаў пад кашуляй. Гэтае нешта, як я мог ужо 
заўважыць, па форме нагадвала дзяржальна фінкі. 

-- Запомні... поняў, - ён, распіхваючы пасажыраў, 
вываліўся з тралейбуса. 

У тую хвілю, калі я зразумеў, што ўсё ж такі зэк трымаў 
пад кашуляй, мае ныркі, як вочы Крамарава да пераносся, 
скасіліся пад скурай да пазваночніка і тут жа ўсталі на сваё 
месца: 

- Фу, - адлегла на сэрцы, - хаця вялізная порцыя 
адрэналіну яшчэ хвілін пяць віравала ў маёй крыві, пакуль 
я не заўважыў, што тралейбус караскаецца па маёй, 
здавалася, вельмі дарагой вуліцы Ангарскай. 

- Усё ў парадку? (пераклад мой) - ужо дома спытаў 
мяне Валянцін Саўранчук, аранжыроўшчык нашага рок- 
гурта “ЖАХ” 

з. Ага. 

- Пайшлі піць гарбату (пераклад мой). 

Серж МІНСКЕВІЧ 


О, досыць мне, досыць мне, даволі ўжо... 
Што я пішу? Людзі смяяцца будуць. Усе 
будуць смяяцца з пісання майго... Думы 
мав, адкуля вы? 

Максім ГАРЭЦКІ 


шоўкавым ветрам новенькай вясны, лёгкі і. 

рухавы, сонечна-скразны - і выстаяў да позняга 
вечара. Грэх было жадаць лепшага... Дзе ён цяпер”.. І 
ўвесь гэты дзень я не выходзіў нават у двор, толькі што на 
балкон. 

Увесь гэты дзень я прасядзеў за пісьмовым сталом, 
углядаючыся то ў свае белыя і скрэмзаныя аркушы паперы, 
то ў блакітную бясконцасць неба за акном, пільнуючы ў ім 
якісьці невядомы мне знак, чакаючы, калі бліснуць там 
нейкія нябескія мігдалкі. 

Цяпер я разумею, што рабіў у гэты дзень на самай 
справе: такі вось разумнік, я ўсё строіў свае хітрыкі, каб 

падмануць час, затрымаць яго ў нейкіх імгненнях - і 


І удоўны, цудоўны быў дзень. З прахалодным і 


наблізіць да сябе, вярнуць хоць з большага той дзень, які 
быў на тры тыдні раней, у канцы красавіка - дзень таксама 
сонечны, нейкі наіўна-адкрыты і рэзкаватым яшчэ 
паветраным хвалям, і гучнаму рэху горада, і зеляніне травы 
і дрэў, што не проста пырснула, а ўжо добра, густа і 
шчыльна ўзялася скрозь, куды ні кінь вокам. 

Так, седзячы за сталом, я бачыў сябе ў тым дні, тры 
тыдні таму - і бачыў сам той дзень, а праз яго - шмат іншых 
з такой выразнасцю, што нават не верыў сабе. І як расказаць 
пра гэта? 

Як расказаць пра тое дзіўнае, што раптам прымусіла 
мяне ў той красавіцкі дзень збочыць з галоўнай алеі 
дзіцячага парку па-над Свіслаччу і зайсці на пляцоўку за 
жалезнай агароджай, пустую, куды сёлета так і не завезлі 
дзіцячыя атракцыёны, якія прывозілі дзве апошнія вясны? 

Не, сапраўды, што мяне падштурхнула? Можа, тое, 
што пляцоўка была зноў пустая, як некалі, і ейная прастора 
- прастора былога футбольнага поля былога стадыёна 
“Харчавік" - магнітам свайго нябачнага існавання пацягнула 
мяне да сябе? Далібог, я быццам фізічна адчуў гэтае 
прыцягненне, таму што нават скасавурыўся на прахожых, 
“ці не заўважылі яны гэты мой нечаканы манеўр. 

Паклаўшы на вялікі камень газеты, я сеў на ўскрайку 
гэтай пляцоўкі, яшчэ ні пра што не думаючы, нічога не 
жадаючы - і ні пра што не шкадуючы. 

Далей пачалося нешта незразумелае - а я і тады не 
намагаўся і цяпер асабліва не імкнуся разумець, мне 
даволі ўжо і таго, што я раптам тады ўбачыў і што потым 
разглядаў увесь той дзень за сталом праз тры тыдні - 
чатырнаццатага траўня, у чацвер. 

Перада мною была такая нібы велізарная ўпадзіна 
светла-блакітнага, чыстага неба, якое зніжалася тут, 
непрыкметна пераходзячы ў сонечнае святло, і 
рассейвалася ім над роўнай шэрай пляцоўкай, збудаваннямі 
ў канцы яе і вуліцай з трамвайнымі правадамі. Неба падала 
з усяе сваёй бясконцай вышыні сюды, у агромністую 
лагчыну, левым стромкім берагам якой былі высокія і 
густыя, старыя таполі паркавай алеі, уся суцэльная зеляніна 
за ёю, а правым - ліпы і таполі, што ідуць да Свіслачы і 
потым схіляюцца да яе з высокага берага, з вуліцы Янкі 
Купалы. 

Так, быццам увачавідкі, раптам паўстала перад вачамі 
незямная, без пачатку і канца, нябесная плынь вечнасці. 
Недасяжная і неспасціжная, яна нячутна і нябачна нясецца 
над зямлёю, падумалася мне, - і ў ейнай неверагоднай 
вышыні, Вунь там, злева, над густою зелянінай, нешта 
адбываецца, а можа і не, але блакітная плынь зніжаецца, 
запаўняе гэты зямны лог усё роўна як упадае ў яго. І тут з 
гэтай адвечнай плыні, з небыцця з'яўляешся ты, - яна 
пакідае цябе на нейкі час ва ўтульнай, цёплай бухце жыцця 
сярод пустэльнага зорнага холаду, - а сама зноў 
уздымаецца некуды туды, ужо за правы зялёны бераг, 
ляціць вышэй, далей, дзе зноўку будзе тваё небыццё пасля 
ЖЫЦЦЯ. 

Так, вось яна - лагчына майго жыцця, падумалася 
мне. І - бацькавага. Ён нарадзіўся недзе ў гэтых месцах, 
крыху далей, за паркам, дзе цяпер вуліца Пуліхава. Апошняя 
ж яго зямная гавань - над маім сталом, у рамцы, з 
надпісам, зробленым яго рукой: “Тып нашага жытла". Там 
“ снежная пустэльня Варкуты, амаль з вокнамі заваленыя 
гурбамі барачныя будынкі, смуга за гэтай беллю з жэрдкамі 
метэаслужбаў... 

Не памятаю, пра што думалася далей. 

А потым я ўбачыў, што сяджу якраз у той кропцы 

пляцоўкі, якая метры на чатыры ззаду былой лініі некалі, 
здавалася, навечна ўкапаных тут футбольных варотаў. І 
дакладна на метры чатыры ад таго месца ў іх, дзе я столькі 
летніх гадзін пратупаў, прашэрхаў і пратанцаваў у чорным 
світэры, у азартнай ліхаманцы і мандражы, пакрыкваючы на 
сваіх разгубленых або занадта самаўпэўненых абаронцаў. 

Тут я сціскаўся ў камяк перад пенальці. Тут упіраўся 
шыпамі буцаў у слізкую, што лёд, зямлю пад лужынаю, 
якая не высыхала ў дажджлівае лета ў паглыбленні, 
вытаптаным усімі варатарамі Мінска. Тут падчас корнера 
бывала цяжка, таму што ў такі момант нярэдка адзін з 
чужых нападаючых блакіруе спераду, а другі таўчэ ў спіну 
і ў плечы, карыстаючыся тым, што суддзя не бачыць гэтага 
ў таўханіне ў варатарскай пляцоўцы - як ён наогул нічога 
не бачыць нават у сябе пад носам, у цэнтральным крузе, 
дзе, нібыта ў падкаце, проста ўжо касою косяць і ўстаўляюць 
так у косці, што не дай Бог 

І нечакана я зноў убачыў і пачуў вакол сябе ўсю тую 
гульню - гульню Тае пары, таго ўзросту. 

Так, не цяперашнюю, даўным-даўно немаладую, 
стомленую гульню ў вымушанае маўчанне, а калі дык і 
міжвольнае падтакванне, каб толькі стрымацца і не скасіць 
прыдурка адным слоўкам у адказ, - ад чаго ж табе самому 
і будзе горш. 

Не тую гульню з сабою, калі быццам выпадкова, не 
заўважаючы, ухіляешся ад позірку кінутага сабакі, ад яго 
вачэй, поўных невыноснай надзеі спатрэбіцца табе і 
ўвабраўшых у сябе, як і вочы коней, пракаветную тугу і 
цярплівы, безадказны боль адзіноты ўсяго жывога ў свеце. 

] не тую гульню з высілкамі неяк суцішыць трывогу, 
страх і жаль, горыч крыўды і здрады, не існуючай віны і 
немагчымасці апраўдання, - хаця б суцішыць, калі ўжо 
нельга адолець, перайграць гэтага ні ўспамінам і 
спадзяваннем, ні праўдай і верай, ні працай і павагай 
людзей. 

Нарэшце, не тую гульню, калі нібы даеш нырца ў 
нешта, маўляў, галоўнае, сваё, хаваючыся ад таго навокал, 
чаго ўсё роўна не абмінуць кожны дзень, ад чаго не 
схавацца ні на вуліцы, ні ў хаце, што навісла, відаць, 
надоўга, хоць і не назаўсёды, і адчаго робіцца так сорамна, 
быццам ты ж сам у гэтым і вінаваты. 

Не, не гэтыя свае гульні ўжо безнадзейна сталых 
людзей бачыў я тады, сонечным красавіцкім днём, седзячы 
на ўскраі былога футбольнага поля, па-за сваімі, некалі 
сапраўднымі, а цяпер ўяўнымі варотамі. Не пра такія гульні 
думаў я і чатырнаццатага траўня за сталом над папераю. 

З выразнасцю і блізкасцю, ад якіх рабілася нават ужо 
неяк не па сабе, бачыў я тую, адзіна не сорамную цяпер 
для мяне гульню з усіх вядомых (гульня акторская, тэатр - 
таксама ў гэтым ліку і, можа, нават на адным з першых 
месцаў)... Я бачыў, што нашы нападаючыя пачынаюць ужо 
агрызацца адзін на аднаго, бо ў іх нічога не атрымліваецца. 
Я разумеў, што і нашых маўклівых, цягавітых паўабаронцаў, 
і ўвішных інсайдаў вось-вось канчаткова выматаюць гэтыя 
крэпкія, стрыжаныя пад нуль-нуль бычкі-баравічкі, салдацікі 
ўнутраных войскаў з “Белпалка" Яны працавалі як 
вымуштраваны ўзвод, не збаўляючы тэмпу, без мітусні і 
засяроджана, зрэдку перакідваючыся гуллівымі рэплікамі 
людзей, якія ўжо ўхапілі свой шанец і не выпусцяць яго 
нізашто. 

Я зноў, нібы гэта было ўчора, чуў, як іхні капітан, 
“дзесятка”, пабліскваючы залатою фіксаю ў паблажлівай 
усмешцы, разлічаным на гледачоў пявучым рускім тэнарком 
ці то загадваў, ці то прасіў: “Ладненько, Игорек, 

простреливай!" Або: “Он же замучил нас, сажай его на 
жопу!”" 

Ішоў другі тайм, наша абарона ўсё часцей 
правальвалася, яны ўпарта, моўчкі ціснулі, і падступала 
ўжо нейкая самота - у іх было не выйграць нам, мы 
адчувалі, нават не выратавацца ў нічыёй. Тут вырашаў не 
спрыт і не ўменне. У іх была ад самага пачатку жалезная 
ўпэўненасць у сваёй перавазе - як у праваце. Яны быццам 
і не звярталі на нас асаблівай увагі, як на не вартых гэтага. 
Адно рабілі сваю справу сярод нас - і ўсё. 

Здаецца, толькі аднойчы іх капітан кінуў ледзь 
раздражнёна ў мой бок свайму чарняваму “крайку”, калі 
той біў штрафны: “Ашотик, пусти низом этой каланче. Надо 
кончать их”. Ашоцік, падла, ляснуў як з гарматы. Пачулася 
тугое “Тбупп", а мяча бачна не было - спакойны каўказец 
расстрэльваў “сценку” нашых хлопцаў, разлічваючы на 
шчыліну ў ёй, калі хто спалохаецца, ці на рыкашэт. І тут я 
ўбачыў, што Міша Кандыш курчыцца на зямлі, падцягваючы 
калені да падбародка. Мы кінуліся да яго. 

- У яйцы, Міша?.. 

- Вышэй, у дыхала, - сказаў суддзя Грыша Більдзюг, 
гледзячы на секундамер. - Уставайце і не сімуліруйце. А вы 
займіце сваё месца ў варотах. 

Праз колькі хвілін я знарок пачаў марудзіць, цягнуць 
гуму, уводзячы ў гульню мяч ад варотаў ударам з зямлі. Але 
Більдзюг абурана заверашчаў у свой, падобны на 
міліцыянтавы, свісток, халуявата паглядаючы на капітана 
“Белпалка". Усё стала ясна. Гульня была іхняя. Але мы 
пляваць хацелі. І яшчэ хацелася, каб мяч, які яны рана ці 
позна заб'юць, быў не маёй “пенкаю", а такі, што і трактарам 
не выцягнуць, і каб Жанна пабачыла мой адчайны кідок у 
ніжні кут. 

Вечарэла. Гледачы неяк аціхлі, моўчкі лушчылі семкі 
на лаўках ў фіялетавай смузе папяроснага дыму. Ад ракі 
патыхала вільготнай сырызнаю, там заходзіліся ў сваім 
крэкце жабы. З-за насыпу былога велатрэка пачулася 
музыка танцверанды. Наперадзе, па-за чужымі варотамі і 
вышэй іх, на Першамайскай вуліцы, спыняліся чырвоныя 
трамваі, сыпаліся павольныя тлустыя іскры з дугі, а пад ёю, 
на рэкламе цырка было: “Львы Ирина Бугримова Львы" 
Нашы перайшлі на адбойную гульню ў глухой абароне, 
прыціскаючыся да сваіх варотаў. Я не ведаў яшчэ, што мы, 
юнацкі "Спартачок", камандачка сяброў, што нарадзіліся і 
выраслі ў Мінску, упромся тут, як рогам у зямлю, і гэтыя 
вайскоўцы, прымусіўшы служку Більдзюга прысудзіць ім 
пенальці на апошняй хвіліне, не верачы сабе, лупянуць у 
бэльку - і здабытая нічыя стане нашай перамогай. Я не 
ведаў яшчэ гэтага, і калі нехта з хрыплай злоснай лаянкай 
выбіў мяч ажно ў алею, за гледачоў, у бок ракі, - я ўбачыў, 
што Жанна ідзе там з Барысам пад дрэвамі да выхаду, 
уважліва слухаючы яго, з чорнай вузенькай сумачкай у 
руках, і не глядзіць увогуле сюды, на поле, не тое што на 
мяне. Ну дык пра што тут яшчэ гаварыць?.. 

Хіба пра тое, куды яны тады маглі пайсці? Толькі не на 
веранду - мы не любілі гэтых месцаў, ні тут, у парку, за 
“Харчавіком”, ні на “Дынама”. Там, нават калі ты ведаў 
самога Вальта, ці піў з Толяй Хаценчыкам, баксёрам- 
цяжкавагавіком, - там можна было, у прынцыпе, усё ж такі 
нарвацца, напароцца на што-небудзь - і асабліва калі ты 
з дзяўчынаю. Бо па дзяўчынак, ледзь паспеўшы 
пераапрануцца, сюды і беглі пасля сваіх тэрмінаў у зоне ці 
амністыі схуднелыя і лёгкія ваўкі з галодным металічным 
бляскам у прагных і бязлітасных вачах. Тут іх чакалі баявыя 
сяброўкі, быццам бы безуважныя, з апушчанымі, у чорнай 


фарбе, вейкамі. Але паветра ўжо было наэлектрызавана. 
Тут быў свой свет: свае законы, подласць, рэўнасць, 
помста і адданасць. Ён быў адчынены для тых, хто ў ім 
жыве. 

Таму, думаю я амаль праз сорак гадоў, 
чатырнаццатага траўня, - таму яны, Барыс і Жанна, 
хутчэй за ўсё, пайшлі ці на праспект, “брадвей", ці на які 
сеанс у клубе на Камсамольскай вуліцы, які цяпер завецца 
клубам імя Дзяржынскага, а ў тым нашым жыцці быў 
проста клубам “эм-гэ-бэ“ - і хоць бы раз хто з нас 
задумаўся тады пра тую назву, пра нейкую дзяржаўную 
бяспеку!.. Нічога дзіўнага: пра пахаванне Сталіна мы 
перасталі гаварыць ужо назаўтра, бо, дзякуй Богу, 
тэлевізараў яшчэ не было. Быў толькі сум, што ўсюды 
забаранілі вечары з танцулькамі на колькі дзён. 

Таму спакойненька шпацыравалі па сваім “брадвеі" 
- ад Валадарскага да Энгельса, уздоўж мастацкага 
салона, цырульні, аптэкі, гастранома з вежай і гадзіннікам 
на ёй, уздоўж кафэ “Вясна” і хлебнай крамы, - а побач 
быў тады славуты ў Мінску вінны магазін, цудоўны, У 
розных хрусталях, люстэрках, са ззяючымі люстрамі пад 
столлю; туды на першым, пачатковым крузе, мы кожны 
вечар зарульвалі на запраўку. 

Так, мы шпацыравалі па сваім мінскім брадвеі, 
прыгожыя і юныя, у звыклай сваёй, асаблівай, улюбёнай 
атмасферы дзяцей асфальту, курылі цыгарэты “Яву” і 
“Дукат”, - у доўгіх, спачатку сініх, потым ужо белых 
плашчах, зімой у шэрых кепачках з кароткім гумавым 
брыльком, а як толькі праблісне сонца ў сакавіку - ужо 
без шапак, каб не пакамячыць старанна ўзбіты кок ці не 
парушыць бездакорны прабор. Ад Жанны і Аліны салодка, 
мякка і адначасова неяк востра-трывожна, аж да 
дрыжыкаў, пахла духамі “Кармэн”, віном, цукеркамі. І 
калі мы аднойчы ішлі пад вежай гастранома з гадзіннікам 
на ёй, дык хтосьці паказаў на вежу гмаху дзяржбяспекі 
насупраць і, смеючыся, аб'явіў: 

“А вось адтуль ужо бачны ваш Магадан. 

Аліна, старэйшая з сясцёр, сярэдняга росту, і 
абсалютна не падобная на яе, танклявая Жанна, былі 
дочкамі геадэзістаў-картографаў, нарадзіліся і жылі раней 
у Магаданскай вобласці, у пасёлку Ларуковае. Калі яны 
бывалі ў настроі ці, як яны казалі, у по-о-оўным парадку, 
дык пасля нашых сіпячых пласцінак, спявалі, абняўшыся: 


Будь проклята ты, Колыма, 
Что названа райской планетой, 
Сойдешь поневоле с ума - 
Отсюда возврата уж нету... 


Яны былі добрымі дзяўчынамі. Я ведаю, што кажу. 
І з імі было лёгка. Потым ужо не было такіх, а шкада. Калі 
ім бывала добра, яны маглі прыгадаць ці прыдумаць - 
якая розніца! - што-небудзь пра канцэртна-лагернае 
жыццё вялікіх людзей той райскай планеты - Вадзіма 
Козіна, Лідзіі Русланавай або Эдзі Рознера. Эдзі 
неўзабаве і сам прыехаў у Мінск на правах старога 
знаёмца, як заслужаны артыст БССР, са сваім, нейкім 
цудам зноў сабраным джаз-аркестрам варшаўскіх і 
берлінскіх яўрэяў, з якіх ніхто амаль не размаўляў па- 
руску, не тое што па-нашаму: “Ціха вода бжэгі рве..." 
Балкон тэатральнай залы Дома афіцэраў ледзь не 
абрынуўся ўніз, такі натоўп там сабраўся, а на подступах 
да ўвахода была такая калатнеча, што, казалі, хтосьці 
пагражаў ужо страляць... 


яно 


Аднак мы ўжо сёе-тое ведалі і пра іншую музыку, 
што далятала-такі з-за Жалезнай заслоны, праз трэск і 
віск магутных глушыльняў імперыі. З дынамікаў 
завезеных сюды з Германіі трафейных “Тэлефункінаў”, 
“Блаў-пунктаў” гучаў густы, што мёд, з тэмбрам амаль 
нечалавечай прыгажосці і самавітасці, выштукаваны 
голас Уіліса Кановера, хрыпла роў і цягуча мяўкаў, нібы 
вялікі чорны кот, негр Луіс Армстронг; пяшчотна 
раздзірала душу Элачка Фіцджэральд; і заўсёды 
бездакорна, як адладжаная, добра змазаная машына, 
шчыравалі рупліўцы Глена Мілера. Нешта проста 
перашкаджала дыхаць, калі яны як апантаныя заводзіліся 
ў сваёй геніяльнай на ўсе часы “Дарозе на Чатанугу”. І 
так дзіўна было пасля даведацца, што ўвесь змест 
сольнага тэксту ў гэтай рэчы можна звесці да таго, што 
нехта пытаецца: “Паслухайце, хлопцы, дык гэта тут 
праходзіць дарога на Чатанугу-чучу?” 

Але вось чамусьці ні Жанна, ні Аліна, ні хто-небудзь 
з іншых дзяўчат не маглі стаць і не сталі такою пэўнай і 
выразнай кропкай - тварам, вачамі, голасам - якія б 
асвятлілі тую пару як хвалюючы сэнс, карысны і патрэбны 
на далейшае жыццё, сэнс, што жыве ў табе, з табою і 
цяпер, звязваючы розныя ніткі пражытога і сённяшняга 
ў нешта адно, цэлае і цэльнае. 

Ніхто з нас, тагачасных сяброў і знаёмцаў, 
крытыкаваных у фельетонах стылягаў, выгнаных са школы 
за самадзейны ўдзел у рэстаранных убогіх аркестрыках, 
- ніхто з нас, фарсістых і фанабэрыстых людзей 
сталічнага цэнтра, так і не знайшоў тады Тую, якую 
падсвядома шукаў для сябе назаўсёды. 

Так, мы не знайшлі Яе ні на танцверандах, ні на 
стадыёнах, ні ў дварах, ні ў культавых для нас тады 
кіназале і фае “Победы”. Яе, як потым высветлілася, не 
было і ў адзіным на Мінск басейне Дома афіцэраў - хоць 
іншы раз, папраўдзе, і ныла ў грудзях, ёкала пад 
лыжачкаю, калі дзяўчыны там у мокрых, гладка- 
блішчастых купальніках выбіраліся з зеленаватай, з 
пахам хлоркі, вады і можна было разглядаць іх як 
прыгожых марскіх коцікаў, ад мокрых ільсняных валасоў 
на галаве да ружовых вузкіх пятак. Не, мы не змаглі 
знайсці Яе для сябе ў тым часе, калі, здавалася, шукалі 
так нецярпліва і патрабавальна. 

І чатырнаццатага траўня - Божа, ужо 1998 года! - 
я зноў падумаў, што, можа, нешта збываецца нарэшце 
ў жыцці тады, калі перастаеш гэтага прагнуць. Калі 
вызваляешся з палону занадта вострага, нясцерпнага 
жадання. 

...Г вось ужо быў іншы час, іншы ўзрост, За вокнамі 
ішлі шасцідзесятыя, іхні пачатак. Само жыццё было ўжо 
іншым - і яшчэ тым самым. Быў іншым і я сам - і ў той 
жа час ранейшым. Аднак шмат пазмянялася наўкол. 

Даўно ўжо не было чуваць у Мінску рознераўскай 
залатой трубы. ! нават у сне яшчэ ніхто не бачыў, што да 
нас прыедуць некалі сам герцаг джаза Дзюк Элінгтон і 
ягоныя сівыя хлопцы. Мінскае "Дынама" пасля “Спартака” 
называлася цяпер “Беларусь”, і ў варотах там даўно не 
было Хоміча. На студэнцкіх вечарах танцавалі піжоны ў 
“атамных” пінжаках, лабалі мелодыі з песень Фрэнка 
Сінатры, усё тую ж адвечную “Чатанугу" (“чучу”), а то і 
матыў з таксама ўжо міфалагічнага сёння фільма “Лёс 
салдата ў Амерыцы”' 


Засынай, засні, мой сумны бэбі, 
Адлятай, журботы след... 

АНКЕТА 


І вось аднойчы, у красавіку, пад вечар у суботу, 
нешта ўсё роўна як падкінула мяне, сарвала з месца, 
кінуўшы ад стала з дыпломам на вуліцу, у мокры снег з 
дажджом. Куды я паімчаўся - і чаму, навошта? Ёсць дні 
ў жыцці, калі такіх пытанняў не павінна быць. Тады я гэта 
адчуваў, а цяпер разумею. а 

Мяне панесла ў наш універсітэцкі гарадок. Вечар у 
корпусе хімфака пачынаўся сумна, млява. Мяне адтуль 
нешта сарвала і панесла некуды яшчэ. Калі выбег, пачалася 
веснавая завіруха, і я ўбачыў скрозь яе каля медінстытута 
дзяўчыну ў вялікай дзіўнай шапцы, якую прыкмячаў на 
вуліцах ужо не раз. Можа было ў ёй нештачка, а можа - не. 
Хто яе ведае. І, як раней, я праляцеў, забыўся. 

Далей неяк з праваламі... Але пасля зноў усё сышлося: 
штосьці тузанула, кінула назад, на той самы хімфак, у 
даваенную яшчэ будыніну. У тупічку доўгага калідора, у 
аўдыторыі, вокны якой глядзелі на вакзал і ў якой я потым 
чытаў лекцыі студэнтам (вось табе зноўку лёс, хоць не 
салдата, не ў Амерыцы), былі танцулькі з радыёлай і 
дынамікам. А ў першым радзе, у нейкім сціплым цёмным 
касцюмчыку, сядзела дзяўчына, якую я без намагання, 
адразу ж ідэнтыфікаваў як тую, у завірусе, у падобнай на 
казахскую, вялікай шапцы. Цяпер, без гэтай шапкі, яна 
была настолькі маладзейшай, прыгажэйшай, што я нават 
абрадаваўся нечаму... І калі я падышоў, калі яна паднялася 
насустрач, усміхнулася, калі пачуўся ейны голас, нейкі 


школьна-даверлівы, вясёлы, - дык ва ўсім гэтым мне: 


ўбачылася простая і ясная пагатоўнасць да гэтай вось 
сустрэчы, нават спакойная ўпэўненасць, што гэтага было 
не абмінуць, разам са слабым і паблажлівым здзіўленнем, 
чаму я не спыніў яе раней. 

Вось так у рэшце рэшт звязалася нібы пад знакам 
Той дзяўчыны - усё ў адно. Юнацтва, яго запал і неспакой, 
сляпая прага задавальненняў, юнацкая адрывістасць, 
уражлівасць, рэзкасць і рызыка, хаджэнне па вастрыі ляза 
- іпершыя, няўцямныя яшчэ штуршкі слова і думкі, першыя 
разбурэнні нематы і прадзіранне да таго, на што нестае 
слоў і сёння, што думкай і цяпер не ахапіць. 

І ляцеў час, а мы былі ўпэўнены, што ён стаіць на 
месцы. Аднаго разу, калі на шыбах растала лісце марознай 
папараці, мы з адным прыяцелем, маладыя журналісты, 
стаялі перад маім акном і ён наліваў у шклянкі густы, 
цёмна-чырвоны, залацісты каньяк з белаю шапкай Арарата 
на наклейцы. Насупраць былі вялікія аркавыя вокны клуба 
Дзяржынскага - грамада той установы амаль не прапускала 
сонца ў кватэру ўсе шаснаццаць гадоў, што я там жыў. Мы 
дзынкнулі шклянкамі - стала так сонечна і цёпла, як у 
Арарацкай лагчыне. І ў гэты самы час праз вуліцу, У 
высокім акне клуба, на ўзроўні нашага трэцяга паверха, на 
фоне ўрачыста-белых, ружаватых пад багатымі люстрамі 
калонаў з'явілася Тая, ужо мая, дзяўчына - высокая, 
чорнавалосая, у белай сукенцы з адкрытымі крыху вышэй 
локцяў рукамі, - убачыла нас і стала паказваць, што мы 
павінны ісці туды, да яе, хутчэй. 

І да гэтай пары я, калі захачу, магу лёгка прайсці гэты 
шлях з тым маім прыяцелем: скаціцца мячом па лесвіцы ў 
двор, потым - у вышэзную арку (вецер і снег у твар), потым 
“ управа, уздоўж Цэнтральнай кніжнай крамы, з праспекта 
- на Камсамольскую... А шапкі яшчэ не надзетыя, а паліто, 
кашнэ і касцюмацыя наросхрыст - так сагравае нас далёкі 
Арарат. І вось пад'езд, прыступкі, дзверы з цьмяна- 

бліскучымі, як з медзі, поручнямі. Пахі духоў, цыгарэтнага 
дыму, зімы - і галасы... 

І вось што дзіўна: на хвіліну здалося, быццам усё - як і 
тады, у адышоўшую ўжо юнацкую эпоху пяцідзесятых. Здалося, 
зараз тут не гарадскі маладзёжны баль, а зноў сеанс чорна- 
белага кіно з субцітрамі перакладу - “Пазнаёмцеся з Джонам 
Доу”, “Восьмы раунд”, а можа, і сам “Лёс салдата ў Амерыцы". 
Здалося, мы не журналісты, а яшчэ тыя агальцы з вуліцы, што 
зайздросцяць свабодзе ўпэўненай у сабе, з нейкім замежным 
каларытам, прыгажуні Эвеліне і ейнаму нязменнаму 
спадарожніку Барысу Шчарбакову, баксёрскаму трэнеру, які 
адзін у Мінску ходзіць зімой з непакрытай галавой. Здалося, 
мы яшчэ тыя, з двароў-пячораў, што збіраліся вечарамі ў 
гэтай багацейшай у Мінску зале “эм-гэ-бэ” з аксамітнымі 


крэсламі і парцьерамі ў белых круглых ложах, з дзівоснай. 


лепкай на высачэзнай столі, са складанымі беласнежнымі 
барэльефамі, матавымі плафонамі і прыгожымі карнізамі. І 
здалося, зноў тут будуць Нэля, Рэма Свінкіна, а на сцэне - 
рынг, а рэферы на рынгу - зразумела ж, Шчарбакоў, а на ім 
белыя штаны і чорны гальштук-матылёк, якіх больш нідзе ў 
Мінску не пабачыш, але хто-хто, а ўжо Шчарбакоў этыкет і 
законы вялікага баксёрскага свету ведае. І, паказаўшы 
абедзвюма рукамі на цэнтр рынга, ён гучна і рэзка загадвае, 
нібы ў “Восьмым раундзе”: 

-. Бокс! 

А Феля Каштанаў у перапынку падтрымлівае гэтыя, 
аднекуль ім ужо вядомыя традыцыі як дыктар-каментатар: 

- У левым сінім куце - бронзавы прызёр чэмпіянату 
Мінскай вобласці (шматзначная паўза) Жарэс Літаў!.. 

І Рэма Свінкіна, Жоркіна сяброўка, ажно ўсхліпвае... 

Але не - ужо ідуць шасцідзесятыя. Ужо лётаюць 
касманаўты, а я лётаю па горадзе за Той дзяўчынаю, і яна 
зусім не супраць. Ужо ёсць упэўненасць, што ўхопіш за 
хвост жар-птушку, але няма хваравітай і дурной ліхаманкі, 
а з футболам завязана. 

Ужо мы вядзём бясконцыя гутаркі з маім суседам і 
сябрам, філосафам. Яго імя такое далёкае ад усяго шэрага 
і сумнага ў гэтай нашай лепшай у свеце краіне, што 
здаецца мне прыгожым, а галоўнае - свабодным, як і 
замежнае кіно і джаз. І доўгімі зімовымі начамі мы з ім - 
назавём яго тут Анры - курым на лесвіцы, грэючы рукі на 
батарэі, і гаворым пра ўсё, што цікава толькі нам. З ім жа 
мы бачым першы старт у Мінску міжнародных аўтаралі. 
Анры адкрывае, што наш, здавалася, мала каму вядомы 
Мінск прысутнічае на адной старонцы 
суперінтэлектуальнага рамана Томаса Мана “Чароўная 
гара”, а ў Конан-Дойля, апроч Шэрлака Холмса, ёсць яшчэ 
і нейкая “Засада ў Мінску". Толькі з Анры вядзём мы самыя 
галоўныя сімпозіумы на тэмы жанчын. З ім жа абмяркоўваем 
Фрэйда і Ніцшэ, камянеючы на марозе, пакуль нашы 
хакеісты пад электрычнымі лямпамі сярод начнога горада 
б'юцца з рыжскай “Даўгаваю". 

Мы слупамі стаім у сваім цёмным двары, глядзім на 
жоўтыя квадраты акон, зорнае неба, і Анры кажа: 

- Я ведаю чалавека, які ўсе гэтыя рэвалюцыі, войны 
вазіў і насіў з сабою том Гамсуна, нават калі ў яго нічога 
болей не заставалася... 

Ён кажа: 

-. А Дастаеўскі - ён усё жыццё баяўся толькі аднаго, 
- што не паспее выказацца, разумееш”. 

І я разумеў, бо потым зрабіў гэтыя словы першай 
фразаю сваёй кніжкі. 


Мы стаім з Анры ля аркі нашай даміны на сваім заўсёдным месцы, паміж 
кандытарскай і кніжнай крамамі, глядзім на маладых жанчын у людскім патоку 
перад футболам. Мы толькі што прачыталі “Асабняк” Фолкнера і, падрабляючы 
інтанацыю яго героя, практыкуемся, маючы на ўвазе адну дзяўчыну: 

“ Але ж яна як быццам бы замужняя. 

- Яна даўно ўжо замужняя. 

- Яна замужняя ўжо ад самага пачатку, як напісаў бы гэты Фолкнер, - кажа 
Анры. - Ну, я б праставіў яму кропкі, дзе патрэбна... 

Мы ўключаем магнітафон, пласцінку Грыга, нешта з “Пер Гюнта”, я прымушаю 
Анры чытаць апавяданне Брэдберы “Вельд” і клянуся, што запішацца нешта яшчэ 
нечуванае - такі ў яго бас... А аднойчы мы даведаемся, што застрэліўся 
Хемінгуэй, і цэлы дзень прасядзім і прабадзяемся ў двары. І Анры будзе 
паўтараць: 

- Стары не вытрымаў... Не вытрымаў. 

Але перад наступнай вясною мы неяк у сярэдзіне мутнага працоўнага дня 
з адлігаю пойдзем праз праспект у магазін гародніны і возьмем шампанскае - во 
што такое сапраўдная свабода: гэта маладосць - і толькі... Мы прыйдзем да мяне, 
пачнём, і ён, здаецца, скажа нешта пра тое, што любіць у жыцці. Бо я раптам 
дадам: 

“Ая люблю... - і назаву імя, якое ён ужо добра ведае. І ён ціха і цвёрда 
скажа: 

-. Малайчына. 

А вечарам мы зноў сядзім ля тэлевізара і, як заўсёды, міжволі жадаем у 
душы перамогі канадцам, і тым мацней, чым гучней заходзіцца ў сваёй патэтыцы 
Озераў. 


...Так, усё вось гэтае - і яшчэ шмат, шмат іншага бачыў я ў той дзень, 14 
траўня. Бачыў і жыў сярод гэтага, не выходзячы з кватэры, утаропіўшыся ў аркушы 
паперы, дзе пішу гэтую сваю Мінскую сагу з эпохі чорна-белага кіно. Усё мне 


здаецца, што і далёкае і блізкае, мінулае і сённяшняе звязаны, злучаны ў адно - 


і гэтае адно пакуль яшчэ доўжыцца. Усё здаецца мне, што нешта, а можа нехта 
дапамагае гэта асвятляць, збліжаць. 

Толькі чаму ўсё часцей, бліжэй падступае такі востры жаль да ўсяго, што 
было і што ёсць? Чаму так шкада робіцца і тых людзей мінулага, хто жыў галечай- 
калатнечай, іх і душэўнага, і ўбогага, і жорсткага жыцця, - і людзей сённяшніх 
наўкол, сябе самога, сваіх бацькоў і блізкіх, ды і далёкіх яшчэ, невядомых - 
будучых? Чаму? Упала нечакана зорка ў небе? Запалыхала грозная, трывожная 
зарніца? Пайшоў за воблака апошні недасяжны журавель, пакінуўшы табе 
даступную сініцу? 

Цёмна ўжо за акном. Я бачу мяккую густую сіняву і сярпок месяца - той 
самы, што бачылі нейкія невядомыя мне людзі, яшчэ будуючы егіпецкія піраміды. 
І я зноў бачу Тую дзяўчыну ў бальнай сукенцы - яна стаіць у высокім акне-арцы, 
у белай бальнай зале, бачыць мяне ў маім акне, робіць мне знакі рукою. Мне 
здаецца, я нават чую яе голас - яна кліча мяне. 2 

Не, мне гэта не здаецца. Бо я мушу ўстаць з-за стала і пайсці ў другі пакой, 
дзе паспяваю пачуць ужо зусім соннае: 

- Выключы... спаць... 

І гэты голас - той жа самы, што і некалі, ён не змяняецца. У пакоі мігціць 
святло тэлеэкрана, чутна ціхая музыка і галасы. Я гляджу не на экран, а праз акно 
ў неба. Там павольна сунецца маленькі крыжык агеньчыкаў, гэта самалёт, у якім 
адлятаюць адсюль назаўсёды сябры майго юнацтва з Мінскага брадвея. 

Я слухаю тэлеэкран, не гледзячы на яго, і думаю, што не было б нічога 
дзіўнага, калі б зараз пачуўся які-небудзь голас з тых даўніх фільмаў з надпісамі 
перакладу ў нізе кадраў. Тая дзяўчына, пры якой для мяне злучылася так шмат 
мінулага з усім сённяшнім, - спіць. Я побач. 

У рэшце рэшт, трэба, відаць, каб хто-небудзь заставаўся на сваіх даўніх, 
звыклых месцах. І тут я сапраўды чую матыў адтуль, з таго далёкага ўжо - і яшчэ 
блізкага жыцця. Матыў, які пазнаў бы з тысячы, усюды і заўсёды. Ён гучыць так, 
як і гучаў. 

Тады я націскаю на выключальнік. 

Аляксандар СТАНЮТА 


яно 

